

प्रकाशक—

हिन्दी-ग्रन्थ-रत्नाकर लिमिटेड,  
हीरावाग, पो० गिरगाँव, बम्बई ४.

तीसरी वार  
मार्च, १९५५

●  
मूल्य ढाई रुपया

मुद्रक—

रघुनाथ दिपाजी देसाई,  
न्यू भारत प्रिंटिंग प्रेस,  
६, केलेवाड़ी, गिरगाँव, बम्बई ४.

## प्रस्तावना

गत त्रीस-पचीस वर्षोंमें हमारे भूगोल-विषयक दृष्टिकोणमें एक क्रांति हो गई है। पहले किसी देशका भूगोल सिखानेका मतलब होता था : उस देशके सहरो, पर्वतों, नदियों, फसलों और आयात-निर्यात मालके नामोंकी सूची रटा देना। इसीमें शिक्षकके कर्तव्यकी इतिश्री समझ ली जाती थी। चाहे स्वदेशका भूगोल हो और चाहे ऐसे परदेशोंका भूगोल जिनसे विद्यार्थियोंको जीवन-भर सहसा कभी काम नहीं पड़ता है, उनके पढ़ानेमें कोई अन्तर नहीं किया जाता था। कोई भी नया देश आया नहीं कि पहले उसकी सीमाएँ, मुख्य बन्दरगाह, अन्तरीप आदि क्रमसे रटाने ही पड़ते थे। यह दृष्टि पहले थी ही नहीं और अब तक भी बहुतसे शिक्षकोंको प्राप्त नहीं हो पाई है कि लड़कोंको स्वदेशका, और विशेष तौरसे उस भागका जहाँ कि उनका जन्म हुआ है, विशेष परिचय होना चाहिए,—इतना ही नहीं बल्कि जहाँ तक हो सके उसका प्रत्यक्ष अनुभव भी चाहिए। इसके बाद स्वदेशसे जिन जिन देशोंका विशेष संबंध है उनका जितना जरूरी है उतना और जिन देशोंसे कोई विशेष सम्बन्ध नहीं है उनका सिर्फ कामचलाऊ ज्ञान होना चाहिए।

भूगोल पढ़ानेकी पद्धतिमें एक बड़ा दोष और भी था। पहले इसकी कल्पना भी नहीं थी कि मनुष्य और पृथ्वी इन दोनोंमें कोई सजीव सम्बन्ध भी है। मानो उस समय भूगोलमें मनुष्यके लिए कोई स्थान ही नहीं था। अन्तरीप, खाड़ी, नदी, पर्वत आदिके नाम बतलाने और इसी तरह उन देशोंके नाम रटानेके आगे मनुष्योंका कुछ विचार ही नहीं किया जाता था और न यह बताना आवश्यक समझा जाता था कि उस देशके लोगोंके जीवनका तथा वहाँकी भौगोलिक परिस्थितियोंका परस्पर क्या कार्य-कारण सम्बन्ध है और अन्तरीपों, खाड़ियों तथा नदियों और पर्वतोंका मनुष्यके जीवनपर क्या विशेष प्रभाव पड़ता है। खास तौरसे आबोहवा और भू-पृष्ठ-रचनाका मनुष्यके जीवन और

उद्योग-धंधोंके साथ कितना सजीव सम्बन्ध है यह भी विद्यार्थियोंको नहीं बताया जाता था ।

भूगोलकी नवीन शिक्षण-पद्धतिमें जो नई बात आई है वह है कार्य-कारण भावका ज्ञान, और ऐसा कार्य-कारण भाव जिसके तागे मनुष्य-प्राणी तक पहुँच जावें । पृथ्वीकी पीठसे विभिन्न प्रदेशोंके मनुष्य अपने लिए अन्न-वस्त्र किस तरह प्राप्त करते हैं, मकान कैसे बनाते हैं, फुरसतके वक्त कलाकी आराधना करके संस्कृतिका विकास किस तरह करते हैं, बड़े बड़े कार्य सहकारिताके द्वारा किस तरह सफल करते हैं आदि बातोंकी शिक्षा नवीन भूगोल देती है । विनोदमें कभी कभी मैं शिक्षकोंसे कह दिया करता हूँ कि नवीन भूगोल 'सेल्फिश' या स्वार्थी है । मनुष्य-प्राणीके जन्मके लाखों वर्ष पहलेसे पृथ्वीका रहँट चल रहा है और शायद मनुष्य-प्राणियोंका संहार हो जानेके बाद भी लाखों वर्ष तक चलता रहेगा । एक फकीर या संन्यासी किसी धर्मशाला या सरायमें आता है, चार दिन रहता है और चला जाता है । परन्तु, धर्मशाला उसके साथ नहीं जाती । उसमें दूसरे मुसाफिर भी आते हैं, दो दिन गृहस्थी करते हैं और फिर चल देते हैं । मनुष्य-जाति भी उक्त फकीर या संन्यासीके समान ही है । वह भी कुछ लाख वर्ष उसमें रहेगी और चली जायगी । सराय बनी रहेगी, फकीरके बिना उसका काम नहीं अटक रहेगा ।

पृथ्वीका भी मनुष्यके बिना कुछ अटकेगा नहीं । सूर्यके चारों ओर तथा अपनी धुरीपर उसका भ्रमण जारी है और आगे भी जारी रहेगा । परन्तु, नवीन भूगोलका अपना एक स्वार्थी दृष्टिकोण भी है । पृथ्वीका अस्तित्व मनुष्य-प्राणीके जन्मके पहले था और उसकी मृत्युके बाद भी रहेगा; पृथ्वीपर मनुष्यके सिवाय अन्य पशु-पक्षी आदि असंख्य प्राणी हैं और रहेंगे, पर हम लोग अपने सुभीतेके लिहाजसे यही मानते हैं कि पृथ्वी मनुष्यके लिए ही है । वह मनुष्यकी कर्म-भूमि है । परमेश्वरने वह इनामके तौरपर दी है, इसलिए वालकोंको पृथ्वीका जो परिचय कराना है, सो सिर्फ मनुष्यके सुभीतेके लिहाजसे ।

प्रस्तुत पुस्तकमें इसी दृष्टिको सामने रक्खा गया है । स्थूल दृष्टिसे पृथ्वीके कुछ भाग कर दिये गये हैं । भयंकर ठंड और भयंकर गर्मीवाले प्रदेश, समशीतोष्ण प्रदेश, पहाड़ी देश, चरागाहोंके प्रदेश आदि विशिष्ट प्रदेश छोट लिये गये हैं और फिर उन प्रदेशोंमें मनुष्य अपना जीवन किस तरह बिताते हैं, प्रकृ-

तिसे लड़कर अपनी उन्नति किस तरह और कहाँतक कर ले जाते हैं आदि दिखानेका प्रयत्न किया गया है। यह सारी दुनियाका भूगोल नहीं है। अनेक महत्त्वके देशोंके तो इसमें नाम तक नहीं मिलेंगे। मेरा उद्देश्य संसारके सभी देशोंका परिचय करा देना है भी नहीं। सैकड़ों नाम और अन्य बातें विद्यार्थियोंके मस्तकमें ठूस देनेकी मेरी इच्छा नहीं है। मेरा उद्देश सिर्फ इतना ही है कि विद्यार्थियोंको भूगोलविषयक एक तरहकी वैज्ञानिक दृष्टि प्राप्त हो जाय और मनुष्य प्राणी और भौगोलिक परिस्थितियोंके बीचका पारस्परिक कार्य कारण-भाव स्पष्टताके साथ उनकी नजरमें आ जाय। यह उद्देश्य यदि सफल हो गया तो शेष देशोंमें मनुष्य-प्राणी किस तरह रहता है और उन देशोंकी परिस्थितियोंका उनके जीवन-पर क्या प्रभाव पड़ता है, आदि बातें विद्यार्थी स्वयं ही खोज निकालेगा। थोड़ेसे ही देशोंका चुनाव मैंने दो उद्देश्योंसे किया है। एक तो यह कि थोड़ेसे देशोंका परिचय विस्तारके साथ अच्छी तरह दिया जा सकता है और सभी प्रदेशोंका थोड़ा थोड़ा कहने-भरका परिचय देनेकी अपेक्षा कुछ चुने हुए प्रदेशोंका अच्छी तरह विगतवार परिचय देकर विद्यार्थियोंके समक्ष उनका मूर्तिमान् चित्र खड़ा कर देना ज्यादा अच्छा है। मुझे मालूम होता है कि मेरा यह उद्देश्य बहुत कुछ सिद्ध हुआ है क्योंकि मेरा अनुभव है कि इस पुस्तकके मराठी और गुजराती संस्करण वच्चे उपन्यासकी तरह रुचिसे पढ़ते हैं और वच्चोंकी तरह बड़े बूढ़ोंने भी उन्हें दिलचस्पीसे पढ़ा है। यदि मैंने प्रदेशोंका चुनाव करके उनका दिलचस्प वर्णन इतने अधिक चित्रोंकी सहायतासे न किया होता तो मेरा उपर्युक्त उद्देश्य सिद्ध न होता।

दूसरा उद्देश्य यह है कि एस्किमो, वौने आदि विल्कुल असभ्य मनुष्य-समाजोंसे शुरू करके रेगिस्तानों और पठारोंके खानाबदोशों, चरागाहोंके चरवाहों, मैदानोंके खेती-किसानी करनेवालों, लोहे और कोयलेके तथा सर्द हवाके मुल्कोंके कारखाने चलानेवालों तकके समाजोंमेंसे संस्कृति और सुधारकी सभी सीढ़ियोंपरके समाज चुनना और उनके जीवन तथा भौगोलिक परिस्थितियोंका अन्योन्य संबंध बतलाना। मेरा चुना हुआ एक एक प्रदेश संस्कृतिके सोपानकी एक एक सीढ़ी है। उन सीढ़ियोंपर मेरे चुने हुए प्रदेशोंके सिवाय और भी आ सकते हैं। मेरा उद्देश्य नमूनेके तौरपर कोई-सा एक प्रदेश दिखानाभर रहा है। वस।



अपनी पुस्तकमें मैंने और भी एक दृष्टि रक्खी है । नवीन भूगोल-शास्त्रके कुछ प्रवर्तक एक अतिशयोक्तिपूर्ण सिद्धान्त मानते हैं जो कि अनिष्टकारी है । उनके मतानुसार मनुष्य-प्राणी प्रबल प्रकृति-शक्तिका गुलाम है और इस लिए पृथ्वीपर जगह जगह उसने जिस संस्कृतिकी स्थापना की है उसका कारण वह स्वयं नहीं किन्तु उस स्थानकी भौगोलिक परिस्थिति है । उनकी समझमें बुद्ध, ईसा, मुहम्मद आदि पैगम्बर एशिया खण्डमें ही उत्पन्न हुए, इसका कारण केवल यहाँकी भौगोलिक परिस्थिति ही है । भारतकी संस्कृति यदि सब तरफसे सन्दूककी तरह बन्द है, तो इसका कारण भी यह है कि इसके तीन तरफ समुद्र और एक तरफ पर्वत है ।

यह एकान्त सिद्धान्त मुझे मान्य नहीं है ।—यह मैं मानता हूँ कि प्रकृति और मनुष्यका कलह सभी प्रदेशोंमें चल रहा है । यह भी मुझे मान्य है कि मानवी संस्कृतिकी वृद्धि भौगोलिक परिस्थितियोंके द्वारा मर्यादित रहती है; फिर भी मनुष्य प्राणीमें इच्छा-शक्ति है, उत्साह है, बौद्धिक बल है और है प्रकृतिको वशमें करके उसके द्वारा अपने कार्योंको करानेकी सनातन कालसे चली आती हुई महत्त्वाकांक्षा । यही कारण है कि प्राचीन कालके अनन्त प्राणी नष्ट हो गये, परन्तु यह छह फुटका मनुष्य आज तक कायम है । जहाँपर प्रकृति अत्यन्त प्रतिकूल है वहाँका मनुष्य यद्यपि विकासकी सीढ़ियोंपर नहीं चढ़ पाता परन्तु वहाँ भी वह चुप नहीं बैठा रहता । हाथ-पाँव चलाता है : भले ही वर्षका हो पर वह मकान बनाता है, मछलीके चमड़ेका ही हो पर बख बनाता है, शिकार करता है और जीता है, मर नहीं जाता । जहाँ परिस्थितियाँ अनुकूल होती है वहाँ खेती करता है, ढोर रखता है, सुन्दर मकान और शहरोंका निर्माण करता है, अवागमनके नये नये सामान जुटाता है और धर्म तथा दर्शन-शास्त्रका संस्थापन और विकास करता है । इतना ही नहीं, अपने सामर्थ्यसे वह भौगोलिक परिस्थितियोंको बदलकर विश्वामित्रकी तरह नई सृष्टिका भी निर्माण करता है : सिंध और मिस्रकी मरु-भूमियोंमें नहरें निकालकर नंदनवन बना देता है; मध्य एशियामें नदियोंके वहनेकी दिशाको बदलकर उन्हें रक्ष मरुस्थलोंपरसे वहा ले जाता है और झीलकी जगह समुद्रमें मिलनेको लाचार करता है । गरज यह कि पृथ्वी मनुष्यकी कर्म-भूमि है । इस पुस्तकमें मैंने भौगोलिक परिस्थिति अथवा मानवी शक्ति, इन दोनोंमेंसे किसीको भी अनुचित महत्त्व न देकर उनके बीच

समतोलता बनाये रखनेका और यह बतानेका प्रयत्न किया है कि मनुष्य जगह जगह अपना सिर ऊपर उठानेका किस तरह प्रयत्न करता है और उसमें कहाँ तक सफलता प्राप्त करता है ।

यह पुस्तक इंग्लैण्डमें फुरसतके समय मराठीमें लिखी गई थी । महाराष्ट्रके ट्रेनिंग स्कूलों, हाईस्कूलों और प्राथमिक स्कूलोंमें यह पढ़ाई जाती है । मेरे अहमदावादके मित्र प्रोफेसर आठवलेकी नजरपर यह पुस्तक चढ़ गई और उन्हें लगा कि इसका गुजराती अनुवाद होना चाहिए । मैंने अनुमति दे दी और फिर भूल भी गया । एक दिन सबेरे देखा कि प्रो० आठवलेने गुजराती अनुवादकी हस्तलिखित प्रति भेज दी है । मैं चकित हो रहा । आखिर मुझे उसे प्रकाशित करनेकी व्यवस्था करनी पड़ी । उक्त गुजराती अनुवादका प्रूफ देखनेका कार्य मेरे मित्र श्री झीणाभाई देसाई ( कवि ' स्नेहरश्मि ' ) ने किया । प्रूफ जैसे जैसे आते जाते थे वैसे वैसे उनकी विदुषी पत्नी श्रीमती विजया वहन उन्हें पढ़ती जाती थीं । आखिर एक दिन गुजराती पुस्तक तैयार हो गई और मैं एक दिन उनके यहाँ भोजन करने गया । भोजन करके जैसे ही आरामकुर्सीपर लेटा कि देखता हूँ पुस्तकके कुछ अध्यायोंके हिन्दी अनुवादकी हस्तलिखित कापी मेरे सामने मेजपर रखकर विजया वहन विजयी मुद्रासे मुसकराती खड़ी हैं । मुझे अचरज हुआ । मुझे क्या पता था कि विजया वहनके लिए हिन्दी करीब करीब मातृभाषाकी तरह ही है और गुजराती अनुवाद छपते न छपते वे इसका हिन्दी अनुवाद भी कर देंगी ।

श्रीमती विजया वहनको इस कार्यमें गुरुकुल कांगड़ीके स्नातक उनके भाई श्रीनरेन्द्र नायकने मदद दी और मेरे नवीन मित्र श्रीनाथूराम प्रेमीने, जो यथानाम प्रेमी हैं, हस्तलिखित प्रतिको पढ़कर उसका उचित संशोधन और संस्करण किया और प्रकाशित करनेकी अनुमति चाही । सहर्ष मैंने अनुमति दे दी । इस पुस्तकका यही विचित्र इतिहास है । मैं आशा करता हूँ कि गुजराती और मराठीकी तरह हिन्दीमें भी यह पुस्तक विद्यार्थियों और शिक्षकोंको रुचिकर सिद्ध होगी ।

हिन्दू कॉलनी,  
दादर, बम्बई  
१५-१-३९

}

वि. द. घाटे

## अनुक्रमणिका



- १ देश देशके लोग
- २ पृथ्वीके भाग
- ३ वर्षाके देशके एस्किमो
- ४ भयंकर गर्मी और घोर वर्षाके देशके बौने
- ५ सहाराके रेगिस्तानके बहू
- ६ नील नदीकी संतानें
- ७ मध्य आफ्रिकाके हब्शी
- ८ चरागाहोंके किरगिज़
- ९ रेशमके देशके चीनी
- १० ऊँचे पठारपर रहनेवाले तिब्बती
- ११ भूकम्प और ज्वालामुखी-प्रदेशके जापानी
- १२ पहाड़ी प्रदेशके स्विस
- १३ पवनचक्कियों और नहरोंके देशके डच
- १४ सहकारी आन्दोलनके नेता डेन
- १५ सुन्दर यूनानके बावूनी लोग
- १६ भेड़ोंके देशके आस्ट्रेलियन
- १७ कोयले और लोहेके देशके ब्रिटिश
- १८ नई दुनियाके अमेरिकन



# देश देशके लोग



## १ देश देशके लोग

सभी आदमी एक जैसे,—विलकुल एक जैसे होते तो क्या होता ? सबकी एक ही तरहकी आँखें, एक जैसा रंग, एक जैसे कपड़े, खाना-पीना, खेलना वगैरह सब एक जैसा ही होता तो हम एक दूसरेसे उकता गये होते । हम एक दूसरेसे अलग हैं, इसीलिए हमें एक दूसरेके विषयमें जाननेकी और एक दूसरेका परिचय पानेकी इच्छा रहती है ।

अपने देशका ही विचार करें तो हमें मालूम पड़ जायगा कि यहाँ रहनेवाले आदमी एक दूसरेसे कितने भिन्न हैं । ताड़ जैसा ऊँचा, गोरा, नोकीली नाकवाला, हुक्का पीनेवाला, केवल गेहूँकी रोटी खानेवाला और मिर्चको हाथ भी न लगानेवाला पंजाबी ठिंगने, काले, लम्बी चोटी रखनेवाले और केवल चावल तथा मिर्च खानेवाले मद्रासीकी अपेक्षा कितना भिन्न दिखाई देता है । बंगाली बाबू सिरपर कुछ भी नहीं पहनता और पूनेका पंत विलकुल गोल पगड़ी धारण करता है । सिन्धका आदमी ऊँची छत्रड़ी ( =डलिया ) जैसी टोपी पहनता है और संयुक्त प्रान्तके लोग फुलके जैसी मलमलकी टोपी पहनते हैं । हम लोग घर बनाकर रहते हैं और पारधी हमेशा भटकते रहते हैं । हम लोग शहरोंमें रहते हैं तो गौड़-भील भयंकर जंगलों और पहाड़ोंमें रहते हैं ।

हमारे हिन्दुस्तानमें रहनेवाले लोग ही जब इतने भिन्न भिन्न प्रकारके हैं तो पृथ्वीके अलग अलग भागोंमें रहनेवाले लोग कितने भिन्न भिन्न न होंगे ? हिन्दुस्तानसे पृथ्वी तो अनेक गुणा बड़ी है। इसलिए भिन्न भिन्न देशोंके लोगोंका वर्णन बहुत ही मजेदार मालूम होगा। इस पुस्तकमें मैं तुम्हें कुछ मुख्य मुख्य लोगोंकी हकीकत सुनाऊँगा और वे दूसरेसे कैसे और क्यों भिन्न हैं, यह भी बताऊँगा।

दूसरे देशोंके कपड़े-लत्ते, रीति-रिवाज, उद्योग-धंदे हमसे अलग तरहके हैं और हमें विचित्र प्रतीत होते हैं। इसलिए उनपर हँसना नहीं चाहिए। हम उनसे भिन्न प्रकारके हैं, विचित्र हैं, इसलिए वे लोग हमपर अगर हँसेंगे तो क्या हमें अच्छा लगेगा ? हरगिज नहीं।

परमात्माने मनुष्यको जिस स्थानपर और जिस परिस्थितिमें उत्पन्न किया है उस स्थान और उस परिस्थितिके अनुकूल बनकर उसे रहना पड़ता है। इसमें कोई खराबी नहीं, हँसनेकी बात नहीं; उलटे, इसके लिए हमें उनकी प्रशंसा ही करनी चाहिए कि विकट परिस्थितियोंके होते हुए भी बहुत-से लोग उद्योग, परिश्रम और अपनी बुद्धिमत्तासे वहाँ टिके रहते हैं,—इतना ही नहीं, बल्कि प्रतिकूल परिस्थितियोंसे टकर लेकर अपनी स्थिति सुधारते हैं।

## २ पृथ्वीके भाग


पृथ्वीके सभी भाग एक जैसे नहीं हैं। कहीं सपाट मैदान हैं और कहीं ऊँचे ऊँचे पर्वत। कहीं वीरान मरुस्थल हैं तो कहीं घनी वस्तीके शहर। कई जगह भयंकर गर्मी है और कई जगह भयंकर ठंड। कहीं वर्षा ही नहीं होती और कहीं हमेशा मूसलधार मेह बरसता है।

छोटे मोटे भेदोंको ध्यानमें रखनेकी हमें जरूरत नहीं, पर किन्हीं खास कारणोंसे पृथ्वीके जो स्थूल विभाग बन गये हैं, यहाँ हम उन्हींपर विचार करेंगे।

पृथ्वीको प्रकाश और गर्मी सूर्यके द्वारा मिलती है। पृथ्वीको यदि गर्मी न मिलती तो पेड़, पशु और मनुष्य पृथ्वीपर न जी सकते। दोपहरको वारह

चजे सूर्य हमारे सिरपर आया हुआ दिखाई देता है। सबेरे जब सूर्य पूर्वमें क्षितिजके पास उगता हुआ दिखाई देता है, उस समय उसकी किरणें पृथ्वीपर तिरछी पड़ती हैं, इसलिए, उस समयकी धूप कोमल होती है। पर, ऊँचा चढ़नेपर जब वह दोपहरको आकाशमें ठीक हमारे सिरपर होता है तब उसकी किरणें पृथ्वीपर सीधी अथवा लम्बरूपमें पड़ती हैं। इसलिए, उस समयकी धूप तेज होती है। वहाँसे पश्चिमकी ओर जाते हुए पश्चिमी क्षितिजके नीचे सूर्य अस्त होता दिखाई पड़ता है। किन्तु, पृथ्वीके सब भागोंमें दोपहरको सूर्य इस तरह सिरपर दिखाई नहीं देता। बहुत-से भागोंमें वह क्षितिजसे बहुत ऊँचा नहीं आता।

आगेका चित्र देखो। इस चित्रमेंसे जो रेखा पृथ्वीके बीचोंबीच खींची गई है वह पृथ्वीका मध्यभाग है। ऐसी कोई रेखा पृथ्वीके मध्यमेंसे सचमुच जाती हो,



ऐसी वात नहीं। यह रेखा तो एक कल्पित रेखा है। इसको विषुववृत्त कहते हैं। इस विषुववृत्तके ऊपर, अर्थात् पृथ्वीके मध्यभागके देशोंमें, सूर्यकी किरणें सीधी पड़ती हैं। इसलिए, वहाँ उष्णता ज्यादा रहती है। विषुववृत्तके उत्तरमें २३½ अंश ऊपर खींची हुई रेखाके और दक्षिणमें २३½ अंश नीचे खींची हुई रेखाके प्रदेशमें सूर्यकी

किरणें सीधी पड़ती हैं। इसलिए इस भागको 'उष्ण कटिबंध' कहते हैं। उष्ण कटिबंधके उत्तर और दक्षिणमें जैसे जैसे आगे बढ़ते हैं वैसे वैसे सूर्यसे पृथ्वीको मिलनेवाली गर्मी कम होती जाती है; क्योंकि, इस प्रदेशमें सूर्यकी किरणें सीधी नहीं पड़तीं। उत्तरमें २३½ से ६६½ अंशतक खींची हुई रेखावाले प्रदेशको 'उत्तर समशीतोष्ण कटिबंध' और दक्षिणमें २३½ से ६६½ अंशतक खींची हुई रेखाको 'दक्षिण समशीतोष्ण कटिबंध' कहते हैं।

‘समशीतोष्ण’ कहनेका यह कारण है कि यहाँ सर्दी और गर्मी साधारण होती है। गर्मी साधारण पड़नेका कारण इस प्रदेशमें सूर्यकी किरणोंका सुबहके सूर्यकी किरणोंकी तरह तिरछा पड़ना है। उत्तर समशीतोष्ण कटिवंधके उत्तरमें तथा दक्षिण समशीतोष्ण कटिवंधके दक्षिणके प्रदेशोंमें सूर्यकी किरणें बहुत तिरछी पड़ती हैं और बहुत दिनोंतक तो वहाँ सूर्य-किरणें पड़ती ही नहीं। इसलिए, इन दोनों प्रदेशोंमें अँधेरा और अतिशय ठंड रहती है। ये उत्तरी और दक्षिणी शीत-कटिवंध कहे जाते हैं।

इसपरसे हमें मालूम होता है कि जैसे जैसे हम विषुववृत्तके दक्षिण या उत्तरमें चलते जाते हैं वैसे वैसे गर्मी कम होती जाती है। उष्णताकी कम-अधिक मात्रापरसे मोटे तौरपर हम पृथ्वीके तीन भाग कर सकते हैं—

(१) बहुत गरम भाग—अर्थात् उष्णकटिवंध। यह पृथ्वीका मध्यभाग है। यहाँपर वर्षा खूब होती है। अनेक भयंकर जंगल हैं जिनमें भयंकर हिल प्राणी बहुत मिलते हैं। ऐसे उष्ण प्रदेशमें यह संभव नहीं कि मनुष्य सुख-शांतिसे रह सके; इसलिए यहाँ मनुष्योंकी वस्ती बहुत कम है।

(२) बहुत ठंडे और अँधेरे भाग—अर्थात् उत्तर और दक्षिण शीतकटिवंध। इस भागमें प्रकाश और गर्मीके अभावसे सारे देशमें बर्फ छाई रहती है। वृक्ष या पौधे बढ़ नहीं सकते। खेती करना असंभव है। बहुत ठंड होनेसे वस्ती भी ज्यादा नहीं।

(३) साधारण ठंड और गर्मीवाले भाग—अर्थात् उत्तर और दक्षिण समशीतोष्ण कटिवंध। ये भाग मनुष्यके स्वभावके अनुकूल हैं और इन भागोंमें मनुष्यको रहना अच्छा लगता है। यहाँकी हवा उत्साहवर्धक होनेसे यहाँ उद्योग-धंधे, खेती आदि अच्छी तरह किये जा सकते हैं। इस भागमें मनुष्यकी वस्ती स्वाभाविक तौरपर ही ज्यादा होती है और यहाँ रहनेवाले मनुष्य अन्य कटिवंधोंमें रहनेवाले लोगोंकी अपेक्षा सुधरे हुए हैं।


जल-वायुका एक कारण तो ऊपर दिया जा चुका है, अर्थात् विषुववृत्तसे दूरी। परंतु, यही एक जलवायुका कारण नहीं है। दूसरा भी एक महत्वपूर्ण कारण है, वह है प्रदेशकी ऊँचाई। जितना ऊँचा प्रदेश उतनी ही ठंडी वहाँकी

कहाँसे मिलते हैं ? जमीनमेंसे ? जमीनमें अनाज उगे तो उसमेंसे अन्न मिले, रुई पैदा हो अथवा पास भेड़े हों तो सूतके अथवा ऊनके कपड़े उन्हें मिले। पर ये दोनों चीजें एस्किमोके देशमें मिलनी कठिन हैं। तो फिर, ये लोग क्या करते होंगे ? मनुष्यका स्वभाव है कि उसको किसी भी चीजकी जरूरत हो और वह चीज न मिले तो वह बैठा नहीं रहता। वह उस चीजके बदले दूसरी किसी एकाध नई ही चीजका उपयोग करता है और अपना काम निकाल लेता है।

वहाँकी जमीन अन्न-वस्त्र देनेको तैयार नहीं, इसलिए एस्किमो भूखे रहकर या ठण्डसे ठिठुरकर मर नहीं जाते। उनका ध्यान पासके समुद्रकी ओर जाता है और समुद्रमेंसे मिलनेवाले प्राणियोंपर वे अपना गुजारा कर लेते हैं।

### एस्किमोके घर

पहले हम एस्किमोके घर देखें। हमारे घर पत्थरोंके, ईंटोंके, लकड़ियोंके या केवल मिट्टीके बने होते हैं। एस्किमोके घर किस चीजके होते होंगे ? वे पत्थर, ईंट आदि कहाँसे लाएँ ? उनके देशमें जहाँ नजर डालो वहाँ बर्फके ही पर्वत। सारी जमीनपर बर्फकी तहोंपर तहें ! इसलिए वे बर्फके ही घर बनाते हैं। हम जिस तरह लकड़ी काटकर उसके खम्भे, तख्ते वगैरह बनाते हैं या आरेसे पत्थरोंको चीरकर उनको घरके कामके लायक बनाते हैं, उसी तरह बेचारा





२. लोग गर्मियोंमें हवा बदलनेके लिए पहाड़ोंपर जाते हैं। पहाड़ोंके सिवाय हवा बदलनेके और कौनसे स्थान हैं? वहाँ हवा ठंडी क्यों होती है?
३. 'मनुष्य अपने आसपासकी परिस्थितिका गुलाम होता है,' यह कथन गुजरातके भील, मारवाड़ी और मराठोंके जीवन और रहन-सहनके उदाहरण देकर सिद्ध करो।
४. हिन्दुस्तानके भिन्न भिन्न लोगोंके उदाहरण देकर बताओ कि प्राकृतिक परिस्थितियोंका मनुष्यके पहिनावे और भोजनपर क्या असर होता है?

### ३ बर्फीले प्रदेशके एस्किमो

पहले हम उत्तरके शीत कटिबंधके प्रदेशकी सफर करें और वहाँ किस तरहके लोग रहते हैं, उनके घर कैसे होते हैं, वे क्या खाते हैं, किस तरहके कपड़े पहनते हैं, कौनसे उद्योग-श्रद्धे करते हैं आदि सब बातोंका परिचय प्राप्त करे।

बिलकुल उत्तरके इस प्रदेशमें भयंकर ठंड होती है। यहाँ सूर्य कभी आकाशके मध्यमें दिखाई नहीं देता, इसलिए यहाँ रहनेवाले लोगोंको पर्याप्त प्रकाश कभी नहीं मिलता। यह सारा प्रदेश बर्फवाला है। यहाँ सर्दियोंमें पानी जमकर पत्थर-सा कठोर बन जाता है। इसलिए ठंडके कारण वृक्ष उगते ही नहीं। कहीं कहीं एक-दो हाथके ऊँचे पौधे दिखाई दे जाते हैं और गर्मियोंमें कुछ थोड़े फूल और फल दिखाई देते हैं।


यहाँ रहनेवाले लोगोंको 'एस्किमो' कहते हैं। ये लोग पीले रंगके ढिगने और चपटी नाकके होते हैं। वे इस प्रदेशमें अपना जीवन कैसे बिताते होंगे? पेड़ नहीं, पत्ते नहीं, खेती नहीं; पासमें ढोर या घोड़े वगैरह पशु तक नहीं। तो फिर ये लोग जीते कैसे होंगे? मनुष्यको खानेके लिए अन्न और शरीरके लिए वस्त्र चाहिए। एस्किमो-देशमें हाइड्र कँपा देनेवाली ठंड होनेके कारण उनको गरम कपड़ोंकी कितनी जरूरत पड़ती होगी? पर, अन्न और वस्त्र

कहाँसे मिलते हैं ? जमीनमेंसे ? जमीनमें अनाज उगे तो उसमेंसे अन्न मिले, रुई पैदा हो अथवा पास भेड़े हों तो सूतके अथवा ऊनके कपड़े उन्हें मिले। पर ये दोनों चीजें एस्किमोके देशमें मिलनी कठिन हैं। तो फिर, ये लोग क्या करते होंगे ? मनुष्यका स्वभाव है कि उसको किसी भी चीजकी जरूरत हो और वह चीज न मिले तो वह बैठा नहीं रहता। वह उस चीजके बदले दूसरी किसी एकाध नई ही चीजका उपयोग करता है और अपना काम निकाल लेता है।

वहाँकी जमीन अन्न-वस्त्र देनेको तैयार नहीं, इसलिए एस्किमो भूखे रहकर या ठण्डसे ठिठुरकर मर नहीं जाते। उनका ध्यान पासके समुद्रकी ओर जाता है और समुद्रमेंसे मिलनेवाले प्राणियोंपर वे अपना गुजारा कर लेते हैं।

### एस्किमोके घर

पहले हम एस्किमोके घर देखें। हमारे घर पत्थरोंके, ईंटोंके, लकड़ियोंके या केवल मिट्टीके बने होते हैं। एस्किमोके घर किस चीजके होते होंगे ? वे पत्थर, ईंट आदि कहाँसे लाएँ ? उनके देशमें जहाँ नजर डालो वहाँ बर्फके ही पर्वत ! सारी जमीनपर बर्फकी तहोंपर तहें ! इसलिए वे बर्फके ही घर बनाते हैं। हम जिस तरह लकड़ी काटकर उसके खम्भे, तख्ते वगैरह बनाते हैं या आरसे पत्थरोंको चीरकर उनको घरके कामके लायक बनाते हैं, उसी तरह वेचारा



एस्किमोका बर्फका घर, नाव और ठेलागाड़ी

एस्कमो पत्थर जैसे मजबूत बने हुए बर्फके टुकड़ोंको एक दूसरेपर रखकर अपना घर तैयार करता है। पहले तो वह जमीनको खूब गहरा खोदता है और अपने कुटुम्बके रहनेके लिए प्रायः अपने सिरतकका गहरा गढ़ा तैयार करता है। फिर गढ़ेपर बर्फके टुकड़े एकपर एक अर्ध गोलाकार चिनकर उसको ढक देता है। यह हो गया एस्कमोका घर।

एक प्यालेको जमीनपर उलटा कर रख दें तो जैसा उसका आकार होगा उसी तरह एस्कमोके घरका आकार होता है। और इस घरमें घुसनेका दरवाजा ? ऊपरके चित्रमें देखो। एक तंग सुरंगमेंसे पैठके बल रेंगकर एक एस्कमो अपने घरमें जा रहा है। यही है इसके घरका दरवाजा। इस अर्ध-गोलाकार बर्फके टुकड़ेके छप्परमें वह छोटा-सा छेद बनाता है और उसीसे सुरंग तैयार करता है। इस सुरंगमें सिर झुकाकर रेंग-रेंगकर जायँ तब कहीं एस्कमोके घरमें घुस सकते हैं।

एस्कमोके घरमें दीवारसे लगी हुई बर्फकी ही बनी हुई ऊँची जगह बेंचके आकारमें होती है। इसीपर एस्कमो रातको सो जाता है। इस देशमें जलानेके लिए ईंधन न होनेसे चूल्हा या अँगीठी जलाकर उसके चारों ओर बैठनेकी सुविधा नहीं है। यह काम एस्कमो अपने दीएसे पूरा करता है। वह हमारे दीएकी तरह दीया बनाता है, उसमें गर्मियोंमें जहाँ तहाँ उगी हुई सिवारकी बत्ती बनाकर रखता है और समुद्रमें सील नामकी मछलियाँ होती हैं उनका तेल उसमें डालता है। इस प्रकार उसका दीया तैयार हो जाता है। यह दीया सारी रात धीमे धीमे जलता रहता है। उसका प्रकाश भले ज्यादा न हो, पर उसकी गर्मी इतनी ज्यादा होती है कि एस्कमो सोते समय लगभग शरीरके सब कपड़े उतारकर सोता है। फिर, उसको अँगीठीकी क्या जरूरत ? एस्कमो उस दीएपर ही अपने कपड़े सुखाता है।

सारी रात उस गहरे गढ़के छोटेसे कमरेमें दीया जलता रहनेसे उसके काजलकी तहेंकी तहें एस्कमोके शरीरपर चढ़ जाती हैं। इसलिए, उसका असली रंग चीनी या जापानीकी तरह पीला होते हुए भी, वह काले रंगका दिखाई देता है। एस्कमो अपनी सारी उम्रमें कभी नहाता नहीं। बच्चोंको साफ करनेकी माताकी मर्जी हुई तो वह बिल्लीकी तरह अपने बच्चोंको जीभसे चाट लेती है, वस। यह पढ़कर आप नाक सिकोड़ेंगे और उसकी दिहानी करेंगे, पर मैं आपसे पूछता

हूँ कि आपको यदि उस देशमें जाकर छोड़ दिया जाय तो आप क्या करेंगे ? अवश्य आप कभी न नहाएँगे । स्नान करेंगे काहेसे ? पानीसे न ? पर उस ठंडे प्रदेशमें सालमें कितने ही महीने दवाईके लिए भी पानी मिलना मुश्किल होता है । बर्फको बड़ी मेहनतसे पिघलाओ तब कहीं पीनेको पानी मिले । फिर स्नानकी तो बात ही दूर रही । और भयंकर ठण्डमें कपड़े उतारकर बर्फके पानीसे स्नान करनेका किसमें दम है ?

एस्किमोके घरमें वर्तन-अर्तन तो मिलेंगे ही कहाँसे ? अनाज ही न हो तो रसोई काहेकी करे ? सूत या ऊन तकके कपड़े ओढ़ने-पहननेको मिलते नहीं । उनके बदलेमें सील मछली और वालरस नामके एक प्राणीका चमड़ेका बिछौना और रजाई एस्किमोके घरमें होती है । बैठनेकी चटाई भी इसी मछलीकी खालकी होती ह ।

एस्किमोके दो घर होते हैं । ऊपर वर्णन किया गया घर तो सर्दियोंके लिए ही होता है । गर्मियोंमें वह इस घरमें नहीं रहता । इन दिनोंमें बर्फ पिघलने लगती है, इसलिए बर्फवाले घरमें रहा कैसे जा सकता है ? गर्मियोंमें एस्किमो तंबूमें रहता है । यह तम्बू सील मछलीकी खालोंको एक दूसरेके साथ सींकर तैयार किया जाता है । तंबूके बीचमें एक खंभा होता है । उसके सहारे ये तम्बू टिके रहते हैं ।

### उनका भोजन

एस्किमो क्या खाते होंगे, इसकी साधारण कल्पना आपने कर ही ली होगी । वे खेती करते ही नहीं, इसलिए हमारी तरह उन्हें चावल, दाल, रोटी, शाक वगैरह चीजें खानेको नहीं मिलतीं । उनके पास गौएँ, बकरियाँ या भैंसे नहीं होतीं कि वे दूध, दही, छाछ वगैरह पी सकें । उनके देशमें पेड़ ही नहीं तो आम, जामुन, सन्तरे, अंजीर वगैरह फल कहाँसे खाएँ ? बिछाने ओढ़नेकी तरह खानेके पदार्थ भी एस्किमोको समुद्रमेंसे ही मिलते हैं और इसीलिए वे हमेशा समुद्रके किनारे रहते हैं । समुद्रसे वे लोग दूर रहें तो भूखों मर जाएँ । पहले जैसे लिखा जा चुका है कि वहाँ समुद्रमें सील नामकी मछलियाँ होती हैं और व्हेल मछली तथा वालरस होते हैं । शिकार करके एस्किमो इनका कच्चा मांस खाते हैं । 'एस्किमो' शब्दका मूल अर्थ भी 'कच्चा मांस खानेवाला आदमी' है । इस कच्चे मांसके साथ वह व्हेल मछली और सीलकी चर्बी पेट भरकर खाते हैं ।

समुद्रके प्राणियोंसे अन्न, कपड़े, ओढ़ना और गर्मियोंका घर मिलनेसे समुद्रपर शिकारके लिए जाना एस्किमोके लिए बहुत ही जरूरी है। सर्दियोंमें समुद्रका पानी जमकर बर्फ हो जाता है और बर्फके नीचे सील मछलियाँ छिपी रहती हैं। पर, बीच-बीचमें उन्हें बर्फकी तहके ऊपर खुली हवामें श्वासोच्छ्वासके लिये आना पड़ता है। एस्किमो बर्फकी तहपर बिना हिले-डुले घंटों पड़ा रहता है। सील मछलीके सिर ऊपर निकालते ही नोकीला भाला भोंककर वह उसे मार डालता है और बाहर निकाल लेता है।

### क्याक नाव

गर्मियोंमें बर्फ पिघलकर समुद्र खुल जाता है। उस समय एस्किमो क्याक नामकी चमड़ेकी नावमें बैठकर समुद्रमें मछलियाँ पकड़ने जाते हैं। पिछले चित्रमें नाव देखो। ये नावें बड़ी मजेदार होती हैं और इन्हें तैयार करनेमें एस्किमोकी होशियारी दिखाई देती है। व्हेल मछलीका अस्थि-पंजर लेकर उसपर चमड़ा चढ़ाकर एस्किमो नाव तैयार करते हैं। हमारी नावोंकी तरह ये नावें ऊपरकी ओर खुली नहीं होतीं। ऊपरका भाग भी चमड़ेसे ढका हुआ होता है। एक आदमीका शरीर अन्दर घुस सके, केवल इतना बड़ा छेद उनमें रखा जाता है और और ऊपर-नीचे चमड़ेसे बंद होती हैं। ये नावें बहुत हलकी होती हैं। इसीलिए उनमें बैठते हुए या बैठनेपर भी चलाते समय बजन सँभालना बड़ी कुशलताका काम होता है। एक तरफ जरा-सा भी ज्यादा हलका हुआ कि नाव उलटनेमें देर नहीं लगती। पर एस्किमोको बचपनसे ही इन नावोंको खेनेकी आदत पड़ जाती है, इसीलिए वह आसानीसे उनमें बैठ जाते हैं और आसानीसे उसे खेते हैं।

### रेनडीअर

हमेशा कच्चा मांस खाते खाते उकता जानेपर कभी कभी एस्किमो तीर कमान लेकर शिकारके लिए निकलते हैं। इस ठण्डे प्रदेशमें गर्मियोंमें सफेद रीछ मिल जाते हैं और बहुत-से पक्षी भी मिलते हैं। रेनडीअर नामका एक हरिण भी यहाँ पाया जाता है। एस्किमो अपने तीर कमानसे इनका शिकार करता है। उसके आसपास रेनडीअरके झुण्डके झुण्ड होते हैं। गर्मियोंमें वह इन झुण्डोंको चट कर जाते हैं। मारे हुए पशुओंका खून गन्नेके रसकी तरह गरम गरम गट-

गटा जाना ही उन्हें पसंद है। एस्किमो अपने तीर-क्रमान समुद्रमें वह आई हुई लकड़ीके बनाते हैं और तीरोंके सिरोपर हड्डियोंकी नोक लगाते हैं। एस्किमोका निशाना अच्छा होता है। छोटे छोटे बच्चे भी उड़ते हुए पक्षीकी अपने तीरसे अच्छा मार गिराते हैं। पक्षी और रीछ सर्दियाँ शुरु होनेके समय इस प्रदेशके दक्षिणकी ओर कम ठंडके प्रदेशमें चले जाते हैं। केवल रेनडीअर ही वहाँ रहते हैं और अपने खुरोंसे बर्फ हटाकर अंदरकी जमीनपर उगी हुई घासपर अपना गुजारा करते हैं।

एस्किमो जमीनकी बर्फपर मुसाफिरी करनेके लिए हड्डियोंकी और बहकर आई हुई लकड़ियोंकी बिना पहियोंकी गाड़ी तैयार करते हैं। इस गाड़ीमें कुत्ते जुतते हैं। एस्किमोंके पास घोड़ा, गाय, भैंस वगैरह जानवर नहीं होते, यह पहले कहा जा चुका है। पर उसके पास कुत्ते बड़े कड़ावर और देखनेमें भेड़िए जैसे होते हैं और अपने मालिकोंकी तरह कच्चा मांस खाकर रहते हैं। ये हड्डियोंकी बनाई हुई गाड़ीको बर्फपर वेगसे खींचते हुए ले जाते हैं। पिछला चित्र देखो।

### कपड़े

एस्किमो सील मछलीकी खालके बख पहनते हैं। सर्दियोंमें वह शरीरपर दो कपड़े पहन लेते हैं। पुरुष और स्त्रियोंकी पोशाक एक-सी होती है। दोनोंके ही कोटके पीछे झोल होता है। स्त्रियोंके कोटका झोल बड़ा होता है। इसका उपयोग बच्चोंकी झोलीके तौरपर किया जाता है। स्त्रियाँ चलती हैं तो उनकी पीठपरके झोलमें उनके बच्चे रहते हैं।



जब शरीरपर दो कोट होते हैं तब अंदरके कोटके बाल शरीरकी ओर रहते हैं और बाहरके बाल बाहरकी ओर रहते हैं। दूरसे देखनेवालेको ये लोग बालोंवाले जानवरसे दिखाई देते हैं। कोटकी उरह

समुद्रके प्राणियोंसे अन्न, कपड़े, ओढ़ना और गर्मियोंका घर मिलनेसे समुद्रपर शिकारके लिए जाना एस्किमोके लिए बहुत ही जरूरी है। सर्दियोंमें समुद्रका पानी जमकर बर्फ हो जाता है और बर्फके नीचे सील मछलियाँ छिपी रहती हैं। पर, बीच-बीचमें उन्हें बर्फकी तहके ऊपर खुली हवामें स्वासोच्छ्वासके लिये आना पड़ता है। एस्किमो बर्फकी तहपर बिना हिले-डुले घण्टों पड़ा रहता है। सील मछलीके सिर ऊपर निकालते ही नोकीला भाला भोंककर वह उसे मार डालता है और बाहर निकाल लेता है।

### क्याक नाव

गर्मियोंमें बर्फ पिघलकर समुद्र खुल जाता है। उस समय एस्किमो क्याक नामकी चमड़ेकी नावमें बैठकर समुद्रमें मछलियाँ पकड़ने जाते हैं। पिछले चित्रमें नाव देखो। ये नावें बड़ी मजेदार होती हैं और इन्हें तैयार करनेमें एस्किमोकी होशियारी दिखाई देती है। व्हेल मछलीका अस्थि-पंजर लेकर उसपर चमड़ा चढ़ाकर एस्किमो नाव तैयार करते हैं। हमारी नावोंकी तरह ये नावें ऊपरकी ओर खुली नहीं होतीं। ऊपरका भाग भी चमड़ेसे ढका हुआ होता है। एक आदमीका शरीर अन्दर घुस सके, केवल इतना बड़ा छेद उनमें रखा जाता है और और ऊपर-नीचे चमड़ेसे बंद होती हैं। ये नावें बहुत हलकी होती हैं। इसीलिए उनमें बैठते हुए या बैठनेपर भी चलाते समय वजन सँभालना बड़ी कुशलताका काम होता है। एक तरफ जरा-सा भी ज्यादा हलकाव हुआ कि नाव उलटनेमें देर नहीं लगती। पर एस्किमोको वचपनसे ही इन नावोंको खेनेकी आदत पड़ जाती है, इसीलिए वह आसानीसे उनमें बैठ जाते हैं और आसानीसे उसे खेते हैं।

### रेनडीअर

हमेशा कच्चा मांस खाते खाते उकता जानेपर कभी कभी एस्किमो तीर कमान लेकर शिकारके लिए निकलते हैं। इस ठण्डे प्रदेशमें गर्मियोंमें सफेद रीछ मिल जाते हैं और बहुत-से पक्षी भी मिलते हैं। रेनडीअर नामका एक हरिण भी यहाँ पाया जाता है। एस्किमो अपने तीर कमानसे इनका शिकार करता है। उसके आसपास रेनडीअरके झुण्डके झुण्ड होते हैं। गर्मियोंमें वह इन झुण्डोंको चट कर जाते हैं। मारे हुए पशुओंका खून गन्नेके रसकी तरह गरम गरम गट-

तरह एस्कमोको बिना पहियोंकी हड्डीकी गाड़ियोंका होता है। आप जितने चावसे गन्नेका रस पीते हैं उतने ही चावसे वे ताजा खून पीते हैं। यदि आप उनसे कहें कि मछलियोंकी चर्बी छोड़कर चावलकी रोटी खाओ तो कभी न मानेंगे। आप उन्हें दिल्ली या बंबई आकर रहनेको कहें तो कभी न रहेंगे। क्योंकि, कैसी भी हो, है तो उनकी जन्मभूमि ही। और उन्हें वह अच्छी लगेगी ही।

### अभ्यास

- १ एस्कमोका जीवन कौनसे दो प्राणियोंपर अवलंबित है? उनके बिना एस्कमोकी क्या हालत होती, वर्णन करो।
- २ कल्पनाके सहारे किसी एस्कमोके घरका वर्णन करो।
- ३ एस्कमोके घरमें घुसनेका दरवाजा सुरंग जैसा और नीचा क्यों होता है? इस घरके ऊपर धुआँ निकालनेके लिए एक छेद न हो तो कैसा? वर्षके टुकड़ोंके बने हुए घरमें क्या उनको ज्यादा ठंड नहीं लगती होगी?
- ४ निम्न शीर्षकोंके अनुसार एस्कमोके लिए आवश्यक चीजोंकी सूचियाँ तैयार करो—( १ ) भोजन ( २ ) पोशाक ( ३ ) प्राणी ( ४ ) उद्योग।
- ५ कोई एस्कमो कुटुंब हिंदुस्तानमें रहने आवे तो उसे अपने भोजन, पहिनावे आदिमें क्या क्या परिवर्तन करने पड़ेंगे?
- ६ एस्कमो लोग किस प्रदेशमें रहते हैं? उनके देशका क्या नाम है? वे किन लोगोंसे मिलते जुलते दिखाई देते हैं?
- ७ एस्कमो लोगोंके देशकी आवहवाके विषयमें संक्षिप्त टिप्पणी लिखो। वहाँकी ऋतुओंकी हमारे देशकी ऋतुओंसे तुलना करो।
- ८ उत्तरमें डंडे प्रदेशमें सूर्य कभी आकाशके मध्यमें नहीं दिखाई देता, इसका क्या कारण है? वहाँ कई दिनोंतक रात ही क्यों बनी रहती है?



बाँधोंमें भी वे दो दो जूते पहनते हैं जिनमें कोटकी तरह ही बाल होते हैं। हाथोंमें वे बालवाले चमड़ेके दस्ताने पहनते हैं। यह चमड़ा अकसर कुत्तेका होता है। अन्दरकी कुरती पक्षियोंके नरम चमड़ेकी होती है।

कपड़े तैयार करनेका काम स्त्रियोंका होता है। जानवरके चमड़ेको दाँतोंसे चवा चवाकरके वे नरम कर डालती हैं और फिर उसके कपड़े बनाती हैं। उनकी सुई नोंकदार हड्डी और धागा जानवरोंकी पेटकी आँतें होती हैं। शार्क नामकी मछलीके जबड़ेकी हड्डीका वे चाकूकी जगह उपयोग करते हैं।

### हथियार

एस्किमोके तीर-कमानका वर्णन ऊपर दिया जा चुका है। इसके अलावा शिकारके लिए वे भालेका भी उपयोग करते हैं। इसके सिवाय भाले जैसा ही एस्किमोका और भी एक हथियार होता है। लकड़ीकी एक लम्बी छद्दी लेकर उसके सिरेपर वे एक नोंकदार पत्थर अथवा हड्डी बाँधते हैं और दूसरे सिरेपर वे एक छोटी-सी रस्सी बाँधते हैं। समुद्रमें मछलियोंका शिकार करते हुए एस्किमो इस छोटे भालेको मछलीके पेटमें भोंक देते हैं। यह नोंकदार हड्डीका सिरा मछलीके पेटमें घुस जाता है और लकड़ी ऊपर तैर आती है। भालेकी लकड़ियोंको ये लोग बहुत सँभालकर रखते हैं; क्योंकि, जब उनके देशमें पेड़ ही नहीं तो तो फिर लकड़ी कैसे मिलेगी? समुद्रमें जब कभी वहकर आ जाती है तभी लकड़ी मिलती है। बहुतसे एस्किमो तो किनारेके जिन भागोंमें अकसर लकड़ियाँ वहकर आती हैं उन्हीं भागोंमें ही घर बनाकर रहते हैं।

ये लोग मछलियाँ पकड़नेके लिए हड्डियोंकी ही बंसी बनाते हैं। परंतु, ये बंसियाँ हमारे सभ्य देशोंके लोगोंद्वारा तैयार की हुई बंसियोंसे भी अच्छी होती हैं।

मनुष्य अपने परिस्थितियोंका गुलाम है। वह जहाँ रहता है वहाँ उसे जो कुछ मिलता है उसीपर अपना गुजारा कर लेता है। इसके उत्तम उदाहरण एस्किमो लोग हैं, यह अब तकके वर्णनसे स्पष्ट हो गया होगा। तो भी एस्किमो इस परिस्थितिमें भी अपनी होशियारी दिखाते हैं। वह सुन्दर हथियार बनाते हैं, नावें तयार करते हैं और अद्भुत चतुराईसे उन्हें समुद्रमें खेते हैं। इनको और आपको जिस प्रकार अपने गाड़ी-घोड़ोंका अभिमान होता है, उसी

तरह एस्कमोको बिना पहियोंकी हड्डीकी गाड़ियोंका होता है। आप जितने चावसे गन्नेका रस पीते हैं उतने ही चावसे वे ताजा खून पीते हैं। यदि आप उनसे कहें कि मछलियोंकी चर्वी छोड़कर चावलकी रोटी खाओ तो कभी न मानेंगे। आप उन्हें दिल्ली या बंबई आकर रहनेको कहें तो कभी न रहेंगे। क्योंकि, कैसी भी हो, है तो उनकी जन्मभूमि ही। और उन्हें वह अच्छी लगेगी ही।

### अभ्यास

- १ एस्कमोका जीवन कौनसे दो प्राणियोंपर अवलंबित है? उनके बिना एस्कमोकी क्या हालत होती, वर्णन करो।
- २ कल्पनाके सहारे किसी एस्कमोके घरका वर्णन करो।
- ३ एस्कमोके घरमें घुसनेका दरवाजा सुरंग जैसा और नीचा क्यों होता है? इस घरके ऊपर धुआँ निकालनेके लिए एक छेद न हो तो कैसा? वर्षके टुकड़ोंके बने हुए घरमें क्या उनको ज्यादाह ठंड नहीं लगती होगी?
- ४ निम्न शीर्षकोंके अनुसार एस्कमोके लिए आवश्यक चीजोंकी सूचियाँ तैयार करो—( १ ) भोजन ( २ ) पोशाक ( ३ ) प्राणी ( ४ ) उद्योग।
- ५ कोई एस्कमो कुटुंब हिंदुस्तानमें रहने आवे तो उसे अपने भोजन, पहिनावे आदिमें क्या क्या परिवर्तन करने पड़ेंगे?
- ६ एस्कमो लोग किस प्रदेशमें रहते हैं? उनके देशका क्या नाम है? वे किन लोगोंसे मिलते जुलते दिखाई देते हैं?
- ७ एस्कमो लोगोंके देशकी आवहवाके विषयमें संक्षिप्त टिप्पणी लिखो। वहाँकी ऋतुओंकी हमारे देशकी ऋतुओंसे तुलना करो।
- ८ उत्तरमें डंडे प्रदेशमें सूर्य कभी आकाशके मध्यमें नहीं दिखाई देता, इसका क्या कारण है? वहाँ कई दिनोंतक रात ही क्यों बनी रहती है?

## ४ भयंकर गर्मी और वर्षाके देशके बौने

अब हम एक और देशके लोगोंके पास चलें। यह प्रदेश विषुववृत्तपरका एक भाग है। यह देश एस्किमो-देशसे बिलकुल उलटा है। एस्किमो देशमें भयंकर ठंड और यहाँ भयंकर गर्मी। इस प्रदेशमें हमेशा घोर वर्षा होती रहती है। खूब वर्षा और खूब गर्मीवाला प्रदेश पेड़ोंके लिए बहुत अच्छा होता है। इस प्रदेशमें ऊँचे ऊँचे और एक दूसरेसे सटकर लगे हुए पेड़ोंके बड़े बड़े जंगल हैं। उनमें कोई कोई तो दो दो सौ फुट ऊँचे होते हैं। इन पेड़ोंके चारों ओर साँपकी कुँडलियोंकी तरह बेलें लिपटी होती हैं। वे एक पेड़से लिपटकर फिर दूसरे पेड़ोंपर चढ़कर उनको जालमें बाँध लेती हैं। दोपहरके बारह बजे भी इन जंगलोंमें अंधकार रहता है। जमीन पेड़ोंकी डालों और सूखे पत्तोंसे ढकी रहती है। ऊपरसे हमेशा वर्षा होती रहती है, पर ठंड नहीं लगती। जमीनमेंसे गरम भाफ ऊपर उठती रहती है। इन जंगलोंमें हवाके झोकोंके आनेके लिए जगह नहीं होती, इसलिए गर्मीके कारण शरीरमेंसे पसीनेकी धाराएँ छूटती रहती है।

इन जंगलोंमें शरीरपर जोरसे डंक मारनेवाली अनेक प्रकारकी मक्खियाँ,



डाँस और कीड़े होते हैं। चींटियोंकी तो बात ही न पूछो। जरा जमीनपर पाँव रक्खा कि उन्होंने उसपर आक्रमण किया। इनके अलावा बन्दर और गिलहरियाँ होती हैं। जंगली सूअर, जंगली भैंसे, जंगली हाथी, जंगली चिल्लियाँ, बड़े बड़े जंगली चूहे और अनेक प्राणी इन जंगलोंमें घूमते फिरते हैं और रातको चमगादड़ोंके झुंडके झुंड उड़ते दिखाई देते हैं।

ऐसे जंगलोंमें किस तरहके आदमी रहते होंगे ? आप सोचते होंगे भला यहाँ आदमी तो क्या रहते होंगे, यह तो जंगली प्राणियोंका ही घर होना चाहिए । पर यह बात नहीं । यहाँ भी आदमी रहते हैं और वे बड़े मजेदार होते हैं । चित्र देखो, इसमें अपने यहाँका एक साढ़े पाँच-छः फुटका आदमी खड़ा है और उसके पास उसकी छातीकी ऊँचाईका एक प्रायः नंगा और ठिंगना आदमी खड़ा है । इसी प्रकारके ठिंगने आदमी इन जंगलोंमें रहते हैं ।

ये बौने आदमी आम तौरपर अपने यहाँके चौदह वर्षके लड़केके बराबर ऊँचे होते हैं, पर, उनके शरीरका गठन अच्छा होता है । इन बौनोंके भी अनंक प्रकार हैं । कुछ गेहुँआ रंगके और लाल वालोंवाले होते हैं और कई काले वालोंवाले होते हैं ।

एस्कमोके देशमें बहुत सख्त ठण्ड होती है, इससे वह दो दो मोटे कोट पहनता है । पर यहाँके जंगलोंमें शरीरमेंसे पसीनेकी धाराएँ बहानेवाली गर्मी होनेसे बौना लगभग कपड़े ही नहीं पहनता । कमरपर हाथ-भरका कपड़ा मिला तो मिला, नहीं तो पेड़ोंके पत्ते ही लगा लिये कि सज गए बौने साहब ! किन्तु, अकेले कपड़ेसे ही उनको सन्तोष नहीं होता । इसलिए ये लोग अपने निचले होठोंमें दो बड़े बड़े छिद्र करके उनमें जंगली जानवरोंकी हड्डियाँ बड़ी शानसे पहनते हैं !

इनके घर कैसे होते होंगे ? एस्कमो वर्षके और खालोंके घर तैयार करता है । बौना जंगलके पेड़ जलाकर खुली जगह बनाकर वहाँ पेड़ोंकी डालियों और पत्तोंका घर बनाता है । वह पहले छोटी छोटी डालोंको जमीनमें गाड़ देता है और फिर उनपर वेलों और केलोंके पत्तोंसे छप्पर बना लेता है । झोपड़ीके दो दरवाजे होते हैं और वे भी बहुत छोटे । पिछले चित्रमें बौनेकी झोपड़ी देखो । अर्थात् एस्कमोकी तरह बौनेको भी अपने घरमें रेंगे कर जाना पड़ता है । दो दरवाजे रखनेका कारण यह है कि शत्रु यदि एक दरवाजेसे घुसे तो दूसरे दरवाजेसे भागा जा सके । एक झोपड़ीमें आम तौरपर आठ-नौ आदमी रहते हैं और अपने मुखियाकी आज्ञाका पालन करते हैं । यह मुखिया उनके झगड़े मिटाता है और एक जगहसे झोपड़ी दूसरी जगह कब कहीं ले जानी, यह निश्चित करता है ।

क्योंकि एस्कमोकी तरह वौने लोग भी एक ही जगह घर बनाकर नहीं रहते । जहाँ खानेको मिलता है वहाँ चले जाते हैं ।

इन वौने लोगोंकी कई जातियाँ ऐसी भी हैं जो एक ही जगह झोंपड़ियाँ बनाकर समूहमें रहती हैं । इनके गाँवोंकी रचना गोलाकार होती है और बीचोंबीच मुखियाका घर होता है । गाँवके चारों ओर जगह जगह गहरे गढ़े खोदे हुए होते हैं और आसपास विषमें सने हुए लकड़ीके टुकड़े बिखराये हुए होते हैं । स्पष्ट है कि यह सावधानी शत्रुओंके आक्रमणसे बचनेके लिए होती है

### जंगलमें खेती

घने जंगलमें खेती करना बड़ी मेहनतका काम है । बड़े बड़े पेड़ काटे जायें तब कहीं खुली जमीन मिले और फिर उसमें खेती की जाय । पर हमेशा वर्षा होती रहनेके कारण यहाँ अनाज पकना भी मुश्किल होता है । जंगलमें जितने चाहिए उतने जानवर होते हैं । उनका शिकार करने और मांस खानेके सिवाय इन लोगोंके पास दूसरा मार्ग नहीं । इस कारण ये शिकार करनेमें बहुत ही होशियार होते हैं । बचपनसे ही बच्चोंको तीर-कमान देकर निशाना लगाना सिखाया जाता है । ये वौने एकके बाद एक वाण इतनी जल्दी छोड़ते हैं कि पहले वाणके निशानेपर पहुँचनेके पहले ही एकके बाद एक करके तीन वाण छूट चुके होते हैं । निशाना चूक जाय तो मारे गुस्सेके ये अपने तीर कमानोंके टुकड़े टुकड़े कर डालते हैं ।

ये लोग मनुष्यको छोड़कर सभी प्राणियोंका मांस खाते हैं । खास करके बन्दर, चूहे, साँप और पक्षियोंका मांस इन्हें बहुत अच्छा लगता है । वीरवहूटी, दीमक वगैरह छोटे-छोटे कीड़ोंको तो ये चनोंकी तरह चवा जाते हैं । हाँ, एस्कमोकी तरह ये कच्चा मांस नहीं खाते । इनकी स्त्रियाँ पुरुषोंद्वारा किये गए शिकारका मांस आगपर सेंक देती हैं ।

मांसके अतिरिक्त वौने लोगोंको केले बहुत अच्छे लगते हैं । एक ही वारमें वे साठ साठ केले उड़ा जाते हैं । वे केलेके पेड़पर मारे हुए जानवरके मांसका एक टुकड़ा रख देते हैं और उस टुकड़ेको केलेकी कीमत मानकर केले तोड़ लेते हैं । केले पकनेपर पहचाने जा सकें इस लिए कच्ची हालतमें ही वे उनपर कभी कभी वाण लगा देते हैं । इस लगाये हुए वाणसे मालूम पड़ जाता है कि

ये किस बौनेकी मालिकीके केले हैं। फिर और कोई उनपर हाथ नहीं लगाता।

बौने लोग बंसीसे मछलियाँ पकड़ते हैं। जंगलोंमें गढ़े खोदकर उनको पत्तोंसे ढँक देते हैं और जब जानवर उनमें गिर पड़ते हैं तो उन्हें पकड़ लेते हैं। जंगली हाथियोंको तो वे बड़ी कुशलतासे पकड़ते हैं। दूरसे वाण मारकर वे हाथियोंको अंधा बना देते हैं, फिर उनको वाण मारते मारते खदेड़ते हुए उस खोदे हुए गढ़में ला गिराते हैं और भालोंसे मार डालते हैं।

बौने लोगोंको घने जंगलोंकी भी छोटी-मोटी पगडंडियोंका पता होता है। हमें जहाँ घने पेड़ोंके सिवाय कुछ दिखाई ही न देता हो वहाँ ये लोग अचूक रास्ता ढूँढ़ निकालते हैं और जहाँ जाना हो वहाँ पहुँचा देते हैं। एस्किमोके लिए जिस प्रकार समुद्र उसी तरह बौनेके लिए जंगल साधारण-सी बात होती है।

ये बौने लोग अरसिक होते हों सो धात नहीं। ये नाच-गानके बड़े शौकीन होते हैं। सारी सारी रात नाचने-गानेमें बिता देते हैं। बहुत-से आदमी मिलकर एक गोल चक्करमें नाचते हैं और कुछ लोग तीर-कमान लेकर साथ देते हैं। प्रकृतिसे ये लोग बड़े डरपोक होते हैं। इनको पराए लोग अच्छे नहीं लगते। कोई पराया आदमी उनके जंगलमें घुस जाय तो वे उसे छिपकर वाणद्वारा मार डालते हैं।

साधारण तौरपर उनकी हालत अच्छी नहीं रहती। सालमें आठ महीने मूसल-धार वर्षा पड़ती रहती है, इसलिए, खानेकी चीजें मिलना कठिन हो जाता है। चूहे, मेंढक वगैरह जो कुछ मिले उसे उन्हें खाना पड़ता है। हमेशा वर्षा होते रहनेसे उन्हें जुकाम और खाँसी भी बनी रहती है। इन जंगलोंमें रहना आरोग्यकी दृष्टिसे इतना हानिकारक है कि ये बेचारे ठिगने लोग चालीस वर्षसे ज्यादा नहीं जीते।

### अभ्यास

- १ उत्तरी ध्रुव और विषुववृत्तपर रहनेवाले लोगोंके जीवनकी तुलना करो।
- २ विषुववृत्तके लोगोंकी गृह-रचनाका वर्णन करो। इस प्रकारके घर क्या हमारे देशमें कहीं होते हैं? उनका वर्णन करो।
- ३ विषुववृत्तके प्रदेशकी खेतीका और वहाँके लोगोंके भोजनका वर्णन करो।

## ५ सहाराके रेगिस्तानक बद्दू

चलो, अब हम वौने लोगोंके प्रदेशके उत्तरकी ओरके 'सहारा' नामके विस्तीर्ण प्रदेशकी यात्रा करें। 'सहारा' शब्दका अर्थ है मनुष्योंकी वस्तीसे रहित भयंकर प्रदेश। सहारा वास्तवमें भयानक है। हमें अपना हिन्दुस्तान बहुत बड़ा मालूम होता है; पर, सहारा हिन्दुस्तानकी अपेक्षा लगभग ढाई गुना बड़ा है।

हिन्दुस्तानमें जहाँ जाइए वहाँ हमें बड़े बड़े गाँव, शहर, खेत, पर्वत और नदियाँ दिखाई देती हैं। जहाँ देखो वहाँ आदमी ही आदमी हैं, पर सहारामें यह बात नहीं है। यह एक बड़ा रेगिस्तान है। इसमें नदियाँ नहीं, पर्वत नहीं, कुछ भी नहीं, सारा प्रदेश रेतीला है। जहाँ जाओ वहाँ रेत। यह रेत एक ही रंगकी नहीं होती। वह भूरी, पीली और सफेद होती है। कहीं कहीं हवासे रेत उड़ उड़कर बड़े बड़े टीले बन गये हैं, तो कहीं सैकड़ों मीलें तक केवल सपाट चालूका पठार दिखाई देता है। पेड़ नहीं, पौधे नहीं, पक्षी नहीं, पशु भी नहीं। यदि कभी हम दिल्लीसे चलकर इलाहाबाद पैदल जायँ और रास्तेमें मनुष्य नहीं, खेत नहीं, पर्वत नहीं, पशु नहीं, पक्षी नहीं, कुएँ, तालाब, नदी नाले नहीं—इलाहाबाद तक केवल रेतीला निर्जल पठार ही पठार मिले, तो हमें सहाराके एकाध पठारका ख्याल हो जाय।

कहा जा सकता है कि इस प्रदेशमें वर्षा विलकुल ही नहीं होती। ठिंगने लोगोंके जंगलकी अपेक्षा यह विलकुल अलग ढँगका प्रदेश है। यहाँ वर्षा, खेती, घास, पशु वगैरह कुछ नहीं होते और वर्षा न होनेसे दोपहरको रेत खूब तपती है जो मनुष्यको हैरान कर डालती है। इतनी गर्मी होती है कि मनुष्य घबरा जाय। रातको रेत एकदम ठण्डी पड़ जाती है जिससे भयंकर ठंड पड़ती है। ऐसी है यहाँकी आवोहवा।

### सहाराके नखलिस्तान

परन्तु, सारा सहारा इस प्रकार निर्जन और निर्जल नहीं है। सहारामें भी

कई जगह पानीके सोते और कुएँ हैं। इन सोतों और कुओंके चारों ओर लोग घर बनाकर रहते हैं और वागवानी और खेती करते हैं। रेगिस्तानके सोतेके आसपासके इन उपजाऊ स्थलोंको नखलिस्तान (=ओआसिस) कहते हैं।

चलो हम रेगिस्तानके एक नखलिस्तानकी मुलाकात लें। वह देखो दूर



एक नखलिस्तान

रेगिस्तानमें एक ही जगह ऊँचे ऊँचे घने पेड़ उगे हुए दिखाई दे रहे हैं। ये खजूरके पेड़ हैं। दूरसे कहीं पेड़ दिखाई दें तो समझ लो कि वहाँ कोई नखलिस्तान है, क्योंकि जब दूसरी जगह वर्षा नहीं, कुएँ नहीं, तो पेड़ कैसे उग सकते हैं ?

कई नखलिस्तान छोटे होते हैं और कई बड़े होते हैं। जहाँ पानी

ज्यादह होता है वहाँ मनुष्य भी ज्यादाह बसते हैं और खजूरके पेड़ भी ज्यादाह होते हैं। जहाँ सोता छोटा होता है उस स्थानपर बहुत थोड़े आदमी रहते हैं। अधिक आदमी यदि वहाँ रहें तो उन्हें पूरा पानी न मिले। बड़े नखलिस्तानोंमें खजूरके पेड़ बहुत होते हैं। 'बिस्का' नामका नखलिस्तान तो एक अच्छा खासा शहर है। वहाँ लगभग दो लाख खजूरके पेड़ हैं।

यह लो, बोलते बोलते हम नखलिस्तानमें आ पहुँचे। उन घरोंको देखो। जो मिट्टीके दिखाई देते हैं वे हैं अमीर लोगोंके घर। उनके नजदीक जो पत्तोंकी झोंपड़ियाँ दिखाई देती हैं वे गरीब लोगोंकी हैं। देखो, इन घरोंमें खिड़कियाँ नहीं हैं। उनमें कितना अँधेरा है।

इन नखलिस्तानोंमें रहनेवाले लोगोंको बद्दू कहते हैं। वे मुसलमान होते हैं। बम्बईमें जो अरब लोग दिखाई देते हैं उन्हींकी जातिके ये लोग हैं। ये



लोग नखलिस्तानोंमें खेती करते हैं। वस्तुतः सहाराकी जमीन बहुत अच्छी है। यदि वहाँ वर्षा होती या नहरोंद्वारा या अन्य उपायोंसे पानी ले जाया जा सकता, तो सहारा पृथ्वीका नन्दन-वन बन जाता। वद्दू लोग बड़े अभिमानसे कहते हैं कि यदि हमारे रेगिस्तानमें तुम एक सूखी लकड़ी भी जमीनमें खोंस दो और उसे पानी दो तो उसका हरा पेड़ हो जायगा। पर वर्षा न होनेसे जमीन उत्तम होते हुए भी व्यर्थ है। इसको ईश्वरीय कोपके सिवाय क्या कहा जा सकता है? खैर, नखलिस्तानमें पानीकी सुविधा होनेसे वद्दू लोग नारंगी, नींबू, अलूचे और जैतूनके पेड़ोंके बगीचे बनाते हैं और गेहूँ तथा चावलकी खेती करते हैं। खजूरके पेड़ तो हर कोई लगाता है। जमीन इतनी उपजाऊ है कि एक वारमें ये लोग तीन तरहकी फसल तैयार कर लेते हैं। खजूरके ऊँचे पेड़ लगाकर उनके नीचे फलोंके पेड़ लगाते हैं और फलोंके पेड़ोंके नीचे शाक-तरकारियाँ। इसके अलावा नखलिस्तानोंमें सुन्दर फूलोंके पौधे भी लगते हैं। कैसा चमत्कार है देखो! चारों-ओर सैकड़ों मील केवल वीहड़ रेतीला मैदान और बीचमें छोटी-सी जगहमें फलोंके पेड़, फूल और तरह तरहके अन्नोंके पौधे! जब नखलिस्तान स्वयं ही छोटे होते हैं तब वहाँके खेत कैसे बड़े हो सकते हैं? हरेक वद्दूके पास कोंकणके लोगोंकी तरह छोटा-सा खेत होता है। उसके चारों ओर वह मिट्टीका मेंड़ बनाता है। जगह जगह कुँ होते हैं। उनका पानी ऊँटोंद्वारा बाहर निकालकर खेतोंमें सींचा जाता है। पानीकी कमी होनेसे हरेक किसानको जितना चाहिए उतना ही पानी दिया जाता है।

### वद्दू और उनका भोजन : खजूर

वद्दू लोग बकरियाँ और भेड़ें पालते हैं और उनके ऊनसे कंबल और दारयाँ बनाते हैं। वे मिट्टीके बरतन भी तैयार करते हैं। वद्दुओंका मुख्य व्यापार खजूरका है। सभी नखलिस्तानोंमें खजूरका खूब लेन-देन होता है और बहुत बड़ी तादादमें खजूर विदेशोंको भेजी जाती है।


वद्दू लोगोंका मुख्य भोजन खजूर ही है। खजूरकी कमसे कम दो सौ भिन्न भिन्न जातियाँ हैं। कुछ खजूरें नरम होती हैं, कुछ कड़ी होती हैं और कई इतनी सख्त होती हैं कि उन्हें दाँतसे भी नहीं तोड़ा जा सकता। कुछ मीठी होती हैं, कुछ फीकी और किन्हींमें इतना अधिक रस होता है कि वद्दू लोग

उसको इकट्ठा कर रखते हैं। इसे खजूरी शहद कहते हैं। ये लोग खजूरको सुखाकर या उवाल कर उसकी तरह तरहकी चीजें बनाकर खाते हैं। खजूर रेगिस्तानकी रोटी कही जाती है। आदमियोंकी तरह यहाँ जानवर भी खजूर ही खाते हैं।

## रेगिस्तानके जहाज

नखलिस्तानमें रहनेवाले वद्दुओंको हमने देखा। पर सभी वद्दू घर बनाकर नहीं रहते। इन भिन्न भिन्न नखलिस्तानोंमें आने-जानेके लिए, आवश्यक चीजें लाकर देनेके लिए और उनकी खजूर और अन्य चीजें बेचनेको ले जानेके लिए दूसरे आदमियोंकी जहूरत पड़ती ही है। यह लेन-देनका रोजगार कुछ चलते-फिरते वद्दू करते हैं। वे हमेशा एक नखलिस्तानसे दूसरे नखलिस्तानमें आते-जाते रहते हैं। वे नखलिस्तानोंमें खेत या घर बनाकर नहीं रहते। वे सारे सहारामें भटकते रहते हैं। रेतीले मुल्कमें पैदल चलना असंभव है। कहीं कहीं दो नखलिस्तानोंके बीचका अन्तर बहुत अधिक होता है। ऐसी हालतमें पैदल कैसे जाया जा सकता है ? इसीलिए परमात्माने इन भटकते हुए वद्दुओंकी सुविधाके लिए मानो ऊँट नामका प्राणी पैदा कर दिया है। ऊँट यदि न होते तो ये वद्दू कैसे जी सकते ? रेगिस्तानकी मुसाफिरीके लिए ही परमात्माने मानो ऊँटके शरीरकी रचना की है। वह अपने कोठेमें बहुत-सा पानी और अपने कोहानमें चरबी जमा कर रखता है जिससे रेगिस्तानमें बहुत दिनोंतक अन्न और पानीके बिना रह सकता है। उसके मुँहका चमड़ा बड़ा कड़ा होता है और इसलिए वह रेतमें उगनेवाले कँटीले पौधोंको आसानीसे खा सकता है। ऊँटका मांस भी जहूरत पड़नेपर वद्दुओंके काम आता है। ये लोग ऊँटके वालोंकी रस्तियाँ, कंवल और ओढ़नेके कपड़े भी तैयार करते हैं।

## पौठपरका घर



वद्दुओंका तंबू

सवारीका तो प्रबंध हो गया पर रहनेको तो घर चाहिए न ? विच्छकी तरह अपना घर अपनी पीठपर रखकर ले जानेवाले इन वद्दुओंके लिए पत्थर और मिट्टीके घर किस कामके ? उनको तो हलका तंबू चाहिए । ये लोग बकरी और ऊँटके वालोंके बुने हुए ऊनके तंबू बनाते हैं । तंबूमें छः से आठ तक खम्भे होते हैं । तंबूकी रस्सियाँ भी ऊँटके वालोंकी होती हैं । बीचमें परदा लगाकर स्त्रियों और पुरुषोंके लिए अलग अलग दो भाग कर दिये जाते हैं । दिनको मुलायम रेत विछौना होती है । रातको रेत बहुत ठण्डी हो जाती है; इसलिए दरियाँ, जाजमें वगैरह विछा देते हैं । ये भी पशुओंकी ऊनकी ही होती हैं । तंबूमें बकरेके चमड़ेकी पानी और खजूरोसे और दूधसे भरी हुई छोटी छोटी थैलियाँ टँगी होती हैं । इनके अलावा गालीचे, जाजम, तकिए, गरम कंबल वगैरह सामान भी तंबूमें होता है ।

तंबूके पास ही ऊँट, घोड़े, बकरियाँ और भेड़ें रहती हैं । डेरा उठानेका समय आया कि झट तंबू निकालकर एक ऊँटपर लाद देते हैं, दूसरे ऊँटपर कपड़े और विछौने लाद देते हैं और तीसरेपर पानी, दूध और खजूरकी थैलियाँ रख देते हैं । फिर स्त्रियाँ और बच्चे ऊँटपर और पुरुष घोड़ोंपर चढ़ जाते हैं ।

वद्दू अरबोंका अपने घोड़ोंपर पुत्र जैसा प्रेम होता है । कठिन धूपमें वे लोग तंबूमें लाकर अपने पास बाँध लेते हैं और डेरेपर पहुँचनेपर उनके खुरोंपर तेल चुपड़ते हैं । ये घोड़े भी सुन्दर, मजबूत और गरीब होते हैं ।

इन भटकनेवाले वद्दुओंका मुख्य अन्न खजूर और बकरीका दूध तथा कठिनाईके समय ऊँटनीका दूध होता है । यदि और कुछ खानेको न मिले तो ये ऊँटका मांस भी खा लेते हैं । इसके अलावा नखलिस्तानके किसानोंको यदि गेहूँ मिल जाता है तो उसकी ये रोटियाँ बनाकर खाते हैं ।

### वद्दुओंका जीवन


इनका सारा जीवन भटकनेमें ही बीतता है । बाल-बच्चे, स्त्रियाँ, नौकर-चाकर इन सबके साथ ये ऊँट बकरियाँ और घोड़े लेकर भटकते फिरते हैं । नखलिस्तानके लोगोंको घोड़े और खजूर बेचकर उसके बदलेमें अपने लिए गेहूँ, कौफी, कपड़े और घोड़ोंके लिए जाँ ले लेते हैं । खानोंमेंसे नमक निकालकर नखलिस्तानके लोगोंको पहुँचाकर उसके बदलेमें आवश्यक चीजें खरीदना

भी बद्दू लोगोंका रोजगार है। इसी तरह दूसरे यात्रियोंको रास्ता बताना और उन्हें अभीष्ट जगहपर पहुँचाना, यह भी इनका एक मुख्य पेशा है।

रेगिस्तानमें लुटेरे बहुत होते हैं जो मुसाफिरोंपर हमला करके उनका सामान लूट ले जाते हैं। इसलिए ही बद्दू लोगोंको अनेक बार अपनी रक्षा करनी पड़ती है। लुटेरे अचानक ही हमला कर देते हैं, इसलिए बद्दू लोग लड़ाईके लिए हमेशा तैयार रहते हैं। लड़कोंको बचपनसे ही शत्रुपर सफाईसे भाला फेंकना सिखाते हैं। इसी तरह उन्हें घोड़ेकी सवारीमें भी चतुर बनाते हैं। इन लड़कोंके सीखनेका दूसरा विषय होता है आकाशके तारोंका ज्ञान। सहाराके रेगिस्तानमें रास्ते वगैरह कुछ नहीं हैं। हम किस दिशामें जा रहे हैं, यह जाननेका एक ही साधन है और वह है सिरके ऊपरके तारे। तारोंका ज्ञान न हो तो आदमी इस रेगिस्तानमें रास्ता भूलकर अन्न-पानीके बिना जरूर मर जाय।

लुटेरोंके डरसे बद्दू लोग टोलियाँ बनाकर घूमते हैं। एक टोली एक चलता-फिरता गाँव ही होता है। उसमें पशु, घोड़े, ऊँट, बाल-बच्चे, नौकर-चाकर वगैरह सभी कुछ होते हैं। इन टोलियोंको कारवाँ कहते हैं।

चलो, अब हम कारवाँके साथ रेगिस्तानकी मुसाफिरी करें। इससे हमें इस प्रदेशका अच्छा परिचय मिल जायगा और हम रास्ता भी नहीं भूलेंगे।



सहारामें बद्दूओंका कारवाँ

मुसाफिरीके लिए सबसे पहले हमारे पास तेज ऊँट होने चाहिए। कहते हैं कि अच्छे मजबूत ऊँट दिनमें सौ सौ मीलकी मंजिल तय कर लेते हैं।

अलावा विश्वासपात्र और होशियार फिरन्दर मार्गदर्शक ढूँढ़कर मजदूरी ठहरा लेनी चाहिए। फिर यात्राके लिए काफी पानी चमड़ेकी थैलियोंमें भर लेना चाहिए। इसी तरह दो-चार थैली खजूर भी चाहिए, नहीं तो फाके करने पड़ेंगे। इसके अलावा रेगिस्तानके लायक कपड़े होने चाहिए। धोती, कोट या टोपी रेगिस्तानमें काम नहीं देती। वहाँ गरम गरम रेत उड़ती है जो कानोंमें घुस जाती है। देखो उन बद्धूओंको कि किस प्रकार उन्होंने अपना सारा शरीर कपड़ेसे ढक रक्खा है। हमारे यहाँ भी उत्तर हिन्दुस्तानमें दोपहरको घरके बाहर जाते हुए लोग कान बाँध लेते हैं। आँखोंको धूप न लगे, इसलिए धूपकी ऐनक भी ले लेनी चाहिए।

चलो, हो गई तैयारी। वह देखो कारवाँ निकला। सबसे आगे मार्गदर्शक और कारवाँके मुखिया फुर्तीले ऊँटोंपर बैठकर जा रहे हैं। उनके हाथोंमें भरी हुई बंदूकें हैं और वे इधर उधर देखते हुए सावधानीसे चल रहे हैं। उनके पीछे उनकी स्त्रियाँ और बच्चे ऊँटोंपर बैठे हुए हैं। उनके पीछे देखो, चालीस-पचास सामानसे लदे हुए ऊँट आ रहे हैं। किन्हींकी पीठपर खजूर, नमक, ऊन वगैरह विक्रीका माल है और किन्हींकी पीठपर तंबू, छोलदारियाँ, जाजमें, दरियाँ, पानीकी और खाने-पीनेके सामानकी मशकें और चमड़ेकी थैलियाँ हैं। इन थैलियोंके पानीमें चमड़ेकी गंध आती है, पर हमें यही पानी पीना है। आदत पड़ जानेपर आगे चलकर यह खराब न लगेगा। देखो, कारवाँके साथ कुत्ते, घोड़े और बकरियाँ भी जा रही हैं।

हमें रेतीले मुल्कमेंसे जाना है। यहाँ रास्ते नहीं हैं। दिनमें टीलों, पत्थरों वगैरहकी निशानियोंकी सहायतासे और रातमें तारोंकी सहायतासे ये मार्गदर्शक रास्ता ढूँढ़ते चले जाते हैं। हमें उनके पीछे पीछे चुपचाप चलना चाहिए। हम सबके प्राण उनके ही हाथोंमें हैं। जरा भी रास्ता भूले कि बिना पानीके मरना पड़ेगा।

हमें सवेरे या सूर्य अस्त हो जानेके बाद चलना और दोपहरको डेरा डालना चाहिए, क्योंकि इस रेगिस्तानमें भयंकर गर्मी पड़ती है और पाँवोंके नीचेकी रेत अंगारेकी तरह तप जाती है। ऊँटके पाँवोंद्वारा यह रेत उड़कर हमारे शरीर-

पर गिरनेका डर है, इसलिए हमको चाहिए कि अपना सारा शरीर कपड़ेसे ढँक लें ।

वह देखो, डेरेकी जगह आ गई । नौकर लोग जल्दी जल्दी तम्बू और छोलदारियाँ जमीनपर लगा रहे हैं । वह देखो कुछ आदमी ऊँटोंके पाँव उठाकर उनको वारीकीसे देख रहे हैं । उधर दूसरे नौकर घोड़ोंके खुरोंपर तेल चुपड़नेमें लगे हैं । इन प्राणियोंकी वदौलत ही तो हम मुसाफिरी कर रहे हैं । उनकी देख-भाल तो करनी ही चाहिए । चलो तंबूमें, देखो कैसे सुन्दर जाजम विछ गये हैं । मशकोंका पानी पियो । इतनेमें कॉफी तैयार होती है । देखो, परदेकी आड़में घर घर आवाज होने लगी । साथकी स्त्रियों और लड़कियोंने गेहूँ पीसना शुरू कर दिया है । हमारी खुश-किस्मती कि हमें गेहूँकी रोटी खानेको मिलनेवाली है । नहीं तो खजूर खाकर और बकरीका दूध पीकर ही हमें एकादशी करनी पड़ती । देखो उन लड़कोंको, कैसे वन्दरोंकी तरह खजूरके ऊँचे ऊँचे पेड़ोंपर झटपट चढ़ गये और खजूर खाने लगे । उधर दूसरे लड़कोंको देखो, वे भाला फेंकनेका अभ्यास करने लगे ।

अभीसे पाँवके जूते न निकालो, नहीं तो चालूसे पाँव भुन जाएँगे और छाले पड़ जायँगे । वह देखो, बद्दू पूर्वकी ओर मुँह करके घुटने टेककर क्या कर रहे हैं ? वे मुसलमान हैं । मक्केकी तरफ मुँह करके वे नियमपूर्वक रोज नमाज पढ़ते हैं । बड़े बड़े नखलिस्तानोंमें हमें इनकी मसजिदें मिलेंगी ।

चलो, खाना तैयार हो गया । वैठो जाजसपर । यहाँ चौका-वाँका कुछ नहीं । उवाली हुई खजूर, रोटियाँ, मांस और किसी तरहकी दालका पानी ही हमें खानेको मिलेगा । मेजवानीके समय बद्दू लोग पूरीकी पूरी भेड़को अंगारोंपर संक डालते हैं । वे लोहेकी एक सलाखको भेड़के पेटमें आरपार भोंक देते हैं और उसके सहारे भेड़को अंगारोंपर रखकर उसे चारों ओरसे भून डालते हैं । इस तरह भुनी हुई भेड़को फिर वे वाँट लेते हैं और चाकूसे उसका एक एक टुकड़ा काटकर मुँहमें रखते जाते हैं । वाह, किस ठाठसे उनकी मेजवानी होती है ! हमेशा खजूर खाकर एकादशी करनेके बाद बीचमें इस प्रकारका पारणा तो होना ही चाहिए !

खैर, भोजन समाप्त हो गया। चलो, अब अँगीठीके पास बैठकर हम वद्दु-ओंकी बातें सुनें। कैसी भयंकर ठंड है ! इसी जगह दोपहरको कितनी गर्मी थी। वद्दुओंकी बातें न सुननी हो तो चलो, सो जायँ। चार-पाँच कम्बल ओढ़ लो।—देखो, पौ फट गई। गरमागरम कॉफी पीकर और दो चार खजूर मुँहमें डालकर चलो, चलनेकी तैयारी करें। वह देखो नौकरोंने तंबूको तहकर ऊँटोंपर सामान लाद दिया। उधर वद्दू घोड़ोंपर सवार हो गये। चलो, हम भी चलें, पर जरा देर ठहरो। उधर देखो, वह क्या दिखाई दे रहा है ? दूर पूर्वकी ओर काला बादल जैसा वह क्या दिखाई दे रहा है ? अरे, वह देखते देखते कितना बड़ा हो गया ! और अब तो पास ही आता जा रहा है ! ये सारे वद्दू घोड़ों और ऊँटोंपरसे हड़बड़ाकर क्यों उतर पड़े ?—क्या कहते हो, रेतका तूफान आ गया ? सचमुच भयंकर पवनके साथ रेत आकाशमें चढ़ रही है और हवाके साथ घर घर फिरती हुई आगे बढ़ रही है। अरे वापरे, यह क्या ! ठीक दोपहरको अँधेरा हो गया ! सारे आकाशमें वालू ही वालू ! ऊँटोंको देखो, कैसे जमीनमें मुँह डालकर औंधे पड़े हुए हैं ! और वद्दू क्या कर रहे हैं ? ऊँटोंकी आड़में वे भी जमीनपर विलकुल मुँहके वल औंधे लेट गये हैं। चलो, हम भी वैसे ही लेट जायँ। नहीं तो, इस रेतके अँधड़में पड़कर न जाने कहाँ उड़ जायँगे। सिर अच्छी तरह जमीनमें छिपाकर लेट जाओ। कान बन्द कर लो और ऊपर मत देखो।—ठहरो, अँधी चली गई। वह देखो, धीमे धीमे सूरज दिखाई देने लगा। हमारे हिन्दुस्तानमें भी राजपूताना और मारवाड़के रेतीले प्रदेशोंमें इसी तरहकी औंधियाँ आती हैं।

यह देखो, हम अपने मुकामपर आ पहुँचे। हमारे मार्ग-दर्शक हमें सही सलामत ले आये, इसलिए उन्हें अच्छा इनाम देना चाहिए।

### अभ्यास

- १ मरुस्थलके जल-त्रायिका वर्णन करो।
- २ ऐसी कल्पना करके कि तुम किसी मरुस्थलकी यात्रा कर आये हो, अपने अपने अनुभवको एक निबन्ध या पत्रके रूपमें विस्तार-सहित लिखो।
- ३ 'नखलिस्तान'का क्या अर्थ है ? 'स्तान' शब्द आम तौरपर किस अर्थमें प्रयुक्त होता है ? मरुस्थल और समुद्रकी तुलना करो।

- ४ सहाराके मरुस्थलके किसी नखलिस्तानके लोगोंकी दिन-चर्याका वर्णन करो ।
  - ५ सहाराके मरुस्थलको पृथ्वीका नन्दन-वन बनाना हो तो क्या करना चाहिए ? नखलिस्तानोंकी खेतीका वर्णन करो ।
  - ६ बाजारमें बढ़ियासे बढ़िया जो मस्कती खजूर मिलती है, उसकी आत्म-कथा लिखो ।
  - ७ बद्दुओंका संक्षिप्त परिचय कराओ ।
  - ८ मरुस्थलको यदि हम समुद्रकी उपमा दें तो मरुस्थलका जहाज किसे कह सकते हैं ? इस प्रकारके मरुस्थलके जहाजका वर्णन करो ।
  - ९ बद्दुओंके बालकोंका वर्णन करो ।
१०. आँधी किसे कहते हैं ? उससे बचनेके लिए क्या करना चाहिए ?

## ६ नील नदीकी सन्तानें

जलती हुई रेत और धूलसे अब आप तंग आ गये होंगे । न नहानेके लिए नदियाँ और न पीनेके लिए पूरा पानी, हरे भरे खेत या पेड़ भी नहीं । तुम्हारे मनमें आता होगा कि कब ऐसे देशको छोड़कर चलते वनं । बोलो, आता है या नहीं ? अच्छा तो चलो, मैं भी तुम्हें इस भयंकर रेतोले प्रदेशमेंसे पृथ्वीके अत्यन्त उपजाऊ प्रदेशमें ले चलूँ । आँखें बन्द कर लो । ये देखो, हम आ गये मिस्र देशमें । मिस्र देश दुनियाकी एक अजीब चीज है । तुम्हें शायद यह सब न लगे । तुम अब उपजाऊ और घनी बस्तीवाले प्रदेशमें आ गये हो, फिर भी अभीतक दर असल तुम सहाराकी मरु-भूमिमें ही हो । मिस्र या इजिप्त देश सहारा मरुभूमिका ही एक भाग है । वास्तवमें देखा जाय तो यहाँ भी रेतका सपाट मैदान होना चाहिए था । पर सब कुछ उससे उल्टा ही है ।

### नीलका जादू

पर यह सब हुआ कैसे ? यह जादू किया किसने ?—नील नदीने । नील नामकी एक बड़ी नदी सहाराके एक कोनेसे बहती हुई समुद्रमें जा मिली है ।



इसी नदीने इस रेतीले प्रदेशको हरे-भरे वगीचेका रूप दे दिया है। यह नदी एक झीलमेंसे निकल कर सैकड़ों मीलके चट्टानोंवाले पहाड़ी प्रदेशोंमेंसे उछलती कूदती हुई सहाराके सपाट मैदानमें आती है। यहाँ आनेके बाद उसका पाट चौड़ा हो जाता है और उसका आकार पंखे जैसा हो जाता है। ये सब शाखाएँ अन्तमें समुद्रमें ही जा मिलती हैं।

सहारातक पहुँचते पहुँचते इस नदीमें नीली नील और काली नील नामकी दो नदियाँ आ मिलती हैं। ये दोनों नदियाँ ऊँचे पठारपरसे वहती हुई आती हैं। यह पठार चट्टानोंवाला नहीं है। यहाँकी जमीन बहुत नरम फसफसी है। पहाड़पर खूब वर्षा होती है और उसका सारा पानी इन दो नदियोंमें वह आता है जिससे कि इनमें बाढ़ आ जाती है। वर्षाके पानीके साथ साथ इन नदियोंमें बहुत-सी काँप ( चिकनी मिट्टी ) वह आती है। इस प्रकार बाढ़के समय ये दोनों नदियाँ नील नदीको बहुत-सी काँप या उपजाऊ मिट्टी भेंट करती हैं।

सपाट रेतीले प्रदेशोंपर नील नदीमें जब बाढ़ आती है तो वह किनारोंको पार कर मीलों तक फैल जाती है। बाढ़ कम होनेपर पानी उतर जाता है पर उसके साथ आई हुई मुलायम काँप वहींकी वहीं रह जाती है। इस प्रकार काली और नीली नदियोंके सबव नीलमें बाढ़ आती है, बाढ़का पानी आसपास फैसला है और पानीके उतरनेपर उसके साथ आई हुई मुलायम काँप वहीं रह जाती है। मिस्रमें ऐसा हजारों वर्षोंसे होता चला आ रहा है। हरसाल मुलायम काँपकी तहेंकी तहें एक दूसरीपर चढ़ती चली जाती हैं जिससे दोनों किनारोंके रेतीले भागका रूखा स्वरूप विल्कुल बदल गया है और वह प्रदेश अत्यन्त उपजाऊ बन गया है। इस प्रकार तहपर तह जमते रहनेसे नील नदीके किनारेकी जमीन लगभग बीससे चालीस फीट ऊँची हो गई है। कहते हैं कि हर सौ वर्षमें इस जमीनकी ऊँचाई छः इंच बढ़ जाती है।

बाढ़का पानी नील नदीके दोनों किनारोंकी तरफ जितनी दूर तक जाता है उतने भागपर उक्त मिट्टीके जम जानेसे जमीन उपजाऊ हो जाती है। पर इस उपजाऊ प्रदेशके परेका दोनों तरफका हिस्सा विल्कुल रेतीला है। नील नदीकी यह उपजाऊ घाटी केवल नौ-दस मील चौड़ी है पर लंबाईमें लगभग हजार मील है।

## मिस्त्रके फेला

अब हम मिस्त्रदेशके किसानोंसे मिलें और देखें कि वे अपनी जमीनका कैसा



फेला

रेत न हो फिर भी हवा तो गरम ही रहती है न ? कपड़ोंकी वहाँ जहरत ही क्या है ? और हो, तो भी बेचारे गरीब फेला अपने बच्चेके कपड़ोंके लिए पैसे कहाँसे पावें ? दुनियाका कायदा है कि जमीन चाहे उपजाऊ हो या बंजड़, किसानोंको मेहनत तो करनी ही चाहिए और आधा पेट खाकर ही जीना चाहिए । इस कायदेके फेला भी अपवाद नहीं है । बहुत-से फेला अमीर जमींदारोंकी जमीनोंमें नौकरके तौरपर काम करते हैं । उनको मेहनताना बहुत ही कम मिलता है । कुछके पास थोड़ी-बहुत अपनी जमीन भी होती है ।

## फेलाओंके घर

चलो, अब हम देखें कि उनके घर कैसे हैं ? देखो वह रहा एक गांव । उसमें सज़रके पेड़ कितने अधिक हैं । फेला लोग नील नदीमें बहकर वाई हुई

उपयोग करते हैं । मिस्त्रके किसानोंको फेला कहते हैं । नीचे उनका चित्र देखो । उन्होंने अन्दर ओछे इजार पहिन रक्खे हैं और ऊपर पाँव तक लटकता हुआ आसमानी रंगका सूती चोगा है । उनके सिरोंपर हमारे यहाँके पुरवियोंकी तरहकी छोटी टोपियाँ हैं । बहुत लोग टोपियोंपर रंग विरंगे रुमाल भी लपेटते देखे जाते हैं । फेलाओंकी स्त्रियाँ भी पुरुषोंकी तरह इजार पहनती हैं । इसके सिवाय शरीरपर ओढ़नी तथा सिरपरसे लम्बा काले कपड़ेका बुरका डाल लेती हैं । इन किसानोंके लड़के प्रायः नंगे ही फिरते हैं । सहाराका मरुस्थल ही जो ठहरा,

मिट्टीकी इंटें बनाकर और उन्हें घाममें सुखाकर उनसे मकान बनाते हैं। घरका छप्पर घासका या खजूरके पत्तोंका होता है और वह बहुत नीचा होता है। इन मकानोंमें मंजिल नहीं होते। कहीं खिड़कियाँ भी नहीं होतीं। वे बन्द किये हुए सन्दूककी तरह दिखाई देते हैं। बेचारे फेलाओंके घरोंमें दो-चार चटाइयाँ और मिट्टीके एक-दो घड़े-सुराहियाँ,—वस इतना ही साज-सामान होता है। रसोईके लिए हमारे यहाँकी तरह वहाँ भी मिट्टीके चूहे होते हैं। पर वे होते हैं घरके बाहर। धुआँ बाहर निकालनेके लिए घरोंमें खिड़कियाँ तो होती नहीं, इसलिए वे घरके बाहर ही रसोई बनाते हैं। मिस्र देश उपजाऊ ज़रूर है, फिर भी है तो आखिर सहाराका रेगिस्तान ही। वहाँ वर्षा तो कभी होती नहीं, फिर बाहर रसोई बनानेमें हर्ज ही क्या है? फेलाओंके सोनेका इन्तजाम देखना है? वे कमरेमें दीवारसे सटाकर ऊँचे चबूतरे-से बना लेते हैं और उन्हींपर चटाई बिछाकर सो जाते हैं।

फेलाओंके भोजनसे मतलब है मकई, गेहूँ और दालके मोटे आटेके बने हुए बड़े बड़े मोटे रूखे खुरदरे रोट और उसके साथ शाक, अंडे या खजूर। ये लोग प्रायः मांस नहीं खाते और खाते भी हैं तो ज्यादातर भैंसेका मांस खाते हैं। दूध भी भैंसेका ही पीते हैं। भैंसे इनके बड़े काम आते हैं। जैसे हमारे यहाँ खेतोंमें बैलोंका उपयोग होता है वैसे ही मिस्रमें भैंसोंका होता है। ऊँटों और गधोंसे भी खेती की जाती है। देखो उन किसानोंको, जो एक एक ऊँट और एक एक गधा जोतकर हल चला रहे हैं। ये खेत कितने छोटे छोटे हैं। हरेक खेतके आसपास मिट्टीकी दीवारकी मेंढ्र बनाई गई है। इन खेतोंमें तुम्हें कुएँ न मिलेंगे। खेतोंमें चारों ओर पानीकी छोटी छोटी नहरें निकली होती हैं। चारों ओर नील नदीके पानीकी नहरोंका जाल-सा बिछा हुआ है।

### बिना वर्षाकी पैदावार

सब खेतोंको नहरके पानीकी ज़रूरत नहीं होती। वर्षा तो यहाँ होती ही नहीं, तो फिर कहिए, खेतीके लिए ये लोग पानी कहाँसे लाते होंगे? जून महीनेकी पहली तारीखसे नील नदीका पानी बढ़ने लगता है और अक्टूबर महीने तक लगातार बढ़ता ही चला जाता है। नदीके दोनों किनारोंके पाँच पाँच छः छः मील दूर तकके खेतोंपरसे नील नदीका यह फैला हुआ पानी चार-पाँच

महीने तक नहीं उतरता । फिर नवंबरकी पहली तारीखसे उतरने लगता है और खेत खुलने लगते हैं । इन खेतोंमें अपने आप नदीकी बाढ़के साथ आई हुई काँप रह जाती है जो खादका काम देती है । पानी उतर जानेके बाद किसान इस मुलायम और नम जमीनमें मानों सोनेकी फसल काटता है ।

नदीसे दूरपरके खेतोंमें तो नहरके पानीकी ही जरूरत पड़ती है । यह पानी कई तरहसे खेतोंमें ले जाया जाता है । इसकी पुरानी पद्धति इस प्रकार है । किसान नदीमें अथवा नदीमेंसे निकली हुई नहरमें खड़ा हो जाता है और टोकरी जैसे डोलसे पानी उलीच उलीचकर नदी अथवा नहरसे भी अधिक ऊँचाईपरके अपने खेतकी ओर जानेवाली नालीमें फेंकता है । इस तरह खेतोंको पानी पहुँचता है । सोचो कितनी जहमत उठानी होती है ! मिस्त्रमें हजारों फेला और उनके लड़के इसी प्रकार पानी उलीच कर अपने खेतोंकी नालियोंमें डालते हुए नजर आँगे ।

दूसरा तरीका है नदीमें अथवा नदीके पासकी नहरमें हमारे यहाँके वागोंकी तरह रहँट लगानेका । रहँटकी घड़ियाँ पानीसे भरकर ऊपर आती हैं और उलटती जाती हैं और उनका पानी नालियोंमें होकर खेतोंमें पहुँचता है । तेलीके वैलोंकी तरह आँखें बाँधे हुए गधे अथवा भैंसे रहँटोंको चलाते हैं ।

इजिप्तमें इस तरहके लगभग पचास हजार रहँट नील नदीमेंसे पानी निकालते हैं । इन रहँटोंको चलानेके लिए एक लाख भैंसे या गधे जोते जाते हैं और पचास हजार किसान-लड़के उन्हें हाँकते हैं ।

पहले नील नदीकी बाढ़का बहुत-सा पानी और उसके साथ आई हुई काँप समुद्रमें चली जाती थी जिससे उनका खेतीके काममें कोई उपयोग नहीं होता था । पर अब इजिप्त देश अँग्रेजोंकी देख-रेखमें आ गया है । अँग्रेजोंने नील नदीमें स्थान स्थानपर बाँध बाँधकर उसके पानीको रोका है । इनमें आस्त्रानका बाँध सबसे बड़ा है । वह सात मंजिली इमारतके बराबर ऊँचा है और इतना चौड़ा है कि एक साथ एक ही समय उसके ऊपरसे तीन बैलगाड़ियाँ जा सकती हैं । ये बाँध बाढ़के पानी और मिट्टीको अटकाते हैं । बाढ़ उतर जानेपर बाँधोंकी दीवारोंके निचले दरवाजे जब खोल दिये जाते हैं तब उनमेंसे पानी और मिट्टी निकलती है और वह नहरोंद्वारा खेतोंमें पहुँचाई जाती है । यन्त्र

प्रान्तमें भंडारडराका ' विलसन बाँध ' भाटघरका ' लौयड बाँध ' और सिन्ध प्रान्तका सिन्ध नदीका सक्खरका बाँध प्रसिद्ध हैं। ये तीनों बाँध आस्वान जितने ही बलिक उससे भी विशाल हैं और भाटघरका बाँध तो दुनियामें सबसे बड़ा है।

नीलनदीके पानीसे फेला लोग वर्षमें तीन फसलें काटते हैं। गर्मियोंमें कपास, गन्ना और चावल होते हैं, जुलाईसे अक्टूबर तकमें मकई, चावल और तरह तरहके शाक तैयार होते हैं और नवम्बरसे मई तकमें सब तरहके अनाज होते हैं। इजिप्तमें सबसे अधिक महत्त्वकी फसल कपासकी है। वहाँ लाखों रुपयोंका कपास पैदा होता है। इजिप्तकी रूई बहुत मुलायम होती है। बढिया मुलायम और वारीक कपड़े उसीसे तैयार किये जाते हैं।

### काहिराकी मुलाकात

नील नदीके किनारे रहनेवाले फेलाओंका परिचय तो हमने पा लिया। अब इजिप्तकी राजधानी काहिरामें जाकर वहाँके शहरियोंका रहन-सहन देखना चाहिए।

काहिरा हम रेलगाड़ीसे जाएँगे। यह रेल नील नदीके किनारे किनारे जाती है। उसके दोनों ओर हरे-भरे खेत दिखाई देते हैं। खेतोंमें ऊँट गधे और भैंसे चरते मालूम पड़ते हैं। हरेक स्टेशनपर आसमानी रंगके लम्बे चोगे पहने हुए लड़की-लड़के संतरे, गन्ने और अंडे बेचते दिखाई देते हैं। कितनी ही स्त्रियाँ भी सिरपर पानीकी सुराहियाँ लिये प्लेटफार्मपर घूमती दिखाई देती हैं।

वह देखो, दूरसे मसजिदोंकी ऊँची मीनारें दिखाई दे रही हैं। यही काहिरा शहर है। वह जो ऊँची इमारतें-सी दिखाई देती हैं वे काहिराके प्रसिद्ध पिरामिड हैं। लो, यह स्टेशन आ गया। अरे, यहाँ गधेवाले लड़कोंकी कैसी भीड़ है! भला ये गधे किस काम आते होंगे? इजिप्तमें गधोंकी बहुत कदर है। यहाँ अमीर लोग घोड़ोंकी तरह गधोंपर बैठते हैं। चलो, हम भी सवारीके लिए गधे ठहरा लें। क्या किया जाय, जिस दशमें जाएँ उस देशके रिवाजके अनुसार चलना चाहिए। उन लड़कोंको देखो, कैसी टूटी फूटी अँगरेजी बोल रहे हैं! माइ डंकी, गुड डंकी! ( My donkey, good donkey ) अच्छा, अच्छा। चलो बैठ जायें इस गधेपर। वह लड़का इसे पीछेसे अपने डंडेसे दौड़ायागा।

शहरके जिस भागमें युरोपियन रहते हैं उस भागके रास्ते कितने चौड़े और स्वच्छ हैं ! वहाँ वाग-बगीचे भी बहुत हैं और मधुर वैण्ड भी वजता है। पर शहरका दूसरा भाग इतना अच्छा नहीं है। सड़कें तंग और गन्दी हैं। उनपर बड़ी भीड़ है। कोई ऊँटपर और कोई गधेपर बैठा हुआ जा रहा है। लड़कियाँ अपने सिरोंपर ऊँचे ऊँचे मटकोंमें पानी लिये जा रही हैं। अन्धे भीख माँग रहे हैं, मदारी खेल दिखा रहे हैं और भिस्ती मशकमेंसे लोगोंको पानी पिला रहे हैं।

### अल अज़हरका विश्वविद्यालय

घर भी कैसे वन्द सन्दूककी तरह और हमारे यहाँके छतवाले मकानोंकी तरह सपाट हैं ! खिड़कियाँ जालीदार हैं और दरवाजोंपर सुन्दर नक्काशी है। बहुतसे घरोंपर चूना किया हुआ है। काहिरामें न जाने कितनी मसजिदें हैं। बहुत ऊँची और विशाल कोई इमारत देखो तो समझ लो कि यह मसजिद है। हरेक मसजिदके सामने एक बड़ा चौक होता है जिसमें एक पानीका हौज रहता है। नमाज पढ़नेके वास्ते अन्दर जानेके पहले लोग यहाँ अपने हाथ-पाँव धोकर स्वच्छ कर लेते हैं।

नमाज या प्रार्थनाके अलावा मसजिदोंका उपयोग शिक्षाके लिए भी होता है। मुसलमानोंके मदरसे मसजिदोंमें ही होते हैं। चलो, अब हम अल अजहरका प्रसिद्ध विश्वविद्यालय देखें। यहाँ विद्यार्थियोंको फीस नहीं देनी पड़ती और अध्यापकोंको तनख्वाह नहीं मिलती। शिक्षक ट्यूशन करके अथवा पुस्तकोंकी हस्तलिखित प्रतियाँ तैयार करके अपना गुजारा करते हैं। यहाँ चार-पाँच सालके लड़कोंसे लेकर सत्तर वर्षके बूढ़े तक विद्यार्थी होते हैं। शिक्षाके विषय होते हैं— अरबी भाषामें लिखा हुआ मुसलमानोंका धर्म-ग्रन्थ कुरान, वीजगणित, व्याकरण, काव्य और अलंकार। विद्यार्थी एक कतारमें जमीनपर बैठे हैं और आगे पीछे सिर हिलाते हुए कुरान याद कर रहे हैं। कोई अरबी भाषाके अक्षर ही खींच रहा है। इजिप्तकी मसजिदोंमें दस हजार मदरसे हैं। इन पुराने ढंगकी पाठ-शालाओंके अलावा प्राथमिक, माध्यमिक तथा धंधे, अध्यापन, खेती, कानून, वैद्यक वगैरह विषयोंके विद्यालय भी इजिप्तकी सरकारने स्थापित किये हैं। प्राथमिक शिक्षा अरबी भाषाद्वारा दी जाती है।

### काहिराके बाजारमें

चलो अब बाजार देखें। सबकोपर, लोग सुन्दर किनारीवाले कीमती चोरो पहनकर चल रहे हैं। बुरकेवाली सुन्दर पोशाकवाली स्त्रियाँ गर्धोपर वैठी हैं। कई स्त्रियाँ पैदल भी जा रही हैं। उनके काले हल्सी नौकर साथ चल रहे हैं।

यहाँ हरेक चीजके अलग अलग बाजार हैं। जहाँ सुन्दर गालीचे विकते हैं उसका नाम है तुर्की बाजार। इसी तरह घड़ियों और जवाहरातका बाजार, इत्रोंका बाजार, पुस्तकोंका बाजार, नक्काशीकी चीजोंका बाजार, वर्तनोंका बाजार, मिठाइयोंका बाजार आदि अनेक बाजार हैं। यहाँका दूकानदार बहुत सभ्य होता है। तुम किसी मालकी पूछताछ करने जाओ, तो पहले वह तुम्हें विठाएगा, गरमागरम काफीका प्याला तुम्हारे हाथमें देगा और फिर इसके बाद दूसरी बात करेगा।

काहिरामें तुम देखोगे कि यहाँके लोग हैं तो मुसलमान पर दिखाई देंगे बिलकुल यूरोपियनों जैसे गोरे और उन्हींकी तरहके कपड़े पहिने हुए। हाँ, हैटकी जगह वे सिरपर लाल फैज टोपी पहनते हैं। वस इतना ही फर्क है। इजिप्तकी स्त्रियाँ तुमान अँगरखा और जाकिट पहनती हैं और बाहर जाते समय ऊपर चोगा पहन लेती हैं। पाँवमें वे हमेशा जूते पहनती हैं।

इजिप्त यूरोपके बहुत नजदीक है। यहाँ हरसाल ठण्डके दिनोंमें हवा खानेके लिए और प्रसिद्ध स्थल देखनेके लिए हजारों यूरोपियन आते हैं। उनके लिए यहाँ बड़े बड़े होटल हैं। इनके सिवाय फ्रेंच, इटालियन, ग्रीक आदि लगभग डेढ़ लाख यूरोपियन यहाँ स्थायी रूपसे बस गये हैं। इजिप्तके भी बहुत लोग यूरोपियन स्त्रियोंसे विवाह कर लेते हैं। बहुतसे युवक पढ़नेके लिए फ्रान्स जाते हैं। काहिराके लोग फ्रेंच भाषा अच्छी तरह जानते हैं।

### शौकीन और खुशदिल

काहिराकी सैरका असली मजा दिनमें नहीं मिल सकता, उसके लिए तो तुम्हें रात-जागरण करना पड़ेगा। यहाँके लोग बड़े शौकीन और खुशदिल हैं। रातके चारह बजे तक होटलोंमें अथवा खुले 'काफे' नामके होटलोंमें बैठकर कॉफीका एक एक घूँट धीमे धीमे पीते हुए गाना सुनना या नाच देखना इन लोगोंका रोजका काम है। सभी होटलोंमें गान, नाच, और बगीचोंमें मधुर बैण्ड बजते रहते हैं।


इन शौकीन लोगोंके लिए दूसरे प्यारे स्थान हमामखाने हैं। काहिरामें स्त्रियों और पुरुषोंके लिए बहुत-से हमामखाने अर्थात् सार्वजनिक स्नानगृह हैं। यहाँ पहले शरीरपर मालिश की जाती है और नहलाया जाता है। स्त्रियाँ दोपहरके वक्त या तो अपने पड़ोसियोंके यहाँ जाती हैं या हमामखानोंमें।

ये लोग सबेरे नाश्ता, दोपहरको भोजन और रातको मुख्य भोजन करते हैं। मिठाइयाँ और फल खूब खाते हैं। काफी तो पानीकी तरह पीते हैं। इनका दूसरा व्यसन तमाखू है। सभी श्रेणियोंके लोग तमाखू पीते हैं। अमीर स्त्रियोंको भी यह व्यसन होता है।

### पिरामिड

चलो, अब हम काहिराके पासके पुराने स्मारकोंको देख आवें। नील नदीकी कृपासे मिस्र देश बहुत उपजाऊ और समृद्ध है। और यदि खाने-पीनेकी कमी न हो तो मनुष्य ललित कलाओंका विकास और साहित्य-निर्माण करता है। इस

नियमके अनुसार मिस्र देश अपने प्राचीन पूर्वजोंके अद्भुत और भव्य पिरामिडोंके लिए प्रसिद्ध है जो तीन हैं और काहिरासे आठ मील दूर हैं। पिरामिड अर्थात् मिस्र देशके प्राचीन राजाओंकी कब्रोंपर चिने गये पत्थरोंके बड़े बड़े स्तूप। ये लगभग पाँच हजार वर्ष पहले बनाये गये थे। सबसे बड़ा पिरामिड ४८२ फुट ऊँचा है। उसके निचले भागने लगभग तेरह एकड़ जमीन रोक रक्ती है। बड़े बड़े पत्थर एकपर एक सीढ़ियोंके रूपमें चिनकर इन



पिरामिडपर चढ़नेका ढंग

पिरामिडोंकी रचना की गई है। नीचेके भाग खूब चौड़े हैं और ऊपरके भाग कम-कमसे पतले होते गये हैं। पिरामिडकी चोटीपर पहुँचनेके लिए ढींग



आदमियोंकी जरूरत पड़ती है। दो आदमी ऊपर खड़े रहकर मुसाफिरको ऊपर खींचते हैं और एक नीचेसे ऊपरको धकेलता है।

इजिप्त तो मुलायम मिट्टीका देश है, तब वहाँ पिरामिडोंके लिए पत्थर कहाँसे आये होंगे? कहते हैं कि अरबके पहाड़ोंमेंसे सैकड़ों मीलकी दूरीसे ये पत्थर लाये गये हैं। इनको लानेके लिए केवल सड़क बनानेमें ही दस साल लग गये थे। बड़े पिरामिडको बनानेके लिए एक लाख गुलामोंने लगातार बीस सालतक काम किया था। इन राजाओंकी हविस और महत्त्वाकांक्षा भी कैसी अनोखी थी!

### सिंफक्स

चलो, अब हम पत्थरका बना हुआ सिंफक्स नामक विशाल स्त्री-मुख सिंह देखें। सिंह बैठा हुआ है और उसका नीचेका कुछ भाग वालमें दब गया है। यह पत्थरको तराश तराश कर बनाया गया है और पाँच-मंजिली इमारत जितना ऊँचा है। इसकी लम्बाई १४० फुट है। अगले पैरोंकी ही लम्बाई पचास फुट है। सिर इतना चौड़ा है कि उसमें एक बड़ा-सा कमरा समा जाय। उसके कानपर



सिंफक्स अथवा स्त्री-मुख सिंह

आदमी खड़ा हो जाय तो वह भी उसके सिरतक न पहुँच सके । कान चार फुट और नाक साढ़े पाँच फुट है । जबड़ा इतना बड़ा है कि यदि वह खोला जाय तो उसके भीतर एक पूरा वैल मजेसे चला जाय । पत्थरका यह राक्षसी पुतला किसने तैयार किया और कब तैयार किया, इस विषयमें किसीको कुछ मालूम नहीं । तो भी यह निश्चित है कि वह पाँच-छः हजार वर्ष पहलेका है । जिनके लिए ये पिरामिड और स्फिक्स जैसे विशाल स्मारक बनें, उन प्राचीन राजाओंके मृत देह आज भी हम काहिराके अजायब-घरमें देख सकते हैं । वे पाँच-छः हजार वर्षतक ज्योंके त्यों रक्खे रहे हैं, यह एक बड़ी ही अद्भुत बात है । उस समय लोग मुर्दोंपर एक प्रकारका मसाला लगाकर उन्हें सन्दूकमें बन्द करके रख देते थे । अब लोगोंने जब उन सन्दूकोंको खोलकर देखा तो ऐसा मालूम हुआ कि वे कल ही मरे हैं । पुराने जमानेके लोगोंकी यह होशियारी तारीफ करनेके लायक है !

### अभ्यास

- १ कहते हैं कि नील नदीने सहाराके रेगिस्तानमें जादू कर दिया है । यह कैसे ?
- २ मिस्र देशकी लोक-माता नीलकी जीवन-कथा लिखो ।
- ३ फेलाओंके रहन-सहन और आचार-विचारके विषयमें संक्षेपमें लिखो ।
- ४ जब मिस्र देशमें वर्षा होती ही नहीं, तो लोग खेतीके लिए पानी कहाँसे लाते होंगे ?
- ५ अपने यहाँ खेतोंको पानी देनेके जो तरीके हैं, उनका वर्णन करो ।
- ६ आस्वानके बाँधपर छोटा-सा नोट लिखो और हिन्दुस्तानमें ऐसे बाँध कहीं, कहाँपर हैं, उनका भी परिचय दो । तुम्हारे यहाँ ऐसे बाँध क्यों नहीं हैं, कारण बताओ ?
- ७ मिस्रकी कपासके विषयमें जो कुछ जानते हो लिखो । हमारे देशमें उत्तम कपास कहाँ कहाँ पैदा होती है ।

८. ऐसा समझकर कि तुम काहिराकी सैरके लिए गये हो अपने मित्रको एक लंबा पत्र लिखो और उसमें काहिराके लोगोंके पहिनाव, रीति-रिवाज, घर, बाजार, सड़कें, सवारी, भाषा, मदरसे, धर्म आदिका वर्णन करो ।
९. पिरामिड और स्फिक्सका वर्णन करो ।
१०. ऐसी कल्पना करके कि पिरामिड और स्फिक्स तुमने देखे हैं तुम्हारे मनमें जो विचार उठें, उन्हें लिखो ।
११. तुम विषुववृत्तके प्रदेशसे काहिरा तकके प्रदेशका विमानके द्वारा सफर कर रहे हो और अपने पास बैठे हुए मित्रको रास्तेके जुदा जुदा प्रदेशोंका परिचय करा रहे हो, इस शैलीसे एक सुन्दर लेख फुरसतके वक्त, लेखके लम्बा होनेकी परवाह किये बिना, लिख डालो । उसे पूरा करनेमें जल्दी मत करो, भले ही चार महीने लग जायँ । इसके लिए दूसरी किताबोंसे भी सहायता ले सकते हो । वर्णन मनोरंजक हो, इसकी खास तौरसे चिन्ता रक्खो ।
१२. मिस्र देशसे बहुत कुछ मिलता जुलता कोई प्रान्त हमारे देशमें है ? है तो कौन-सा ? दोनोंमें जो समानताएँ हों उनका वर्णन करो ।

## ७ मध्य आफ्रिकाके हब्शी

सहाराके रेगिस्तानके दक्षिणमें वदुओंकी हद पूरी होती है और नीग्रो या हम्बियाँकी हद शुरू होती है । रेगिस्तानके दक्षिणके सूदान नामक विस्तीर्ण प्रदेशमें और उसके दक्षिणकी उतनी ही लम्बी कांगो नदीकी घाटीमें ये लोग रहते हैं । इनके अलग अलग हजारों भेद हैं और रीति-रिवाज, भाषा वगैरह भी एक दूसरेसे अलग है ।

हब्शी त्याही जैसे काले रंगके होते हैं । उनके होठ मोटे, बाल धुँगराले और मोटे ऊन जैसे होते हैं । नाक चपटी होती है । उत्तरी आफ्रिकाके गोरे लोगोंके साथ विवाह-सम्बन्ध होनेसे हम्बियाँकी जो मिश्र जाति पैदा हुई है

उसे बाँट्ट कहते हैं। बाँट्ट लोग हब्शियों जैसे काले नहीं होते, उनके हाँठ भी मोटे नहीं होते।



कांगो प्रदेशका हब्शी

हब्शियोंकी इतनी अधिक जातियाँ हैं और उनके रूप-रंग, रीति-रिवाज, पहनावे आदि इतनी तरहके हैं कि उन सबका वर्णन इस पुस्तकमें नहीं किया जा सकता। उत्तरके बहू अरबोंके सहवाससे वहाँके हब्शी मुसल्मान हो गये हैं और खाने-पीने उद्योग-धंधे वगैरहमें बहुत कुछ सभ्य हो गये हैं। इसी तरह समुद्र किनारेके नजदीकके लोग भी व्यापारके लिए आये हुए यूरोपियन लोगोंके संसर्गसे सभ्य बन गये हैं। इन दो भागोंको छोड़कर मध्य आफ्रिकाके विशाल भागपर नजर डाली जाय, तो जंगली हालतकी असंख्य हब्शी जातियाँ हमें दिखाई देंगीं।

### घने जंगलोंका पीहर

मध्य आफ्रिका विपुवृत्तपर है, इसलिए वहाँ भयंकर गर्मी पड़ती है। वर्षा भी बहुत होती है। बड़ी बड़ी नदियों, झीलों और घने जंगलोंसे वह भरा हुआ है। वौने या ठिंगने लोग इन्हीं जंगलोंमें रहते हैं।

समतल जमीन न होनेके कारण यहाँकी नदियोंमें प्रपात बहुत हैं और इस कारण नदियोंद्वारा माल नहीं ढोया जा सकता। यहाँ सिंह, हिपोपोटोमस, हाथी, गैंडे आदि जानवर मौजसे घूमा करते हैं। नदियोंके पासकी जमीन उपजाऊ होनेसे खेती अच्छी तरह हो सकती है।

उत्तरकी ओरके अरबों और समुद्रके किनारेके यूरोपियन लोगोंके सहवासके कारण कुछ हब्शी थोड़े-बहुत कपड़े पहनने लगे हैं; पर मध्य आफ्रिकाके तो प्रायः नंगे ही रहते हैं। उनकी बहुत-सी जातियाँ ऐसी भी हैं जो कपड़े

विलकुल ही नहीं पहनतीं। गर्मी इतनी जादा होती है कि हल्शियोंको कपड़े पहनना अच्छा नहीं लगता। इसमें उनका कोई दोष नहीं है। क्या हम लोग भी गर्मियोंमें दोपहरको शरीरपरसे कमीज उतारकर पंखा नहीं किया करते? मध्य आफ्रिकामें तो हमारे यहाँसे बहुत ज्यादा गर्मी पड़ती है। यदि हम हल्शियोंको मध्य आफ्रिकासे उठाकर उत्तरीय ध्रुवमें एस्किमो लोगोंके पास रख दें, तो वे कभी नंगे न घूमेंगे, वहाँ पहुँचते ही चटपट चमड़ेके एककी जगह दो कोट पहन लेंगे। इसी तरह यदि एस्किमो लोगोंको मध्य आफ्रिकामें लाकर रख दें, तो वे तत्काल ही अपने खुरदरे कोटोंको उतारकर फेंक देंगे। जैसा देश वैसा वेश। जो हल्शी नंगे नहीं रहते, वे कमरमें चमड़ेका अथवा पेड़ोंकी छालका एक टुकड़ा लपेटे रहते हैं। पर समुद्रके पासके हल्शी तो युरोपियनोंद्वारा विलायतसे लाये गये भड़कीले रंगके कपड़े पहनते हैं। उन्हें रंग-विरंगे कपड़े बहुत पसंद हैं। उनकी स्त्रियाँ रंग-विरंगे रुमाल सिरपर लपेटती हैं।

### कपड़े शरीर ढकनेके लिए हैं या सुन्दरताके लिए?

हल्शियोंको कपड़ोंकी भले ही ज्यादा जरूरत न हो, पर गहनोंका बहुत शौक होता है। वे नंगे रहते हैं पर गहनोंके विना नहीं रह सकते। कहते हैं कि दुनियामें कपड़े पहननेकी कल्पना सबसे पहले शरीरको ठंड, हवा, गर्मी या लज्जासे बचानेके लिए नहीं, किन्तु शरीर सुन्दर दिखाई दे, इसलिए सूझी होगी। आफ्रिकाके हल्शियोंको गहने पहनकर नंगें घूमते देखकर तो यही बात सच्ची मालूम पड़ती है।

गहने सोने-चाँदीके ही नहीं, किसी भी वस्तुके और किसी भी तरहके हो सकते हैं। जिस हल्शीको सोना मिलता है, वह सोनेके कड़े और बालियाँ पहिनता है। जिसे सोना नहीं मिलता, वह हाथीदाँतके कड़ोंसे ही निभा लेता है। स्त्रियाँ बचपनसे ही हाथीदाँतके बड़े बड़े तोड़े पैरोंमें पहनती हैं और वे इतने भारी होते हैं कि चलनेमें भी कठिनाई होती है। बचपनसे पहने हुए ये तोड़े मरते दम तक पाँवोंमें रहते हैं। कितनी ही जातियोंमें गलेमें और पैरोंमें लोहेकी मालाएँ पहननेका रिवाज है। बहुत-सी स्त्रियाँ घुटनेसे लेकर एड़ियों तक पीतलके तोड़े पहनती हैं और बहुत-सी गलेमें काचके गुरियोंके द्वार पहनती हैं। और कौड़ियोंकी तो बात ही न पूछो। हमारे यहाँकी स्त्रियाँ जिम

प्रकार अपनी चोलियों और पोलकोंपर लेस लगाती हैं उसी प्रकार वहाँकी हब्शी बहिनें अपने तमाम कपड़ोंपर कौड़ियोंकी किनारियाँ लगाती हैं। इसके अलावा गलेमें कौड़ियोंके हार, बालोंमें कौड़ियोंके गहने, हाथोंमें कौड़ियोंके वाजूबन्द,— इस तरह जहाँ देखो वहाँ कौड़ियाँ ही कौड़ियाँ दिखाई देती हैं। बहुत-सी स्त्रियाँ कान छिदाकर उनमें लकड़ीका बड़ा-सा टुकड़ा खोंसती हैं और बहुत-सी हाथों-पैरोंमें तारकी जाली पहनती हैं।

### केश-रचनामें कला-विविधता

हब्शी स्त्री-पुरुषोंकी केश-रचनाका ढंग भी विचित्र और भँति भँतिका है। कई लोग बालोंपर तेल और मिट्टी चुपड़कर उनके तरह तरहके आकार बनाते हैं। कई स्त्रियाँ माथेके बालोंको लपेटकर उनके दो सींगसे खड़े कर लेती हैं। कई स्त्रियाँ बालोंकी छोटी छोटी लट्टें नीचे लटकने देती हैं। बहुत-से हब्शी बालोंको खुले हुए पंखे जैसा बनाते हैं। कितने ही सारे बाल कटाकर बीच-बीचमें गुच्छे रख लेते हैं। कई बिलकुल ही बाल नहीं रखते और कई बीच-बीचमें पैसेके आकारके गुच्छे रखते हैं। स्त्री और पुरुष दोनों ही बालोंमें कौड़ियोंके गुच्छे गूँथते हैं और पक्षियोंके पंख खोंसते हैं।

हबिशियोंमें मुँह और छातीपर गोदना गुदानेका विचित्र रिवाज है। हरेक जमातके गोदनोंकी अलग अलग आकृतियाँ होती हैं। मुँह और छातीके गोदनोंसे उनकी जमात मालूम हो जाती है।

### उद्योग-धंधे

अलग अलग स्थानोंके हब्शी उन उन स्थानोंकी परिस्थितिके अनुसार उद्योग-धंधे करते हैं। कुछ हब्शी ऐसे सपाट मैदानमें रहते हैं जहाँ सिरके बराबर ऊँचा घास होता है। घासकी बहुतायतके कारण वे बकरियाँ, गौएँ, गधे, घोड़े और ऊँट पालते हैं। और आसपास सिंह, चीते आदि क्रूर जानवर रहनेके कारण अपने घरोंके चारों ओर बाड़ बनाकर उसके अंदर पालतू पशुओंको रखते हैं। आदत पड़ जानेके कारण यहाँके लोग सिंहसे नहीं डरते। हब्शीका एक लड़का भी अगर मौका पड़ जाता है तो सिंहका मुकाबला करनेमें नहीं हिचकिचाता।

घास काटकर और जमीन जोतकर उसमें खेती करना आसान है। इसलिए इन घासवाले मैदानोंके हबिशियोंका दूसरा रोजगार खेती है। इस प्रदेशमें चावल, गेहूँ, मकई, तमाखू, कपास, शाक-सब्जी और फल खूब होते हैं। खेतोंमें पुरुषोंकी अपेक्षा स्त्रियाँ ही अधिक काम करती हैं। कोंकणकी तरह यहाँके लोग पहले जमीनको तपने देते हैं और फिर उसे कुदालीसे खोदते हैं।

हब्शी चावलको उवालकर उसका भात अथवा रोटी बनाकर खाते हैं। वे गेहूँ और मकईकी भी रोटी बनाते हैं। उन्हें मकईके आटेकी खीर बहुत अच्छी लगती है। ये लोग खीरका वर्तन बीचमें रखकर बैठ जाते हैं और फिर एक आदमी चमचेसे खीरका एक कौर खाकर अपने पास बैठे हुए आदमीको चमचा देता है, और तब वह भी इसी तरह खाकर दूसरेको दे देता है। इस तरह वह खीर खत्म की जाती है और उसके बाद सब ताजा दूध पीते हैं। कभी कभी ये लोग बकरी और गायका मांस भी खाते हैं।

### परिश्रमी स्त्रियाँ

कपासके पौधे जब कमर-भर ऊँचे हो जाते हैं तब स्त्रियाँ और लड़के कपास चुनते हैं और स्त्रियाँ उसके छोटे छोटे कपड़े बुनती हैं। हब्शी स्त्रियाँ हमेशा गुलामकी तरह निरन्तर मेहनत करती हैं। मेहनतके सब काम उन्हींको करने पड़ते हैं। वे खेती करती हैं और नदियोंमें नावें भी चलाती हैं। सिरपर माल लादकर दूर बाजारके गाँवको जाना और वहाँ उसे ब्रेव आना भी स्त्रियोंका ही काम है। हब्शी अनेक स्त्रियोंके साथ शादी करते हैं जिसकी जितनी अधिक स्त्रियाँ होती हैं वह उतना ही बड़ा अमीर समझा जाता है। और जिसकी जितनी स्त्रियाँ मानो उसके उतने ही बिना तनख्वाहके मजूर।

हब्शी खेतीके अलावा भी अनेक धंधे करते हैं। वे लोहा शुद्ध करते हैं और उससे तलवार, कैंची, भाले, खंजर, चाकू, अँगूठियाँ, कड़े, दार आदि चीजें तैयार करते हैं। पालतू पशुओंके चमड़ेकी जान, लगाम और थैलियाँ तैयार करते हैं; और मिट्टीके सुन्दर मटके बनाते हैं। तरह तरहकी टोकरियाँ बनानेमें भी वे कुशल होते हैं। हाथी-दाँतके ऊपर नक्काशी भी वे बहुत अच्छी करते हैं।

कांगो, नाइजर आदि नदियोंके किनारे रहनेवाले हब्शी नावें बनानेमें बहुत होशियार होते हैं। बहुत-से हब्शी तो नावोंमें ही घर बनाकर रहते हैं। नदियाँ पार करनेके लिए ये वाँसके पुल बड़ी चतुराईसे तैयार करते हैं। नदीके किनारे रहनेवाले हब्शी बहुत करके मछलीपर ही अपना गुजारा करते हैं और थोड़ी-बहुत खेती भी करते हैं।

### मनुष्यभक्षी कू

जंगलोंके आसपास रहनेवाले हब्शी जंगली हाथियोंका शिकार करते हैं और हाथी-दाँत गोरे व्यापारियोंको बेच देते हैं। 'कू' नामके हब्शी बम्बई प्रान्तके घाटियोंकी तरह मजबूत और तगड़े होते हैं। ये लोग जहाजमें खलासियोंका और बन्दरगाहोंमें कुलीका काम करते हैं। काले रंगके होनेपर भी ये आँखों-कानोंसे दूसरे हब्शियोंकी अपेक्षा सुन्दर दिखते हैं और टूटी फूटी अँग्रेजी भी बोल लेते हैं। नदियोंके रास्तेमें दूरके कितने ही हब्शी विलकुल जंगली हैं। वे मनुष्यको मारकर उसका मांस खा जाते हैं। शत्रुओंका मांस खाना वे अभिमानकी बात समझते हैं। लड़नेवाले शत्रुओंसे ये बड़े अभिमानके साथ कहते हैं "ठहरो बेटा, कल तो तुम हमारे पेटमें चले जाओगे!" इनके बाजारोंमें भी मनुष्यका मांस बिकता है। मनुष्य-मांसके लिए ये लोग दूसरी जमातके लोगोंपर हमला करके उन्हें कैद कर लाते हैं। इन गुलामोंको पहले अच्छी तरह खिला-पिलाकर मोटा ताजा बनाते हैं और फिर उन्हें मारकर उनका मांस खाते हैं।

### गुलामीकी प्रथा

यहाँ गुलामीका रिवाज बहुत पुराने समयसे चला आ रहा है। दूसरी जातिके मनुष्योंको पकड़कर अपने गुलाम बनाना और उनसे काम लेना हब्शियोंका रिवाज ही है। बहुत वर्ष पहलेकी बात है कि उत्तरी आफ्रिकाके अरब व्यापारी हब्शियोंको जबरदस्ती पकड़कर अथवा मोल लेकर उन्हें काहिरा, बगदाद, दमास्कस, बसरा आदि शहरोंमें बेच देते थे। हरएक तुर्क अथवा अरब अपनी अपनी हैसियतके आफ्रिक हब्शी स्त्री-पुरुषोंको गुलाम रखता था। राजाओंके रनिवासोंमें भी यही लोग नौकर रखे जाते थे।

जब यूरोपियन लोगोंने अमेरिकाका पता लगाया तब उन्हें यहाँ के लोगोंके लिए



अच्छे मजदूरोंकी जरूरत पड़ी। इसलिए उन्होंने अरब व्यापारियोंका अनुकरण किया और वे लाखों हब्शिओंको पकड़कर और गुलाम बनाकर अमेरिका ले गये गये और वहाँ उनसे अपनी कपासकी खेती कराने लगे। वहाँ इस समय इन्हीं हब्शी गुलामोंके लाखों वंशज रहते हैं। बुकर टी० वार्शिगटन नामक उनके एक नेताका नाम बहुत प्रसिद्ध है।

जंगली हब्शी अब बहुत कुछ सुधरने लगे हैं। बहुतोंने नर-मांस खाना छोड़ दिया है। गुलामीकी प्रथा भी बन्द होती जा रही है।

### उनके गाँव और घरवार

हब्शिओंके मकान मिट्टीके और छप्पर घासके होते हैं। छप्परका भाग दरवाजेके आगे लाकर वे बाहर दालान-सा बना लेते हैं और इस खुली जगहमें दोपहरको सोते अथवा बैठकरें गप्पें हाँकते हैं। बहुत करके उनके गाँवोंके चारों ओर मिट्टीका बड़ा कोट होता है। कहीं कहीं नजदीकके रिश्तेदार इकट्ठे होकर एक दूसरेके पास पास घर बना लेते हैं और उन सबके चारों ओर मिट्टीका बड़ा कोट होता है। एक गाँवमें इस तरहके अनेक मुहल्ले होते हैं। ये लोग अनाजकी थैलियाँ ऊँचाईपर लटकाते हैं, क्योंकि वहाँ दीमकका बहुत उपद्रव है। उनके घरमें एक अर्धचन्द्राकार लकड़ीका टुकड़ा होता है। यही उनका तकिया है। वे इसी तकिएपर गरदन टिका कर और सिर लटकाकर सो जाते हैं। तेल और मिट्टी चुपड़कर सुन्दरतासे बाँधे हुए बाल अस्तव्यस्त न हो जायँ, इसीलिए यह तकलीफ उठाई जाती है। इसी तरहके मजेदार तकिए हमें जापानियोंमें भी मिलेंगे। हब्शी जमातें हमेशा एक दूसरीसे मारामारी या लड़ाई करती रहती हैं। उनके गाँवोंके आसपास बौने लोगोंके गाँवोंकी तरह खाइयाँ और विप-चुपड़ी लकड़ियाँ होती ही हैं। गाँवके कोट मजबूत होते हैं। हरेक जमातकी फौज हमेशा तैयार रहती है। यहाँके राजाओंके पास तो पहले स्त्रियोंकी भी पलटन रहती थी। बचपनसे ही स्त्रियोंको हथियार चलाना सिखाया जाता था और उन्हें विवाह करनेकी स्वतंत्रता न थी। उनका नारा जीवन लड़नेमें ही घीतता था।

### भूत-प्रेत और ओझा

हब्शिओंका भूत-प्रेतों, जादू और जंतर-मंतरोंपर बहुत विश्वास होता है। उनकी समझमें झाड़, पेड़, गुफा वगैरह स्थानोंमें भूत रहते हैं। ओझाओंका

उनमें बड़ा माहात्म्य है। वे जो कुछ कहते हैं उसे ये आँख मींच कर करते हैं। हरेक हब्शीके पास जानवरका मंतर किया हुआ दाँत, पक्षीका पंख, नख या ऐसी ही कोई चीज होती है। उनको विश्वास होता है कि यदि यह मंतर की हुई चीज पासमें होगी तो हम बीमार नहीं पड़ेंगे और लड़ाईमें हमारी हार न होगी। यदि वे कभी बीमार पड़ जाते हैं या लड़ाईमें हार जाते हैं तो समझ लेते हैं कि शत्रुकी मंतरकी हुई चीज हमारी चीजसे अधिक प्रभावशाली होगी। वे पत्थरोंकी बेडौल और विकराल मूर्तियोंकी पूजा करते हैं। इन मूर्तियोंके प्रति उनका प्रेम नहीं होता, डर होता है। मूर्तियाँ उनका बुरा न करें, इसीलिए वे उनकी पूजा करते हैं। उनकी धारणा है कि देव वह शक्ति है जो मनुष्यका अनिष्ट ही करती है। हब्शियोंका विश्वास है कि मनुष्य मर जानेके बाद भी किसी जगह जीता रहता है और उसे वहाँ सब चीजोंकी जरूरत पड़ती है। इसीलिए वे मुर्देके साथ साथ उसके खाने-पीनेकी चीजें और उसे अच्छी लगनेवाली चीजें भी गाड़ देते हैं। पहले तो कोई आदमी मर जाता था तो उसके साथ उसकी स्त्री और गुलामोंको भी जीते जी गाड़ देते थे।

अब इस तरहके विश्वास और रिवाज मिटते जाते हैं। ईसाई धर्मप्रचारकोंने बहुत हिम्मत करके मध्य आफ्रिकाके इस प्रदेशमें प्रवेश करके जगह जगह पाठशालाएँ खोल दी हैं। इससे हब्शियोंके रहन-सहन और आचार-विचारमें बहुत फर्क होता जा रहा है।

### सिकेकी जगह रुमाल

हब्शियोंको ताँबे और चाँदीके सिक्कोंका ज्ञान नहीं है। वे लेन-देनके लिए अनेक चीजोंका उपयोग करते हैं। कौड़ी और सीपियाँ उनके चलतू सिक्के हैं। इनके आलावा कुछ स्थानोंमें सुई, पिन, तारके टुकड़े, रंग विरंगे कपड़े आदि चीजें सिक्केके तौरपर काम आती हैं। कई स्थानोंमें रुमालोंका बड़ा महत्त्व है। एक रुमाल देकर अनेक चीजें खरीदी जा सकती हैं। कहीं कहीं काँचकी गुरियों और लाल गुरियोंकी बड़ी कीमत होती है। कहीं कहीं पीतल और नमकके टुकड़ोंका भी सिक्केके रूपमें उपयोग होता है। थोड़ेसे नमकके टुकड़े देकर एक गुलाम खरीदा जा सकता है। यदि तुम किसी हब्शी दूकानदारसे बकरीकी कीमत पूछोगे तो वह जवाब देगा इतने नमकके टुकड़े, काँचके गुरिये या पाँच छः हाथ लम्बा कपड़ा।

## अभ्यास

- १ हबिशियोंके रूप-रंगका वर्णन करो । ' वाट्ट ' किसे कहते हैं ?
- २ हबिशियोंके प्रदेशके प्राणियोंका वर्णन करो ।
- ३ हबिशियोंके पहिनावेका वर्णन करो । कपड़े सुन्दरताके लिए पहने जाते हैं या रक्षाके लिए ? जो रक्षाके लिए पहने जाते हैं तो बताओ, भारत जैसे देशमें यूरोपियन ढाँगेके कोट-पतलून और नकटाईसे हमारी क्या रक्षा होती है ?
- ४ हिन्दुस्तानके स्त्री-पुरुषोंके लिए तुम किस प्रकारके पहनावेको ठीक समझते हो ?
- ५ हबिशियोंके गहनों और केश-रचनाका वर्णन करो ।
- ६ हबिशियोंके गोदनोंका शरीरको सुन्दर बनानेके अतिरिक्त कोई और प्रयोजन है ?
- ७ हबिशियोंके उद्योग-धन्धों और उनमें प्रचलित सिक्कोंका संक्षेपसे परिचय दो ।
- ८ मनुष्यभक्षी क्रू लोगोंका संक्षेपमें वर्णन करो ।
- ९ हबिशियोंके गाँवों और गृह-रचनाकी अपने देशके गाँवों और गृह-रचनाके साथ तुलना करो ।
- १० हबिशियोंकी मातृभूमि तो आफ्रिका है, पर अमेरिकाकी राजनीतिमें हबिशियोंका प्रश्न इतना महत्वपूर्ण क्यों समझा जाता है ?
- ११ बुकर टी० वाशिंगटनके विषयमें क्या जानते हो ?
- १२ ' अंकल टॉम्स केविन ' ( टामकाकाकी कुटिया ) नामक उन्न्यास तुमने पढ़ा है ? इसका अँग्रेजी सरल संस्करण या हिन्दी संस्करण लेकर जरूर पढ़ लो । गुलामीकी प्रथा क्या है, इसका हृदयद्रावक वर्णन उसमें मिलेगा ।
- १३ हबिशियोंके बहमों और जंतर-मंतरोंपर संक्षिप्त टिप्पणी लिखो ।

## ८ चरागाहोंके किरगिज

अब तक तो हमने आफ्रिकाके बुद्दू, मिस्री, हब्शी और वौने लोगोंका परिचय पाया। चलो, अब हम इसी सिलसिलेमें मध्य एशियाके किरगिज लोगोंसे भी मिल लें।

किरगिजोंका देश एक बड़ा भारी सपाट मैदान है। इस मैदानमें पेड़ तो हैं ही नहीं, छोटे मोटे पौधे तक नहीं हैं। जहाँ देखो वहाँ घुटनोंतक बढ़ी हुई घास दिखाई देती है। भला ऐसे प्रदेशमें रहनेवाले लोग क्या करते होंगे?—मैदानमें जानवर नहीं होते इसलिए शिकार भी नहीं हो सकता, काफी वर्षा न होनेसे खेती भी नहीं की जा सकती। तब घासकी विपुलता होनेसे पशुओंको पाल कर ही अपना गुजारा करते होंगे।—हाँ, यही बात है।

किरगिज काले भी नहीं और गोरे भी नहीं। उनका रंग ताँबे जैसा होता है। उनकी आँख छोटी और तिरछी होती है। गालकी हड्डियाँ ऊपर उभरी हुई। इन लोगोंकी संख्या लगभग तीस लाख है।

### तंबुओंमें रहनेवाले किरगिज

उनके पास बकरियों, भेंड़ों, ऊँटों, गधों और घोड़ोंके बड़े बड़े झुंड होते हैं। इतने अधिक पशुओंको लेकर यदि वे एक ही स्थानपर घर बनाकर रहें तो घास जल्दी खत्म हो जाय और फिर उनके पशुओं तथा स्वयं उनको भी भूखों मरना पड़े। इसलिए किरगिज बुद्दूओंकी तरह हमेशा घूमते रहते हैं और तंबुओंमें रहते हैं। अच्छा, ये लोग तंबू किस चीजके बनाते होंगे? एत्किमो पासके नमुद्रकी सील मछलीकी खालके तंबू बनाते हैं और बुद्दू अपने ऊँटोंके चमड़ेका तंबू बनाते हैं। किरगिज भी अपने पालतू पशुओंकी खालके तंबू बनाते हैं।

किरगिजोंके तंबू खूब चौड़े होते हैं। पहले कनात लगाकर फिर ऊपर लकड़ीके छोटे छोटे खंभोंके सहारे छतको टिकाते हैं। कनात आगे-पीछे खींच कर तंबू छोटा-बड़ा किया जा सकता है।

उनके तम्बुओंमें सुन्दर गालीचे और जाजिमें बिछाई जाती हैं। हविश्योंके धरोंकी तरह इनके यहाँ मटके नहीं दिखाई देते। इनके वर्तन लकड़ी या चमड़ेके होते हैं, इसलिए उनके दूटने-फूटनेका डर नहीं रहता और उन्हें बनानेके साधन उनके पशुओंके समूहमें हमेशा तैयार ही रहते हैं।

एक चरागाहसे दूसरी चरागाहको जाते समय वे सबसे पहले अपने घोड़ोंको ले जाते हैं। कोमल और अच्छी किस्मकी घास खानेका पहला मान घोड़ोंको मिलता है। इसके बाद वे गौओंको ले जाते हैं। गौएँ और घोड़े जिस घासको नहीं खाते, वह बकरियों और भेड़ोंको मिलती है। घोड़ोंका इस तरहका मान इसलिए है कि वे उनके बहुत काम आते-हैं। उनके कारण ही किरगिज सैकड़ों पशुओंको रख सकते हैं।

किरगिज लोग टोलियाँ बनाकर घूमते हैं। वे घासके चरागाहोंको आपसमें बाँट लेते हैं। एक टोलीके चरागाहमें दूसरी टोली नहीं जा सकती, यदि जाती है तो लड़ाई-झगड़ा और मार-पीट हो जाती है। इस प्रदेशमें पानीकी बहुत कमी होती है। जहाँ पानीके झरने होते हैं वहाँ ये लोग अपना डेरा डालते हैं। उनके चलनेकी गति बहुत धीमी होती है। इसका कारण यह है कि उनके साथ बकरियाँ और भेड़ें होती हैं जो धीमे धीमे चरती हुई चलती हैं। गर्मियोंमें जब मैदान खूब तप जाता है और पानी नहीं मिलता, तब ये लोग नजदीकके पहाड़ोंपर चले जाते हैं और वर्षा शुरू होते ही फिर मैदानमें आ जाते हैं।

### ईमानदार चोर

कभी कभी साथके पशुओंकी संख्या बहुत बढ़ जाती है। ऐसी हालतमें जब सिर्फ अपने हिस्सेकी चरागाहकी घाससे काम नहीं चलता है तब वे दूसरी टोलीके चरागाहमें जबरदस्ती घुस जाते हैं। दूसरी टोलीके घास या पानीकी चोरी करनेमें वे पाप नहीं समझते। उल्टे, इसके लिए उन्हें अभिमान होता है। 'किरगिज' शब्दका मूल अर्थ चोर होता है। दूसरी टोलीकी चोरी करनेमें भले ही किरगिज गौरव समझते हों पर अपनी टोलीके लोगोंकी वे कभी चोरी नहीं करते। अपने भाई बन्धुओंकी चोरी करनेवाले किरगिजको तुरंत ही मौतकी सजा दे दी जाती है।

किरगिज़ थोड़ा बहुत व्यापार भी करते हैं। हर साल वे अपने पासके मुल्कमें जाते हैं और वहाँके व्यापारियोंको घोड़े और पशु बेच कर उनके बदलेमें अनाज कपड़े वगैरह ले आते हैं।


### चौकोर ईंटोंकी चाय

किरगिज़ोंका मुख्य भोजन पालतू पशुओंका मांस है। उन्हें बकरेका मांस बहुत अच्छा लगता है। त्यौहारके दिन वे घोड़ेका मांस खाते हैं। दिन-भर पीनेको पानी न मिले तो उन्हें कोई तकलीफ नहीं होती। इसी तरह अन्न बिना भी वे कई दिन तक रह सकते हैं। इस तरहके उपवासके बाद यदि उन्हें मांस मिल जाता है तो इतना खाँ लेते हैं कि उनसे फिर चला भी नहीं जाता। वे रोटी नहीं खाते। खट्टी दाल बनाकर पीते हैं। चायके बड़े शौकीन होते हैं। विदेशी व्यापारियोंसे वे पशुओंके बदलेमें चायकी ईंटें लेते हैं। चीन, तातार आदि देशोंमें चायकी बड़ी बड़ी बड़ियाँ बनाकर बेची जाती हैं जो ईंटके आकारकी होती हैं। उसे 'ईंटोंकी चाय' कहते हैं। किरगिज़ोंका पेय दूध है। दूधसे वे लोग मक्खन और 'कुमीस' नामक एक पेय तैयार करते हैं। दूधको चमड़ेकी थैलीमें दस-पन्द्रह दिन तक रहने देते हैं और उसे बारबार हिलाते रहते हैं। इस तरह कुछ समयमें दूध फट जाता है और उसका स्वाद छाल जैसा हो जाता है। यही कुमीस है। इसे कुछ ज्यादाह मात्रामें पीनेसे नशा चढ़ता है।

किरगिज़ कफतान नामका चौड़ा चोगा पहनते हैं जो पशुओंके घालों या कपड़ेका होता है। इसके नीचे वे पीले या लाल रंगके चमड़ेका इजार और घुटनों तकके ऊँचे बूट पहनते हैं। वे इजारके छोर बूटोंके साथ बाँध देते हैं। चोगोंके नीचे चमड़ेकी ही कमीजें होती हैं। सिरके ऊपर भेड़के चमड़ेकी टोपी रहती है। बहुत बड़ी टोलीके मालिक अपनी अमीरीके मुताबिक मरदमलका चोगा पहनते हैं। कमरबंदों, घोड़ेकी जीनों और लगानोंमें वे चाँदी और सोना लगाते हैं और उसपर हीरे जड़वाते हैं। स्त्रियों भी पुरुषोंकी ही तरह पोशाक पहनती हैं। फर्क इतना ही होता है कि सिरपर वे भेड़के चमड़ेकी टोपीके जगह तफेद कपड़ा लपेटती हैं।

## किरगिज स्त्रियाँ

पुरुष घोड़ेपर चढ़कर अपने पशुओंकी रखवाली करते हैं अथवा लड़ाई-झगड़े और चोरी करते हैं। इसलिए दूसरे कामोंके लिए उन्हें फुरसत नहीं मिलती। घरके सब काम-काज स्त्रियाँ ही करती हैं। डेरा उठाते समय वे तंबूका सामान बाँधकर ऊँटोंकी पीठपर लादती हैं और नये स्थानपर तंबू गाड़कर ठीक तौरसे सामान जमाती हैं। पशुओंको दुहनेका काम भी वे ही करती हैं। यह काम कड़ी मेहनतका है क्योंकि गौओं, भेड़ों, बकरियों और घोड़ियों, सभीको उन्हें दुहना पड़ता है। घोड़ियोंको तो दिनमें तीन बार दुहना पड़ता है।



कफ्तान और चमड़ेकी टोपी पहननेवाला किरगिज भेड़, ऊँट वगैरह पशु देने पड़ते हैं। सुन्दर लड़कियोंके लिए दहेजमें पचास ऊँट अथवा सौ बकरियाँ मिलना साधारण बात है। कुरूप लड़कीका सौदा एक दो ऊँटोंसे ही हो जाता है।

किरगिज स्त्रियोंको शृंगारका बड़ा शौक होता है। वे अपने चेहरे रँगती हैं और पाउडर भी लगाती हैं। घोड़ेके बाल अपने बालोंमें गूँथती हैं। गहने भी बहुत पहनती हैं। लड़कियोंका त्रिवाह पन्द्रह वर्षसे पहले हो जाता है। दुलहिनके बापको वर-राजाके लिए

किरगिजोंका कुटुम्ब बड़ा होता है। लड़के-लड़कियों, बहुओं और नौकर-चाकरोंसे उनका घर भरा रहता है। घरमें जितने अधिक आदमी ठौर पालने और दूध दुहनेका भी उतना ही अधिक सुभीता। जिस कारण हब्बी अनेक स्त्रियाँ रखते हैं उसी कारण किरगिज। ये लोग इकट्ठे मिलकर रहनेकी पद्धति या संयुक्त कुटुम्ब-पद्धतिको पसंद करते हैं। आप सोचते होंगे कि चेचारा किरगिज जिन्दगी-भर भटकता ही रहता है, क्या वह भटकते भटकते तंग न आ जाता होगा? नहीं, मिल्कुल नहीं। उलटे, घोड़ेपर चढ़कर खुली हवामें घूमनेमें उसे मजा आता है। खुले आकाशके तारे गिनते गिनते सो जाना उसे बहुत अच्छा

लगता है। एक ही स्थानपर घर बनाकर रहनेवाले हम-आप जैसे लोगोंपर उसे दया आती है। किरगिजको आश्चर्य होता है कि हम लोग एक ही स्थानपर रहते रहते ऊब क्यों नहीं जाते! उसे अपने घोड़ों, बकरियों, ऊंटों और गौओंके झुण्डका बहुत अभिमान होता है। दुर्भाग्यसे जिनके पास इस प्रकारके पशुओंके झुण्ड नहीं हैं, ऐसे हम-आप जैसे आदमियोंकी गरीबीपर उसे तरस आता है। अब कहो, इन खानाबदोश किरगिजोंपर क्या अब भी आपको दया आती है ?

### अभ्यास

- १ अच्छी तरह समझाओ कि किरगिजोंको अपने देशकी परिस्थितियोंके कारण ही पशु-पालनसे अपना निर्वाह करना पड़ता है।
- २ कल्पना करो कि तुम किसी किरगिजके तंबूमें गये हो, इस तरहकी कल्पना करके उसके और आपके बीच जो बातचीत हुई उसे संवादरूपमें लिखो।
- ३ किरगिजोंको यदि ईमानदार चोर कहा जाय तो क्या ठीक होगा और क्यों ?
- ४ किरगिजोंके आहार-विहारके विषयमें संक्षेपसे लिखो। यदि तुम्हें उनका आनन्ददायक पेय कुमीस मिले, तो तुम उसका कैसा सत्कार करोगे ? कुमीसका संक्षिप्त परिचय दो।
- ५ किरगिज स्त्रियोंके सिंगारका वर्णन करो।
- ६ किरगिजोंकी विवाह-प्रथापर संक्षेपमें लिखो। इससे मिलती-जुलती दृष्टि-प्रथा अपने यहाँ किन किन लोगोंमें है ?

## ९ रेशमके देशके चीनी

अब तक हम अनाड़ी लोगोंमें घूमते रहे। कोई सख्त नदीके कारण, कोई भयंकर गर्मीके कारण, कोई रेगिस्तानके कारण, और कोई घने जंगलोंके कारण जंगली हानतमें पड़े हुए हैं और उसीमें खुश हैं। प्रतिकूल परिस्थितियोंका



दृढ़तासे मुकाबला कर रहे हैं, इसलिए हमें उनकी तारीफ तो करनी चाहिए, परंतु, साथ ही हमें यह भी न भूल जाना चाहिए कि वे सभ्यताकी विलकुल निचली सीढ़ीपर खड़े हैं और पशुओंकी तरह खाना, पीना और सो जाना, इसीको सब कुछ समझते हैं।

अब हम उन लोगोंका परिचय प्राप्त करें जो भगवानकी दयासे भौगोलिक परिस्थिति अनुकूल होनेके कारण सुख-सन्तोषके साथ दुनियामें रहते हैं और विद्या तथा कलाओंमें निपुण हैं।

### हमारा पुराना पड़ोसी

प्रारम्भमें हम उत्तरकी ओरके अपने पुराने पड़ोसी और पुरानी संस्कृतिवाले चीन देशकी तरफ नजर डालें। चीनके साथ हमारा बहुत पुराना सम्बन्ध है। वहाँ इस समय जो बौद्धधर्म प्रचलित है वह हमने ही उसे दिया है। प्राचीन समयसे ही चीनके विद्वान् यात्री स्वधर्मकी जन्मभूमिके पवित्र स्थानोंका दर्शन करनेके लिए और अपने धर्मग्रंथोंका अध्ययन करनेके लिए हिन्दुस्तानमें आते रहे हैं। यहाँके विद्यापीठोंमें उस समय दस दस हजार विद्यार्थी पढ़ा करते थे। इसके सिवाय हिन्दुस्तानके विद्वानोंका चीनके दरवारमें बहुत आदर होता था।

हमारे देशकी तरह चीनका भूतकाल भी बहुत उज्ज्वल है। चीनने ही छापनेकी कलाकी खोज की। जिस समय यूरोपके लोग पेड़ोंकी छाल पहनकर जंगलोंमें भटकते थे उस समय चीनी लोगोंने कीमती पुस्तकें लिखीं और छापीं। कागज बनाना भी चीनने ही दुनियाको सिखाया। होका अर्थात् दिग्दर्शक यन्त्रकी खोज भी चीनमें ही हुई। रेशमके वस्त्र भी चीनने ही सबसे पहले बुने और सदियोंतक अकेले ही सारी दुनियाको दिये। ऐसे ही बयोवृद्ध और ज्ञानवृद्ध देशको अब हम देखनेवाले हैं।

उत्तरमें हिमालयकी दुर्लभ दीवार और दूसरी तरफ समुद्रका घेरा दृग भौगोलिक परिस्थितिके कारण हिन्दुस्तान शान्तिते अपनी संस्कृतिका संवर्धन और विकास करता रहा। चीनकी चारों सीमाएँ भी इसी तरह उसके लिए अनुकूल हुईं। दक्षिणमें हिमालय जैसा संतरी, पूर्वमें तीन नाड़े तीन हजार मील तक फैले हुए प्रशांत महासागरका पहरा, उत्तरमें बहुत टँटे और घोरान प्रवेश साइबेरियाकी दीवार और पश्चिममें ऊँचे ऊँचे पर्वतों और निर्जन


मरुस्थलोंका आसरा । इससे इतना विशाल होनेपर भी चीन देश कुछ समय पहले तक सन्दूककी तरह बन्द रहा और इसीलिए वह अपने देशकी संस्कृतिको शुद्ध रख सका । इस सुरक्षित स्थितिका बुरा परिणाम यह हुआ कि इस प्रकारका घमंड चीनी लोगोंको हो गया कि हमारी ही संस्कृति श्रेष्ठ है और दूसरोंकी संस्कृति और विचार हीन हैं । और इसीलिए आजकलके तरुण बलशाली राष्ट्रोंने जब तक थप्पड़ मारकर नहीं जगा दिया तबतक चीन अफीमके नशेमें भूतकालके स्वप्नोंमें ही मस्त रहा । चीनमें पितृ-पूजाका बड़ा जोर है, शायद इसीलिए भविष्यकालकी ओर न देखते हुए भूतकालकी ओर ही चीनियोंकी दृष्टि जमी रही ।

चीन साधारण तौरपर एक बड़ा भारी मैदान है । बीच-बीचमें उसमें पर्वत-श्रेणियाँ फैली हुई हैं और उनमेंसे बड़ी बड़ी नदियाँ निकली हैं जिनमेंसे जगह जगहपर नहरें काटी गई हैं । वहाँकी युनोहो (=बड़ी नहर) नामकी एक नहर बारह सौ मील लंबी है और अनुमान है कि वह ईसाकी पाँचवीं सदीमें बनाई गई थी । यांगसीक्यांग चीनकी मुख्य नदी है । यह चीनके मैदानमें तीन हजार मील बहकर समुद्रमें गिरती है । इसकी तथा दूसरी नदियोंकी अनेक शाखाएँ हैं और उनमें अनेक नदियाँ आकर मिलती हैं । चीन नदियों और नहरोंका देश है । चीनके प्रसिद्ध शहर नदियोंके किनारोंपर ही बसे हुए हैं । चीनमें शुरूसे ही नदियाँ आने-जानेके राजमार्ग रही हैं ।

### पीला देश

चीनके पश्चिमके पर्वतोंपर एक तरहकी पीले रंगकी मिट्टीकी तहोंपर तहें जम गई हैं । पर्वतोंमेंसे निकलनेवाली नदियाँ इस पीली कौंपको अपने बहावके साथ मैदानमें ले आती हैं और उन नदियों तथा उनकी शाखा-नदियोंके द्वारा यह पीली कौंप चीनके मैदानोंमें फैल जाती है । इस कौंपसे वहाँकी जमीन बहुत उपजाऊ हो गई है, क्योंकि इस मिट्टीमें चुनकंकड़ और सड़े हुए पत्तोंका अच्छेसे अच्छा खाद रहता है । यांगत्सीक्यांग और होआंगहो नदियोंमें तो वह कौंप इतनी ज्यादाह होती है कि उनका पानी खड़ी जैसा गाढ़ा रहता है । होआंगहोका अर्थ ही पीली नदी है । यह नाम पड़नेका कारण भी यह पीली कौंप ही है । इन नदियोंमें इतनी कौंप होती है कि उसके कारण प्रशान्त नदाया-

गरमें मिलते समय समुद्रका सुन्दर नीला पानी तीस-चालीस मील तक पीला हो जाता है। देशको समृद्ध बनानेवाली इस मिट्टीके कारण ही चीनमें पीले रंगका महत्व बढ़ गया है। चीनके एक बादशाहकी पदवी 'होआंग टी' अर्थात् 'पीली मिट्टीका स्वामी' थी। चीनके झंडेका रंग भी पीला है। चीनी लोग सुन्दर वस्तुओंको प्रेमसे पीला रंग देते हैं। नदियोंके प्रवाहमें महासागरकी ओर जाती हुई इस काँपको चीनी किसान बहुतसे उपायोंसे रोककर अपनी खेतीके काममें लाते हैं। मिछदेशके फैलाओंकी तरह वे वारीक बुने हुए टोकरोमें नदीकी काँपका पानी भर भर कर उसे अपनी छोटी छोटी नालियोंमें डालते हैं। वहाँसे वह उनके खेतोंमें चला जाता है। वे झरनोंकी भी काँप ले जाते हैं।



मिछकी तरह चीनके किसान भी नदियों और नहरोंमें भिन्न भिन्न तरहके रहँट लगाकर काँपका पानी खेतोंमें सींचते हैं। इस सिंचाईके काममें हजारों चीनी किसान और उनके भैंसे लगे

रहते हैं। एक रहँट ऐसे मजेका होता है कि उसमें एकपर एक ऐसे अनेक पहिए होते हैं। किसान एक पहिएपर खड़ा होता है कि वह नीचे चला जाता है और दूसरा पहिया ऊपर आ जाता है। तब वह दूसरे पहिएपर पाँव रखता है, और तीसरा ऊपर आ रहता है। इस प्रकार वह लगातर अपने पाँवोंसे रहँट घुमाता रहता है। इससे तुम समझ जाओगे कि चीनी किसान कितना मेहनती और चतुर होता है। खादका उपयोग करनेमें तो चीनी किसानकी बराबरी कोई कर ही नहीं सकता। वह खादके काममें आनेवाली एक भी चीजको व्यर्थ नहीं जाने देता है। यहाँ तक कि आलूकी छालको भी वह सँभाल कर रख लेता है। मिरके बालोंको भी वह फेंक नहीं देता। इतना ही नहीं, पुरोंमेंसे भी वह काम-न्यायक चीजें ढूँढ़कर खादके काममें ले आता है।

## चीनकी खेती

चीनमें पशु बहुत कम हैं। गौएँ और बैल तो लगभग नहींके बराबर हैं। इसका कारण यह है कि पशुओंके लिए वहाँ चरागाह ही नहीं हैं। पशु यदि हैं तो भैंसे और भैंसे ही खेत जोतने, बीज-बोने, कोल्हू चलाने और चरस खींचनेका काम करते हैं। उत्तर चीनमें हलोंमें घोड़ों, गधों और ऊँटोंका भी उपयोग होता है। कहीं कहीं तो ये भी नहीं मिलते। अक्सर हलमें एक तरफ तगड़ा आदमी और दूसरी तरफ गधा जुता हुआ देखा जाता है। एक जगह किसी मुसाफिरने एक किसानके दो लड़कों और एक लड़कीको हलमें जुता हुआ देखा था। ये तीनों भाई-बहिन बड़ी मुश्किलसे हल खींच रहे थे और उनके शरीरमेंसे पसीना बह रहा था। जब पशु ही न मिलें तो बेचारा किसान क्या करे ?

किसानोंके औजार भी अभीतक पुराने ही ढँगके हैं। लोहेके हल या अन्य भाप या तेलसे चलनेवाले खेतीके उपयोगी यंत्र भी चीनमें बहुत नहीं हैं। यहाँकी तरह चीनमें भी पिताकी मालिकीके खेत और जमीनें सब लड़कोंमें बँट जानेका रिवाज होनेसे खेतोंके छोटे छोटे टुकड़े हो गये हैं और इसलिए वहाँ यन्त्रोंका उपयोग करना कठिन हो गया है।

ऐसी कठिन परिस्थितिमें भी चीनी किसान काँप और दूसरे खादोंकी मददसे अपनी उपजाऊ जमीनमेंसे सालमें तीन फसलें काटता है। तीन-चार हजार मीलका समुद्र-तट होनेके कारण चीनके भिन्न भिन्न भागोंका जलवायु भिन्न भिन्न प्रकारका है और फसलें भी तरह तरहकी होती हैं। दक्षिणी भाग उष्ण कटिबंधमें होनेसे वहाँ कपास, तमाखू और चावल ज्यादा होता है। उत्तरमें गेहूँ, मक्का और द्विदल अन्न (=दालें) होते हैं। यांग्सीक्यांगकी घाटीमें शहतूतके लान्छों पेड़ उगाए जाते हैं। इन पेड़ोंके पत्तोंको रेशमके कीड़े खाते हैं। रेशमके कीड़े पालकर उनसे रेशम तयार करना चीनका मुख्य व्यवसाय है। अफीमकी खेती भी चीनमें बहुत होती है।

## चाय और वाँस

चाय चीन देशकी मुख्य उपज है। वहाँसे हरसाल लाखों पौंड चाय विदे-

शोंको जाती है। इसके अलावा वहाँ भी चायकी बहुत खप है। योंगसीक्योंगके दक्षिणमें चायके बगीचे हैं। चीनी लोग सालमें तीन बार चायकी पत्तियाँ तोड़ते हैं। पहले पहल वसंत ऋतुमें जो पत्तियाँ तोड़ी जाती हैं वे बहुत कोमल होती हैं, इसलिए उनकी कीमत ज्यादाह मिलती है। पत्तियोंको तोड़कर उन्हें धूपमें सुखाया जाता है। इसके बाद धीमी धीमी आँचपर सेंक कर फिर दुबारा धूपमें डाला जाता है। यदि ऐसा न किया जाय तो हरी रसवाली पत्तियाँ सड़कर विगड़ जायँ। चीनी किसान पत्तियोंके सूख जानेपर उन्हें बड़े बड़े सन्दूकोंमें बन्द कर देते हैं और नदियोंसे नावों द्वारा समुद्रके बन्दरगाहोंको भेज देते हैं।

किरगिज लोगोंके वर्णनमें चायकी ईंटोंका उल्लेख किया किया है। वे ईंटें चीनके कारखानोंमें ही तैयार होती हैं। पहले चायके पत्तोंको पीस कर उनका आटा तैयार करते हैं, फिर भाप देकर उसे नरम बनाते हैं और अन्तमें ईंटोंके आकारके साँचोंमें ढालकर जोरसे दबाते हैं। इस प्रकार ईंटें तैयार होती हैं। बेचनेके लिए इन ईंटोंको कैंटोंपर लाद कर पश्चिमके रेगिस्तानकी ओर भेजा जाता है। तिब्बतमें तो इन ईंटोंका इतना महत्त्व है कि वहाँ इनका सिक्केके तौरपर उपयोग होता है।

चीनमें कमाईका दूसरा बड़ा साधन बाँस है। वहाँ चालीस-पचास तरहके बाँस होते हैं और वे चालीससे लेकर अस्सी फुटतक लम्बे होते हैं। बाँस बहुत ही उपयोगी वस्तु है। चीनी किसानोंके घरोंकी छतें बाँसकी ही होती हैं। बहुतसे घरोंकी दीवारें भी बाँसकी होती हैं। मोरियोंके नल भी बाँसके और घरोंकी कुर्सी-मेजें भी बाँसकी। जिन टोकरियोंका वे घड़ों और डोलोंकी जगह उपयोग करते हैं वे भी बाँसकी होती हैं। कटोरियाँ, प्याले, पीकदानियाँ, रकावियाँ वगैरह भी बाँसकी बनाई जाती हैं। सोनेके लिए चटाइयाँ, छत्रोंकी छंड़ियाँ, कन्दील, पंखे वगैरह भी बाँसके। धूप और वर्षांमें बाँसकी ही टोपियाँ और बाँसके ही रेन-कोट। रातको सिरहाने रखनेके लिए तटिए भी बाँसके ही। बंधियाँ बाँसकी, छड़ियाँ बाँसकी और फुटस्टल भी बाँसके। बाँसका बारीक धाटा बनाकर और उसे अच्छी तरह उवालकर कागज बनाया जाता है। कलमें और दावातें भी बाँसकी होती हैं। बाँसकी नरम कोपियोंका अनेक दवा-इयोंमें उपयोग होता है। संक्षेपसे चीनमें बाँसका क्या क्या बनता है, यह

कहनेके बदले बाँसका क्या क्या नहीं बनता यह कहना आसान है। कहना चाहिए कि बाँस चीनी लोगोंकी कामधेनु है।

### पालोंका जंगल

चीनमें आने-जानेके बहुत साधन हैं। आजकल रेलगाड़ी भी हो गई है पर इससे पहले नदियों और नहरोंमें जहाजों और नौकाओं द्वारा मुसाफिरी करने और माल ढोनेकी पद्धति थी और वह अब भी है।

चीनमें सर्वत्र नदियों और नहरोंका जाल बिछा हुआ है। कई जगह तो उनकी छोटी छोटी नालियाँ घर घर तक पहुँचाई गई हैं। इन नदियों और नहरोंमें जहाजों और नावोंकी बड़ी भीड़ रहती है। यांगसीक्यांग नदीमें तो महासागरके बड़े बड़े जहाज मुहानेसे दूर देशके बिल्कुल अन्दरके भागमें हजारों मीलतक चले आते हैं। दूसरी नदियोंमें भी असंख्य आकार-प्रकारके जहाज और नौकाएँ मनुष्यों और मालको रात-दिन ढोती रहती हैं। कहते हैं कि चीनमें जितनी नौकाएँ हैं उतनी सारी दुनियाके देशोंकी मिलकर भी न होंगी !

चीनके सारे शहर नदियोंके किनारोंपर ही बसे हैं। हरेक शहरके पास इतनी अधिक नौकाएँ होती हैं कि दूरसे पालोंका जंगल-सा प्रतीत होता है। देशके भिन्न भिन्न भागोंमें भिन्न भिन्न तरहकी नौकाएँ दिखाई देती हैं। हरेक नौकापर दो रंगीन आँखें लगी होती हैं। आँखोंके बिना नौका देखे कैसे, और चले भी कैसे ? चीनी लोगोंका यह वहम बड़ा विचित्र-सा लगता है। कहते हैं कि चीनमें जब पहले पहल रेलगाड़ी शुरू हुई तब चीनी लोग इंजिनके आगे भी दो आँखें लगानेका हठ ले बैठे थे।

नावमें मुसाफिरी करते समय रास्तेमें भिखारियोंकी नावें दिखाई देती हैं। जब चीनमें नदियाँ ही राजमार्ग हैं, तब उनपर भीख माँगनेके लिए भिखारी क्यों न आवें ? ये भिखारी अपनी नावोंमें बैठकर भीख माँगते फिरते हैं।

चीनमें लाखों आदमी नदीमें नावोंपर घर बनाकर अपने बाल-बच्चोंके साथ रहते हैं। केवल पर्ल नामकी नदीमें ही तीस लाख आदमी रहते हैं। वच्चे हमेशा नावमें ही खेलते-कूदते हैं। खेलते खेलते वे नदीमें गिरकर हूब हू

जाएँ, इसके लिए उनकी पीठपर छोटा-सा डब्बा बँधा रहता है। लड़के नदीमें गिर जानेपर चिल्लाते हैं और तब कोई भी आकर उन्हें पानीसे बाहर निकाल लेता है।


### पेकिंगकी समृद्धि

अब हम चीनकी राजधानी पेकिंगको चलें और देखें कि वहाँके लोग किस तरह रहते हैं। पेकिंग शहरके चारों ओर एक बड़ी भारी शहरपनाह या परकोटा है। यह परकोटा साठ फुट चौड़ा है जिससे उसपर एक साथ चार त्रैलगाड़ियाँ आसानीसे जा सकती हैं और ऊँचा भी एक चार-मंजिले घर जितना है। परकोटेमें जगह जगह ऊँचे बुरुज हैं और उनके सोलह दरवाजे हैं। चीनमें इस तरहके मजबूत परकोटोंवाले लगभग एक हजार शहर हैं।

चलो, अब हम शहरके दरवाजेसे अंदर चलें। देखो न, ये घर कैसे विचित्र हैं! सब एक-मंजिले हैं। दो-मंजिले घर कहीं दिखाई ही नहीं देते। सभी घर भूरे रंगकी ईंटोंके बने हुए होते हैं और उनपर काले रंगकी खपरैल है। रास्तेमें बड़ी भीड़ है। वे देखो, भयंकर तातार लोग वालोंवाले दो कोहानवाले ऊँटोंपर बैठे चायकी ईंटें लादे हुए उत्तरकी ओर मंगोलियाको जा रहे हैं और उन व्यापारियोंको देखो, जो गधोंपर बैठकर अपनी अपनी दूकानोंकी ओर जा रहे हैं। अमीर लोग रंग-विरंगे कपड़े पहिने खचर-गाड़ियोंपर लदे हैं और कोई कोई घोड़ोंपर भी सवार हैं।

### छोटे पाँव और लम्बे नाखून

उन स्त्रियोंको देखो, छोटे बच्चोंकी तरह नौकरोंकी पीठपर बैठकर कहाँ जा रही हैं? वे पैदल क्यों नहीं चलतीं? उन्हेंनि जन्मसे ही अपने पाँव दबाकर नीचकर और खोड़ेमें डालकर इतने छोटे कर डाले हैं कि वे गीबी चल ही नहीं सकतीं। बहूतोंको तो चलना ही नहीं आता। दसो उभर कुछ पियीं एकड़ी टेक टेककर किसी तरह टेढ़ी-सीधी चल रही हैं। तीन वर्षकी उम्रसे ही उनके पाँवकी चार उँगलियाँ एड़ीकी ओर नीचकर पड़ीसे कसकर बाँध दी जाती हैं और नहानेके वक्तके मिसाब और



चीनी स्त्रीका बँधा हुआ पाँव नाखून देखे ? अरे वाप रे ! ये नख हैं या नखेश्वर ! चीनके अमीरोंमें नाखून बढ़ानेका एक फैशन ही है । उनके नाखून



लम्बे नाखूनोंका फैशन

एकसे छः इंच तकके होते हैं । बहुत-सी स्त्रियाँ नाखून टूट न जायें इसलिए उनको चाँदीसे मढ़वा लेती हैं । गरीब नाखून नहीं बढ़ाते, क्योंकि उन्हें अपने पेटके लिए काम करना पड़ता है ।

और ये ठेलागाड़ियाँ किस लिए हैं ? केवल यहीं नहीं, चीनमें सभी जगह ये दिखाई देती हैं । इस गाड़ीके बच्चों-बीच पहिया होता है और उसके दोनों तरफ बैठनेकी या सामान रखनेकी जगह होती है । पीछेसे गाड़ीवाला उसे आगे धकेलता है । देखो, सामनेसे पाँ-पाँ करती हुई मोटर आ रही है और देखो, इन ठेलागाड़ियों, खचरगाड़ियों और उँटोंको पीछे छोड़कर आगे निकल जाती हैं । यह दुनिया ऐसी ही है ।

सड़कपर कितने प्रकारके लोग दिखाई देते हैं । भेड़ोंकी रालके कोट और टोपियाँ पहने हुए उन तार्तारियोंको देखो । पीला चोगा पहने और सिर मुँकाने उस तिब्बती भिक्षुको देखो । उस स्त्रीका पीला रेशमी पाजामा और रेशमी

कभी वे खोली नहीं जाती । मरते दम तक वेचारी अपने पाँवोंको नहीं खोलती । शुद्ध शुद्धमें इन स्त्रियोंको इससे बहुत कष्ट होता है, परन्तु फैशनके लिए वे सब दुःख चुपचाप सहन कर लेती हैं । उनके पाँव साधारण तौरपर मुट्टी जितने ही होते हैं । देखो, उधर कोई अमीर आदमी पालकीमें बैठा जा रहा है । पालकीके डंडे कंधोंपर रखे उसके नौकर जल्दी जल्दी चल रहे हैं । पर उसके हाथके

एकसे छः इंच तकके होते हैं । बहुत-सी स्त्रियाँ नाखून टूट न जायें इसलिए उनको चाँदीसे मढ़वा लेती हैं । गरीब नाखून नहीं बढ़ाते, क्योंकि उन्हें अपने पेटके लिए काम करना पड़ता है ।



जूतियाँ देखो। रास्तेपर जगह जगह विजलीकी बत्तियाँ हैं। इन्हीं स्थानोंपर पहले रंग-विरंगे कागजके कन्दील टँगे रहते थे।

### बाजारोंकी परंपरा

चलो, अब हम बाजार देखें। यहाँ भी हरेक तरहकी चीजोंके अलग अलग बाजार हैं। पुस्तकोंका बाजार, टोपियोंका बाजार, जूतोंका बाजार, चीनी-मिष्टीके बर्तनोंका बाजार, कोयले और लकड़ियोंका बाजार, तालोंका बाजार, आदि। आगे एक विचित्र बाजार है जहाँ केवल मुर्दोंको गाड़नेके सन्दूक ही बेचे जाते हैं। चीनके आदमी मरनेके बहुत साल पहले ही अपने शवको दफनानेके लिए सन्दूक मोल ले रखते हैं और उसे अपने मित्रोंको बड़े उत्साहसे दिखाते हैं। लड़के अपने माँ-बापको भी शवके उपयोगके ये सन्दूक बड़े प्रेमसे भेंट करते हैं। उसके बाद वह पक्षियोंका बाजार देखो। चीनी लोगोंको कबूतर और छोटे छोटे पक्षी पालनेका बड़ा शौक होता है। राह चलनेवाले लोगोंके हाथकी छड़ीपर एकाध पक्षी तो बैठा ही रहता है। उसका एक पाँव रस्तीसे बँधा रहता है जिससे वह थोड़ा ऊपर उड़कर फिर लकड़ीपर आ बैठता है।


### परकोटेके अंदर परकोटा

तुम्हें वह मटन-मार्केट देखना है? वहाँ ऊँट, सूअर, बकरे, मुर्गे, बत्तक आदिका मांस मिलता है। बहुतसे मंडोंकी पूँछें इतनी मोटी होती हैं कि वे उन्हें उठा भी नहीं सकते। इन पूँछोंका मांस बहुत स्वादिष्ट माना जाता है। और देखो, वह मछली-बाजार है। वहाँ लगभग एक हजार तरहकी मछलियाँ बिकती हैं।

चलो, अब हम दूसरी ओर चलें। अरे यह फिर दूसरा परकोटा क्या? परकोटा तो शहरके चारों ओर होता है तब यह दूसरा परकोटा काहेका? वान यह है कि पेकिंग एकके अंदर एक ऐसे तीन शहर मिलकर बना हैं और उन हरेक शहरके चारों ओर एक एक परकोटा है। हमने जो बाजार अभी देखा वे चीनी शहरके थे। इस दूसरे परकोटेमें तातार शहर है। तातार प्रायिके लोगोंने उत्तरकी ओरसे आक्रमण करके बहुत समय पहले पेकिंगपर अधिकार कर लिया

था और वे इस भागमें बस गये थे। चीनमें तातारि वादशाहोंका राज्य बहुत समय तक रहा। इस तातारि शहरके अन्दर तीसरा परकोटा है और उसके अन्दरका शहर वादशाही शहर कहलाता है। इस शहरके राजमहलोंमें चीनी वादशाह अपने हजारों नौकर-चाकरोंके साथ रहा करते थे। वादशाहके प्रति लोगोंके हृदयमें बड़ा आदर-भाव था। लोग उन्हें देवताओंके पुत्र कहते थे। वादशाहके सामने हमेशा घुटने टेककर खड़े रहनेकी पद्धति थी। वादशाह यदि छोटा लड़का भी हो तो भी उसके शिक्षकको घुटनेके बल खड़े रहकर पढ़ाना पड़ता था।

पर अब यह हालत नहीं रही है। आज चीन जाग चुका है और उसने अपने वादशाहको गद्दीपरसे उतार कर प्रजातंत्र राज्यकी स्थापना कर दी है। पहले जिस वादशाही नगरीमें जानेकी किसीकी हिम्मत न होती थी वहाँ आज सरकारी आफिस हैं। तो चलो, अब हम वादशाही शहरमें चलें। वह देखो, बीचमें एक सरोवर है और उसके दोनों तरफ महल हैं। महलोंकी सुनहरी खपरैल सूर्यके प्रकाशमें कैसी चमक रही है! इन महलोंमें राज्यके भिन्न भिन्न



चीनकी प्रसिद्ध दीवार

महकमोंके आफिस हैं। यह देखो, अंग्रेजी पोशाकमें सजा हुआ कोई बड़ा चीनी अफसर मोटरमेंसे उतरा। चीनके हजारों आदमी अमेरिका जाकर शिक्षा ले आये हैं और वे ही अब राज्यके बड़े बड़े ओहदोंपर काम करते हैं।

### दुनियाका एक आश्चर्य

हमने चीनकी राजधानी देखी। पेंकिंग शहरके चारों ओरका परकोटा देखकर हमें चीनी लोगोंकी कुशलतापर आश्चर्य हुआ, पर इससे भी अधिक आश्चर्यजनक एक परकोटा चीनमें है और वह किसी एक शहरके चारों ओर नहीं बल्कि चीनकी सारी उत्तरी सरहदको घेरे हुए है। बहुत समय पहले जंगली और क्रूर तर्तार उत्तरको ओरसे चीनपर चढ़ाईयाँ किया करते थे। तब उनसे बचनेके लिए समुद्रसे लेकर पश्चिमके रेगिस्तान तक यह पन्द्रह सौ मील लम्बी दीवार खड़ी की गई थी। यह दीवार तीस फुट ऊँची और पचास फुट चौड़ी है। दीवारके दोनों वाजू मजबूत और बड़ी बड़ी ईंटोंके बने हुए हैं और बीचका भाग मिट्टी और पत्थरसे भरा गया है। यह पन्द्रह सौ मील लम्बी मजबूत दीवार केवल सपाट मैदानपर ही नहीं परन्तु ऊँची ऊँची पर्वत श्रेणियोंपर भी चिनी गई है। कई जगह तो यह पहाड़ोंकी ऊँची और सकरी चोटियोंपरसे ले जाई गई है। उनमेंसे एक चोटी तो पाँच हजार फुट ऊँची है। साल्म नहीं ऐसी कठिन और ऊँची जगहोंपर पत्थर और ईंटें वगैरह कैसे ले गये होंगे और वहाँ चिनाई कैसे की गई होगी। कहते हैं कि वकारियोंके गलेमें ईंटें बाँध बाँधकर उन्हें ऊपर चढ़ाया जाता था। मिस्रके पिरामिडोंकी तरह यह दीवार भी एक महान् आश्चर्यजनक वस्तु है। कहते हैं कि इस दीवारको बनानेके लिए लाखों मजदूर कामपर लगाये गये थे। और जब यह बाँधी जा रही थी तब इसको और मजदूरोंकी तातारोंके आक्रमणसे बचानेके लिए तीस लाख सिपाही तैनात किये गये थे। यह महान् कार्य केवल दस वर्षमें ही पूरी हो गया था। दीवार खूब चौड़ी है और एक बड़ी मोटरगाड़ी उसपरसे आसानीसे जा सकती है। दीवारपर जगह जगह दो दो या तीन तीन मंजिलके बुर्ज हैं और उनमें शत्रुओंपर नजर रखने और बन्दूक चलानेके लिए छेद हैं।

### उद्योगी प्रजा

हमने चीनकी एक बड़ी भारी अजब चीज देख ली। अब हम उनके

भिन्न भिन्न प्रकारके उद्योग-धंधों और कला-कौशलका निरीक्षण करेंगे। चीनी लोग बड़े उद्योगी हैं। सूर्योदयसे लेकर राततक उनके काम चलते ही रहते हैं। चीनके हरेक घरको एक कारखाना ही समझना चाहिए। अपने घरोंमें ये लोग कपड़ा बुनना, छतरी पंखे बनाना, कागज बनाना, कुरसी, मेज, और मिट्टीके वर्तन बनाना, तँबि-पीतलके वर्तन बनाना आदि अनेक काम दिन-भर आधुनिक यंत्रोंकी मददके बिना ही करते रहते हैं। इतनी विशाल जन-संख्या होनेपर भी चीनको विदेशोंसे एक भी चीज मोल नहीं लेनी पड़ती। इसीसे हम उनकी उद्योगशीलताका अनुमान कर सकते हैं।

पुराने घरेलू धंधोंकी जगह हालमें चीनमें सूती और रेशमी कपड़ोंकी बड़ी भिल्लें खड़ी हो गई हैं। इसी तरह लोहेके भी कारखाने खुल गये हैं। यांगसी-क्यांगके किनारे हन्यांगमें लोहे और फौलादका एक बड़ा भारी कारखाना है जिसमें पच्चीस हजार आदमी काम करते हैं। इस कारखानेमें तैयार की गई रेलकी पटरियाँ सारे चीनकी रेलोंमें काम आती हैं। पत्थरका कोयला और लोहा आजकल सभ्य देशोंमें संपत्तिका मुख्य साधन समझा जाता है। इसी साधनके कारण अमेरिका, इंग्लैण्ड वगैरह देश इतने संपन्न हो गये हैं। चीनमें लोहे और कोयलेकी खानोंकी कमी नहीं, इसलिए आगे चलकर यह देश भी सम्पन्न और बलवान् हो जायगा, इसमें शंका नहीं।

चीनकी विशेष प्रसिद्धि रेशमी कपड़ों और चीनी-मिट्टीके वर्तनोंके कारण है। कुछ समय पहलेतक चीन ही सारी दुनियाको रेशमी कपड़े देता था। संस्कृत-भाषामें रेशमको 'चीनांशुक' कहते हैं जिसका अर्थ होता है 'चीनका कपड़ा'। इतना ही नहीं, कई जगह 'चीन' शब्दका ही अर्थ रेशमी वस्त्र किया गया है।

### रेशमके कीड़ोंकी जीवन-कथा

रेशम कपासकी तरह पौधेमें नहीं लगता। वह एक प्रकारके छोटे छोटे कीड़ोंसे तैयार होता है। रेशमके कीड़ोंके छोटे छोटे राईके आकारके और रास्तके रंगके अंडे होते हैं। ये अंडे शुरूमें एक ठंडे कमरेमें रखे जाते हैं। जब अंडे फूटकर कीड़ोंके बाहर निकलनेका समय होता है तब उन्हें गर्म कमरेमें बढाकर

फैला देते हैं। इस कमरेकी गर्मी अमुक तापांशतक रहनी चाहिए। पर इसके लिए चीनी लोग थर्मामीटरका (=ताप-मापक यंत्रका) उपयोग नहीं करते। एक आदमी कपड़े उतारकर नंगा होकर कमरेमें चला जाता है और शरीरको लगनेवाली गर्मीपरसे निश्चित कर लेता है कि वहाँका तापमान कितना है। यदि गर्मी कम होती है तो आग जलाकर उसे बढ़ा दिया जाता है। हरेक कीड़ेमेंसे वाल जैसा एक पतला कीड़ा बाहर निकलता है जो बहुत ही भूखा होता है। वह सहतूतके पेड़के कोमल कोमल पत्तोंको खाता है और तेजीसे बढ़ता हुआ बत्तीस दिनमें छोटी उँगलीके बराबर मोटा और दो इंच लम्बा हो जाता है। इस अरसेमें वह चार-पाँच बार नींद लेता है और उस समय अपने शरीरपरकी केंचुली उतार देता है। पूर्ण विकास हो चुकनेपर यह कीड़ा खाना बन्द कर देता है और मुँह ऊँचा करके धर-धर आवाज करता हुआ फिरने लगता है। इस समय इसके मुँहके वारीक छिद्रोंमेंसे एक तरहका चिकना पदार्थ निकलता है, जो हवा लगनेसे गाढ़ा हो जाता है। यही हमारा रेशम है। कीड़ा धर-धर घूमता हुआ रेशमके उन बहुत ही वारीक तन्तुओंसे अपना शरीर ढक लेता है और इस तरह उन तन्तुओंसे तैयार हुए कोमल घरमें सो जाता है। तीन सप्ताहकी कुम्भकर्णी नींद ले चुकनेके बाद वह तितलीके रूपमें बाहर आता है। इनमेंकी सादा तितलियाँ एक वारमें चार सौ पाँच सौ अंडे देती हैं और फिर मर जाती हैं। फिर अंडोंमेंसे कीड़े निकलते हैं। वे तन्तुओंके घर बनाते हैं और उनमें सो जाते हैं। इस प्रकार यह चक्र चलता रहता है।

चीनी लोग इन तन्तुओंके घरों अथवा कोशोंको गरम पानीमें मिगोते हैं और रेशोंको अलग करते हैं। फिर बहुतसे रेशोंको इकट्ठा करके रेशमके धागे तैयार करते हैं। इन्हीं धागोंसे कपड़ा तैयार होता है। चीनके रेशमके कीड़ोंकी खुराकके लिए सहतूतके पेड़ोंकी खेती की जाती है। चीनकी महारानियाँ भी दूसरी छिरियोंके सामने आदर्श रखनेके लिए रेशमके कीड़े पालती थीं और बड़े चावसे उन्हें सहतूतके पत्ते खिलाती थीं। पहले तो हाथके करघोंपर ही कपड़ा तैयार होता था पर अब रेशमी कपड़ोंकी मिलें भी खुल गई हैं और उनमें यंत्रोंद्वारा कपड़ा तैयार होता है।

## चीनी-मिट्टीके बतनोंकी कला

चीनका दूसरा मुख्य व्यवसाय चीनी-मिट्टीके वर्तन हैं। चीनको 'अंग्रेजीमें 'चाइना' कहते हैं। चीनी-मिट्टीके वर्तन यूरोपमें इतने अधिक प्रसिद्ध हैं कि उनका नाम ही 'चायना' पड़ गया है। यद्यपि अब यूरोपमें भी बहुत जगह चीनी-मिट्टीके सुन्दर नक्काशीवाले वर्तन तैयार होते हैं, तो भी कहते उन्हें 'चाइना' ही हैं। वर्तन बनानेकी मिट्टी बहुत बारीक और सफेद रंगकी होती है। पहले मिट्टीमेंसे रेत और कंकर निकाल दिये जाते हैं, फिर उसमें पानी डालकर उसे भैंसों और आदमियोंसे खूब गुँधवाकर मुलायम बनाया जाता है। इसके बाद कुम्हार उसे अपने चाकपर चढ़ाकर तरह तरहके वर्तन बनाता है। ये वर्तन धूपमें सुखाकर लकड़ीकी भट्टीमें डाले जाते हैं। भट्टी तीन दिन तक दहकती रहती है और फिर बुझा दी जाती है। भट्टी बुझ जानेके बाद भी ठंडी हवासे वर्तन फूट न जायें इसलिए वे उसीमें चौबीस घंटे तक रहने दिये जाते हैं। इस प्रकार अच्छी तरह पके हुए वर्तन चित्रकारके हाथमें दिये जाते हैं। एक वर्तनपर चित्र खींचनेके लिए दस-बारह चितेरोंकी जरूरत पड़ती है। एक चित्रकार पेड़का चित्र खींचता है, दूसरा पक्षी बनाता है और तीसरा फूल बनाता है। इस प्रकार भिन्न भिन्न चित्र बनते हैं। चित्रकारी हो जानेके बाद, फिर एक बार ये वर्तन भट्टीमें डाल दिये जाते हैं और पकाये जाते हैं। इस तरह इन वर्तनोंका रंग और इनकी चमक बहुत सुन्दर हो जाती है। चीनके पुराने वर्तन यूरोपमें अब भी बड़ी कीमतपर विकते हैं। एक प्याला अथवा एक सुराही आसानीसे आठ-दस हजार रुपयेमें विक जाती है।

## मांसाहारी चीनी

साधारण तौरपर चीनी लोग ठिंगने कदके और पीले रंगके होते हैं। उनके शरीरपर बहुत बाल नहीं होते। उनकी नुँहें चूहेकी पूँछ जैसी होती हैं। सिरकी चोटीको वे अपने यहाँके मद्रासियोंकी तरह गुँधकर पीठपर लटका रखते हैं। इन लोगोंकी गालकी हड्डियाँ ऊपरको उभरी हुई होती हैं और आँखें छोटी तथा बादामके आकारकी तिरछी।

चीनियोंका मुख्य भोजन तो चावल है, परन्तु, वे चाहे जिस प्राणीका मांस खानेके लिए मशहूर हैं। बकरा, भेड़, मुर्गी, ऊँट, वगैरह तो खाते ही हैं, चूहे बिल्ली तक हड़प जाते हैं। घरमें चूहे बहुत हों तो बिल्लीके बदले एक-दो चीनियोंको घरमें छोड़ देनेसे काम चल सकता है। चीनके गाँवोंके बाजारोंमें बाँसोंके ऊपर मरे हुए चूहे और मरी हुई बिल्लियाँ लटकती रहती हैं। वहाँ काले कुत्तेके मांसके ग्राहक बहुत होते हैं। वहाँके भोजन-गृहोंमें ग्राहकोंको विश्वास दिलानेके लिए कि यह काले कुत्तेका ही मांस है, पकाते समय उसके ऊपरके चमड़ेका काले वालोंवाला एक टुकड़ा रहने दिया जाता है। सूअरके मांसके तो ये बहुत ही शौकीन होते हैं। दक्षिणी चीनमें एक जातिके सूअरको शकरकन्द खिलाकर पाला जाता है। इस एकादशी करनेवाले सूअरका मांस बहुत कीमती होता है। चीनकी नदियोंमें सैकड़ों तरहकी मछलियाँ होती हैं; वे सभी इन चीनियोंके पेटोंमें चली जाती हैं।

चीनी लोग भोजन करनेसे पहले एक गीले हमालसे हाथ मुँह पोंछ लेते हैं। खानेके लिए छोटे छोटे चीनी-मिष्टीके वर्तन होते हैं। वे भोजनके आरंभमें और भोजनके बाद दो बार चाय पीते हैं। उनको भोजन हमेशा गरम चाहिए। वे चाय और पानी गरम ही पीते हैं। थालीमें चावल परोसकर उसमें वे गरम पानी डालते हैं। कहीं कहीं सड़कोंपर गरम पानी बेचनेवाले दिखाई देते हैं और कई जगह उनकी दूकानें भी होती हैं। लोग अन्नका जरा भी अंश व्यर्थ नहीं जाने देते। जूठन और चायका छूँछ भी व्यर्थ नहीं जाता। शाकका पानी वे सूअरके लिए रख छोड़ते हैं। हमारे देशके कोंकण और गोवा प्रान्तमें भातका मॉड़ और चावलोंका धोवन इसी तरह पशुओंके काम आता है।

### रेशमी कपड़े

गरीब लोग सूती कपड़ेका ओछा कुरता और नीले रंगका चौड़ा इजार पहनते हैं। रेशमकी पैदायश अधिक होती है, इसलिए मध्यम स्थितिके लोग भी रेशमी कपड़े पहनते हैं। पुरुषोंके कपड़ोंपर सुन्दर कशीदा काड़ा होता है। वे साटनकी टोपी लगाते हैं। अमीर लोग अपनी टोपियोंमें पंख खोंसते हैं और गलेमें

खणियोंकी माला पहनते हैं। पुरुषोंके मोजे घुटनों तक होते हैं पर स्त्रियोंके छोटे



एक चीनी कुटुम्ब

होते हैं। चीनी स्त्रियाँ मुँहपर रंग लगाती हैं और पुरुषोंकी ही तरह पोला परन्तु गहरे रंगका इजार पहनती हैं। वे घुटनोंतक हरे और सिंदूरी रंगके रेशमी कोट पहनती हैं और पावोंमें रेशमकी छोटी छोटी जूतियाँ। उत्सवोंके समय चीनी लोग पाँवों तकका लम्बा चोगा पहनते हैं। उनके जूते कपड़ेके होते हैं और उनके ऊपर सफेद पालिश की हुई होती है। बच्चोंके कपड़े प्रौढ़ आदमियों जैसे ही होते हैं। आजकल अँग्रेजी ढंगके कपड़े भी पहने जाने लगे हैं।

ये लोग बोलचालमें बहुत नम्र होते हैं। वात-चित्तमें अपनेको हीन और जिससे बात होती हो उसे बड़ा बतलाना इनका शिष्टाचार है। उदाहरणार्थ —

पहला—आपका महल तो बड़ा सुन्दर है !

दूसरा—जी, मेरी यह टूटी फूटी झोंपड़ी है !

पहला—आपका लड़का तो बड़ा गुणवान् है।

दूसरा—जी नहीं, मेरा यह लड़का किसी कामका नहीं है। इत्यादि।

हमारे देशमें भी लखनऊ-दिल्ली तरफ लगभग इसी तरहका शिष्टाचार है।

### चीनियोंके शौक

चीनियोंमें पतंग उड़ानेका बड़ा शौक है, यहाँ तक कि बड़ी उम्रके लोग भी पतंग उड़ाया करते हैं। ये पतंगें अनेक आकारोंकी होती हैं। मुर्गे लड़ानेका भी इन्हें बहुत शौक होता है। सिवाय इसके इनके मनोरंजनकी एक और



चीज भी है। झींगुरोंकी लड़ाई। वे रास्तोंमें बैठकर बर्तनोंमें इन कीड़ोंको रख कर लड़ाते हैं। तेज लड़नेवाले झींगुर अधिक मूल्यमें विकते हैं।

चीनमें नाटक दिनको होते हैं और लोगोंको टिकटोंके साथ तरबूज भी दिये जाते हैं। शौकीन दर्शक तरबूज खाते खाते नाटक देखते हैं। हमारे यहाँ भी कई सिनेमा और नाटक-घरोंमें टिकटोंके साथ सिगरेट दिये जानेके उदाहरण हैं।

चीनी लोग बच्चोंके लिए पालनेका उपयोग नहीं करते। वे माताओं अथवा नौकरोंकी पीठपर झोलीमें रहते हैं। जब बच्चे चलने लगते हैं तब उन्हें कपड़ेके जूते दिये जाते हैं जिनपर विल्लीका मुँह बना होता है। उद्देश्य यह कि बच्चोंको विल्लीकी तरह बिना गिरे चलना चाहिए।

### चीनी भाषा और लिपि

#### 救得者信


求他賜他上  
 生的給的帝  
 不他獨愛  
 至例坐世  
 滅叫子人  
 亡凡非甚  
 反信耶至  
 有服隊將

चीनकी चित्रलिपि

होता उसी तरह चीनी लिपिमें भी एक शब्दका निशान दूसरे शब्दके निशान

चीनी लिपि विचित्र तरहकी है। हमारे यहाँ तो कुछ निश्चित मूलाक्षर हैं। हम उन अक्षरोंके शब्द बनाकर लिख लेते हैं। हमें अपनी भाषाके असंख्य शब्द लिखनेके लिए उक्त थोड़ेसे मूलाक्षर सीख लेना ही काफी होता है और इसीसे हमारे छोटे बच्चेको भी एक वर्षमें थोड़ा-बहुत लिखना-पढ़ना आ जाता है। पर चीनमें इस तरह थोड़ेसे इने गिने मूलाक्षर नहीं हैं। वहाँ चित्रलिपि है, अर्थात् हरेक शब्दके अलग अलग निशान हैं। जिस प्रकार एक मनुष्यका चित्र दूसरे मनुष्यके चित्र जैसा नहीं

जैसा नहीं होता । इसीलिए चीनी भाषाके सभी शब्दोंका लिख-पढ़ सकना लगभग असंभव है । उसमें सब



मिलाकर चालीस हजार शब्द हैं और इतने ही उनके निशान या अक्षर हैं । वहाँके अच्छे पढ़े-लिखोंको भी लगभग हजार शब्द ही आते हैं । हम ऊपरसे शुरू करके नीचे तक लिखते जाते हैं । पर चीनी लोग नीचेसे लिखना शुरू करते हैं । हमारी पुस्तकका

चीनी विद्यार्थियोंकी पोषाक

जहाँ अन्तिम पृष्ठ होता है वहाँसे चीनी लोगोंका पहला पृष्ठ शुरू होता है । सभी कुछ उलटा होता है । हम उनके सब कुछको उलटा कहते हैं पर चीनी लोग हमारे ही सब कुछको उलटा कहते होंगे ।

### नई शिक्षा-पद्धति

चीनकी पुरानी पाठशालाओंमें लड़के गला फाड़ फाड़ कर पाठ याद करते हैं । लड़का जरा रुका कि उसपर नास्टरका वेत पड़ा । नियंथ लिखना और चीनकी पुरानी पुस्तकोंको कण्ठाग्र करना, यही पुराना पाठ्य-क्रम था । अब तो चीनकी शिक्षा-पद्धतिमें बहुत सुधार हो गया है । इतिहास, भूगोल, पदार्थ-विज्ञान आदि सभी विषय वहाँ सिखाये जाते हैं । कत्रायद और खेल भी स्कूलोंमें रक्खे गये हैं । पाठशालाके तमाम लड़कोंके कपड़े एक-से और फौजी ढँगके होते हैं और आजकल तो सैनिक शिक्षा भी हरेक स्कूलमें दी जाती है । हाईस्कूल, कालिज और विश्वविद्यालय जगह जगह खुल गये हैं और हजारों चीनी युवक यूरोप और अमेरिकाकी भिन्न भिन्न संस्थाओंमें पढ़ने जाते हैं ।

पहले स्कूलोंमें लड़कियों नहीं जाती थीं । पर अब कन्या-शालाएँ स्थापित हो गई हैं और लड़कियोंको गाना, सीना-पिरोना, चित्रलेखन, रोगियोंकी सेवा-शुभूषा, गृह-प्रबन्ध वगैरह विषय सिखाये जाने लगे हैं । अब स्कूल जानेवाली

लड़कियाँ अपना मुँह नहीं रँगती, पाँव नहीं बाँधती और रंग-विरंगे इजार और गहने भी नहीं पहनती। इतना ही नहीं, ये लड़कियाँ बिलकुल अँग्रेजी ढँगकी पोशाक पहनती हैं। अनेक चीनी युवतियाँ पढ़नेके लिए अमेरिका जाती हैं। चीनमें सैनिक स्कूल भी खुल गये हैं और उनमें बन्दूक चलाना और कवायद वगैरह सारी फौजी तालीम यूरोपियन या अमेरिकन शिक्षकोंकी देख-रेखमें दी जाती है।

चीनका भविष्य उसके भूतकालकी अपेक्षा अधिक उज्ज्वल है। आधुनिक पद्धतिसे सीखी हुई चीनकी सेवा दुनियाके लिए आगे चलकर बहुत भारी सिद्ध होगी। कुछ समयमें चीनकी लोहे और कोयलेकी खानोंके इर्द-गिर्द बड़े बड़े कारखानोंका जाल फैल जायगा और तब व्यापारमें भी चीनका मुकाबला करना दूसरे देशोंके लिए भारी पड़ेगा।

### अभ्यास

१. कुछ उदाहरण देकर सिद्ध करो कि चीनका भूतकाल बहुत उज्ज्वल था। चीनी लोगोंकी अपने भूतकालके प्रति वृत्ति कैसी थी और इसके कौन कौनसे अनिष्ट परिणाम हुए? चीनके भविष्यके विषयमें तुम्हारे क्या विचार हैं?
२. चीनमें पीले रंगको क्यों इतना महत्त्व दिया जाता है?
३. मिस्र और चीनकी खेतोंमें पानी देनेकी पद्धतियोंकी तुलना करो।
४. चीनमें कहीं कहीं खेतीके काममें मनुष्योंको भी हल्लोंमें जोता है, पर केनेडामें प्रायः पशुओंको भी नहीं जोता जाता। इन दोनों परिस्थितियोंके भौगोलिक कारण समझाओ।
५. 'वाँस चीनकी कामधेनु है' इस वाक्यकी यथार्थता समझाओ। हमारे यहाँ भी एक ऐसा ही उपयोगी पेड़ है, उसका वर्णन करो।
६. 'चीनकी समृद्धिका आधार वहाँकी नदियाँ हैं, यदि यह वाक्य सच्चा है, तो 'होआंगहो' नामक चीनकी नदीको 'चीनकी आफत' क्यों कहा जाता है?
७. यह कल्पना करके कि तुम पेकिंग गये हो, वहाँके लोगों, बाजारों और वहाँकी समृद्धिका वर्णन करते हुए एक पत्र अपने किसी भारतीय मित्रको लिखो।

- ८ चीनी स्त्रियोंके छोटे पैरों और लम्बे नाखूनोंपर एक टिप्पणी लिखो । हमारे देशकी स्त्रियोंमें भी इस प्रकारकी कोई बात हो तो लिखो ।
- ९ चीनकी प्रसिद्ध दीवार दुनियाका आश्चर्य क्यों समझी गई ? वह कब और किस लिए बनाई गई ? क्या आज भी उसकी पहलेकी-सी महत्ता है ?
- १० रेशमके कीड़ेकी आत्म-कथा लिखो । रेशमके कीड़ोंको पालनेमें चीनी स्त्रियोंका कितना हाथ है ? हिंदुस्तानमें भी कीड़ोंसे रेशम तैयार होता है । वह कहाँ बनता है, यह जानते हो तो लिखो । इसके अलावा क्या किसी दूसरी तरहसे भी रेशम बनता है ? और किन देशोंमें बनता है ?
- ११ चीनी लोगोंकी हमे गाकी खुराक क्या है ? वे हमेशा गरम चाय और गरम पानी पीते हैं, आरोग्यकी दृष्टिसे क्या तुम इसका कोई कारण बता सकते हो ?
- १२ चीनी भाषाकी संस्कृत या हिन्दी भाषाके साथ तुलना करो । वहाँकी लिपिको चित्र-लिपि क्यों कहते हैं ? क्या अति प्राचीन समयमें इस प्रकारकी कोई भाषा थी ? आजकल चीनी लोग अपनी मातृभाषाके अलावा दूसरी कौन-सी भाषा सीखते हैं और वह किस लिए ?
- १३ चाय बोनो, बनाने और उसके उपयोगके विषयमें संक्षिप्त टिप्पणी लिखो । भारतवर्षमें चायकी पैदायश कहाँ कहाँ है ? दूसरे स्थानोंमें चाय क्यों नहीं होती ?

## १० ऊँचे पठारपर रहनेवाले तिब्बती

तिब्बत चीनके ही दक्षिणकी ओरका एक भाग है पर तिब्बत और चीनमें जरा भी समानता नहीं है । चीन समुद्र नैदान है और तिब्बत समुद्रकी छतहसे दो-तीन मील ऊँचा पठार है । यह त्रिस्तोत्र पठार दक्षिणमें हिमालय और उत्तरमें चीनके ऊँचे पर्वतोंके बीचमें फैला हुआ है । दुनियामें आबादीवाला इतना ऊँचा पठार और कोई नहीं है और इसलिए तिब्बत दुनियाका छ्शर वा शिखर कहा जाता है ।

## विलकुल सूखा प्रदेश

तिब्बतका पठार बहुत ही ऊँचा-नीचा और वीरान है। उसका बहुत-सा भाग सहाराके रेगिस्तानकी तरह ऊसर है और कुछ भाग पहाड़ी है। घाटियोंमें थोड़ी-बहुत खेती होती है। समुद्रकी सतहसे बहुत ऊँचा होनेके कारण तिब्बत ठंडा है, पर ठंडा होनेपर भी सूखा है क्यों कि बंगालकी खाड़ीसे उत्तरकी ओर जो गीली मानसूनें बहती हैं, उन्हें रोककर हिमालय सारी नमी और वर्षा हिन्दुस्तानके वास्ते खींच लेता है। इसलिए ये हवाएँ जब तिब्बतमें पहुँचती हैं तब विलकुल शुष्क हो जाती हैं और इसी कारण पर्वत-शिखरोंके प्रायः बर्फसे ढके रहनेपर भी यह देश सहाराके रेगिस्तानकी तरह सूखा रहता है। गर्मियोंमें मैदान और दरें खब तपते हैं और सर्दियोंमें हवा इतनी सूखी होती है कि पैदले पत्ते सूखकर चूरा हो जाते हैं और लकड़ियाँ तड़क पड़ती हैं। भोजन सड़ न जाय, इसके लिए वहाँ नमकका उपयोग नहीं करना पड़ता। मांसको घरके बाहर रक्खा कि वह सूख जाता है और फिर सड़ता नहीं।

इस देशमें चीनकी तरहके मंगोलियन वंशके ताँबेकेसे रंगवाले, गालोंकी उभरी हुई हड्डियोंवाले साठ लाख लोग रहते हैं। तिब्बती लोगोंके दाढ़ी मूँछें ज्यादा नहीं होतीं और जो थोड़े-बहुत बाल मुँहपर उगते भी हैं उनको उखाड़ डालनेके लिए वे हमेशा हाथमें चिमटी रखते हैं।

## तिब्बतकी गौएँ : याक

तिब्बती लोगोंका मुख्य पेशा पशु-पालन और खेती है। पहाड़ोंकी घाटियोंमें जमीन आम तौरपर अच्छी होती है। वहाँ ये लोग खेती करते हैं। उनके देशमें सोना, नमक और सोहागेकी खानें हैं। इन खानोंमेंसे खोदकर वे उक्त चीजें निकालते हैं। इनके सिवाय तिब्बतमें बहुमूल्य वैदूर्य मणि भी पाया जाता है।

तिब्बती लोग भेंड़, चकरियाँ, गधे और याक पालते हैं, याक देखनेमें गौ



तिब्बतकी गाय : याक

गधे, बकरे और हरिण भी पाये जाते हैं। कस्तूरी-मृग भी वहाँ होते हैं। ये लोग पशु, सोना और सुहागा बेचते हैं और चायकी ईंटें और कपड़े चीनसे खरीदते हैं।

तिब्बती लोग भेड़की ऊनके लम्बे घुटनोंतकके अँगरखे पहनते हैं और कमरपर उनका पट्टा बाँधते हैं। सर्दियोंमें बकरोंकी खालके कपड़े पहनते हैं और खालका वालोंवाला हिस्ता अन्दरकी ओर रखते हैं। उन्हें लाल, बैंगनी और नीले आदि भेड़कीले रंग बहुत पसन्द हैं। स्त्रियाँ और पुरुष लाल और पीले रंगके घुटनों तकके ऊँचे जूते पहनते हैं। कुछ लोग कपड़ेकी टोपियाँ लगाते हैं जिनमें भेड़के बच्चोंके चमड़ेकी किनारी होती है। कुछ लोग अँग्रेजी ढँगकी टोपियाँ लगाते हैं जिनमें गलेके नीचे बाँधनेके बन्ध होते हैं।

### गहनोंका शौक

तिब्बती गहनोंके बड़े शौकीन होते हैं। पुरुषोंके बाए कानोंमें मोती और नीलमकी बालियाँ और स्त्रियोंके गलोंमें सोने, चाँदी और ताँबेके हार होते हैं। इनके कानोंकी बालियाँ इतनी बड़ी और भारी होती हैं कि कानोंका बोझ

कम करनेके लिए वालीमें एक धागा बाँधकर उसे वालोंमें खोंसना पड़ता है। तिब्बती स्त्रियोंके वालोंमें सोने, चाँदी और हीरेके अनेक गहने होते हैं।

बहुत-से तिब्बती याकके वालोंसे तैयार किये हुए तंबुओंमें रहते हैं। घर लकड़ी और पत्थरके होते हैं। घर यदि दो-मंजिले होते हैं तो नीचेका भाग पशुओंके बाँधनेके काममें लाया जाता है। उनके घरोंमें खिड़कियाँ नहीं होती।



तिब्बतके स्त्री-पुरुष

तिब्बती लोग गेहूँ, जौ, सेम और मटरको इकट्ठा पीस कर उसके आटेकी रोटी बनाते हैं। वे कच्चा मांस बड़े चावसे खाते हैं और उवाला हुआ मांस भी अधिक-कच्चा ही खाते हैं। सूअर, याक और ऊँटका मांस भी खाया जाता है। ठंडे प्रदेशोंके और लोगोंकी तरह वे चर्बी भी बहुत खाते हैं।

उनका रुचिकर भोजन

तो इंटोंकी चाय और मक्खनमें पानी डालकर बनाया हुआ एक पेय है। इस पेयमें वे लोग जौका आटा डालकर उसे मथानीसे खूब मथते हैं और फिर गाढ़ा होनेपर उसके लड्डू बनाकर खाते हैं। स्त्री-पुरुष सब तमाखू खाते हैं। पुरुष उसे पीते भी हैं। स्त्रियाँ और भिक्षुक तमाखूकी सुँघनी सुँघते हैं।

### प्रार्थना-चक्र

तिब्बती लोग बौद्ध हैं। उनके देशमें बौद्धधर्मके साधुओंका बड़ा उपद्रव है।

उन्हें लामा कहते हैं। तिब्बतमें हजारों लामा हैं। वहाँका राजा भी एक लामा ही है। लामाओंका समय बुद्धकी प्रार्थनामें बीतता है। प्रार्थनाके मंत्र रटते रटते मुँह दुखने लगता है, इसलिए लामाओंने पीतल और जस्तेकी छोटी बड़ी फिरकियाँ तैयार कर ली हैं। एक कागजके ऊपर प्रार्थनाका मंत्र लिख कर और उसे लपेट कर वे प्रार्थना-यंत्रमें रख देते हैं। फिर उसे हाथसे घर्घर घुमाते रहते हैं। जितनी दफा यह फिरकी घूमती है, उतनी वार उन मंत्रोंका जाप हुआ माना है और उस जापका पुण्य भी लामाओंको विना झंझटके मिल जाता है। बड़े बड़े



लामाओंके प्रार्थना-चक्र भी बड़े होते हैं। कहीं कहीं तो पवन-चक्रियाँ भी प्रार्थना-यंत्रोंके काममें लाई जाती हैं और कई फिरकियाँ तो झरनोंके बहते पानीसे फिरती हैं। इन पवन-चक्रियों अथवा पन-चक्रियोंपर बहुतसे मंत्र लिखे होते हैं। इस प्रकार पानी और वायु ये दो महाभूत लामाओंके प्रार्थना-यंत्रोंको चला कर उनकी ओरसे प्रार्थनाका काम करते रहते हैं। हाथ पाँव हिलाए बिना घर-बैठे पुण्य-प्राप्तिका कैसा आसान उपाय है !

### तिब्बतकी विवाह-प्रथा

तिब्बतमें रिवाज है कि एक स्त्रीके बहुत-से पति होते हैं। एक स्त्री एक साथ दो-तीन भाइयोंके साथ तो विवाह करती ही है, इतना ही नहीं साथमें एक-दो पड़ोसियोंको भी पति बना लेती है। इन लोगोंके परिवारमें स्त्री ही मुखिया होती है। वह खेतमें काम करती है, और दूकानपर भी बैठती है। जितने पति हों तिब्बती स्त्री अपनेको उतना ही धन्य मानती है और दूसरे देशोंकी एक पतिवाली स्त्रियोंपर उसे दया आती है !

लासा नामक शहर तिब्बतकी राजधानी है। शहरके बाहर पोताल नामक विशाल महलमें मुख्य लामा रहता है जो तिब्बतका राजा है। पोताल महल पहाड़ीकी ऊँची चोटीपर बना हुआ है और उसमें सैकड़ों कमरे हैं। इस महलमें पाँच सौ लामा और सैकड़ों नौकर-चाकर रहते हैं।

तिब्बती चीनियोंकी तरह विदेशियोंसे नफरत करते हैं। उनके



देशमें विदेशियोंको आनेकी मनाई है। फिर भी हिन्दुस्तान-सरकारने बड़ी कोशिश करके तिब्बतके साथ व्यापारिक संधि की है। हालमें हिन्दुस्तान-सरकारकी मददसे ही वह चीनसे स्वतंत्र हुआ है।

### अभ्यास

- १ हिन्दुस्तान खूब उपजाऊ देश है, फिर भी उसके पासका तिब्बत वीरान ठंडा और सूखा क्यों है ?
- २ तिब्बत हिन्दुस्तानको क्या क्या चीजें भेजता होगा और हिन्दुस्तानसे तिब्बत क्या क्या खरीदता होगा ?
- ३ तिब्बती लोगोंका धर्म कौन-सा है ? उनके धर्म-गुरुओंको क्या कहते हैं ? उनके प्रार्थना-चक्रोंके विषयमें क्या जानते हो ?
- ४ तिब्बती लोगोंकी विवाह-प्रथा हमारे यहाँकी विवाह-प्रथासे किस बातमें भिन्न है ?
- ५ याक, नीलम और चायकी इटोंके विषयमें क्या क्या जानते हो ?

## ११ भूकम्प और ज्वालामुखी-प्रदेशके जापानी

अब हम चीनकी ही तरह भात और मछली खानेवाले चीनके पूर्वकी ओरके पड़ोसी जापानियोंके देशकी ओर चलें। जापानी लोग चीनियोंकी ही तरह ठिंगने, पीले रंगके, छोटी और तिरछी आँखोंवाले होते हैं। उनके भी गालोंकी हड्डियाँ उभरी हुई होती हैं। जापान देश छोटा करीब हमारे मद्रास इलाकेके बराबर है। साठ-सत्तर वर्ष पहले जापान एक अज्ञात और पिछड़ा हुआ द्वीप था। उसमें विदेशियोंको जानेकी मनाही थी और वहाँके लोगोंको भी विदेशोंसे व्यापार करनेकी इजाजत नहीं थी।

उस समय जापानका राजा केवल नामका ही होता था और सारी शक्ति मंत्रीके हाथमें होती थी जिसे शोगुन कहते थे। हरेक प्रान्तमें दायामीओ नामके छोटे-बड़े सरदार थे और उनके नीचे वंश-परंपरासे लड़ाईका पेशा करनेवाले 'सामुराई' लोगोंकी छोटी फौजें रहती थीं। वे सब स्वतंत्र थे और एक दूसरेके साथ

लड़ा करते थे। सारे देशमें जमींदार दायमियों और उनके अधीनस्थ सामुराई लोगोंकी ही प्रधानता थी। उनके सिवाय दूसरोंको तलवार रखनेका हक न था। दायमियों पालकीमें बैठकर जाता हो तो रास्तेपर चलनेवाले आदमियोंको उसे जमीनपर लेटकर दण्डवत प्रणाम करना पड़ता था और रास्तेके किनारे खड़े हो जाना पड़ता था। ऐसा न करनेवालोंको दायमियोंके सामुराई उसी जगह तलवारसे काट डालते थे।

## सामुराईयोंका महान् त्याग

सन् १८६८ में ऐसे पिछड़े हुए और आपसी लड़ाइयोंसे तंग आये हुए देशके किनारेपर कमाण्डर पेरी नामक अमेरिकन जल-सेनापति कुछ जंगी जहाज लेकर पहुँचा और उसने अपनी तोपोंकी धाक दिखाकर जापानको दूसरे राष्ट्रोंके साथ व्यापार करनेको मजबूर किया। इस राष्ट्रीय अपमानसे जापान जाग उठा और वहाँके सब लोग आपसी झगड़ेको एक किनारे रख शोगुनके मुल्की शासनको फेंककर अपने वादशाहके एकच्छत्र-शासनके नीचे इकट्ठे हो गये। इस अभिनव-क्रांतिके समय जागीरदार दायमियों और सामुराईयोंने अपनी मातृ-भूमिके लिए जो स्वार्थ-त्याग किया दुनियाके इतिहासमें वह बेजोड़ है। दायमियों और उनके अधीन सामुराईयोंने अपनी जागीरें राजी खुशीसे छोड़ दीं और वेतन-भोगी नौकर बन गये। इसी तरह बीस लाख सामुराई अपनी प्राणोंसे भी प्यारी और पीढ़ियोंसे पवित्र गिनी जानेवाली तलवारको छोड़कर साधारण लोगोंकी तरह छोटी मोटी नौकरियाँ करके पेट भरने लगे। क्या यह साधारण स्वार्थ-त्याग था ?

## जापानकी विलक्षण उन्नति

केवल चालीस वर्षमें ही जापानने ऐसी उन्नति कर ली जैसी न पहले किसीने की थी और न आगे कोई कर सकता है। उसने जंगी जल-सेना तैयार कर ली, बड़े बड़े कारखानें खोल दिये और दुनियाके साथ जबरदस्त व्यापार शुरू कर दिया। १८७२ में जापानके वादशाहने घोषणा की कि अबसे हर एक आदमी सुभीतेसे शिक्षा प्राप्त कर सकेगा। जापानके किसी भी गाँवमें एक भी अपढ़ कुटुम्ब न रहेगा और एक भी आदमी अशिक्षित न रहेगा। कितना ऊँचा ध्येय है ? इस ध्येयके पीछे पानीकी तरह रमया बहाकर जापानने शिक्षामें इतनी उन्नति कर डाली है कि १९१० में जापानमें स्कूलोंमें जानेवाले लड़कों-

की संख्या ९९ फी सदी और लड़कियोंकी ९७ $\frac{1}{2}$  फी सदी थी। १९०४ में जापानने अपनी नई जल-सेनासे रूस जैसे बलवान् राष्ट्रको हरा दिया। इस समय जापान दुनियाके पाँच प्रबल राष्ट्रोंमें गिना जाता है और यूरोपके राष्ट्र उससे सम्मानपूर्वक मित्रताकी सन्धियाँ करते हैं। अब हम इसी बलवान् और सभ्य राष्ट्रकी मुलाकात लेने चलते हैं।

जापान देश अनेक द्वीपोंका समूह है। उसका आकार साँपकी तरह लंबा है। द्वीप पहाड़ी हैं और उनमें समुद्रके किनारोंसे सटा हुआ प्रदेश ही सपाट है। इसलिए इन्हीं भागोंमें ज्यादा हवस्ती है। इन समुद्री किनारोंपर सुभीतेके अनेक बन्दरगाह हैं। विदेशोंसे माल लाने और विदेशोंको माल भेजनेके ये बन्दरगाह ही प्रमुख केंद्र बन गये हैं, और इसलिए उनमें और उनके आसपासके प्रदेशोंमें कारखानोंवाले शहर बस गये हैं।

जापानके पहाड़ी भागोंसे अनेक नदियाँ बड़े वेगसे नीचेको बहती हैं। इन नदियोंमें जगह जगह बड़े बड़े प्रपात हैं। जापानमें तालाब भी बहुत हैं। सारांश यह कि जापानमें पानीकी जरा भी कमी नहीं है।

### फूलोंके त्यौहार

जापान शीत कटिबंधमें है, इसलिए वहाँकी हवा ठंडी है और द्वीप होनेके कारण वहाँ हमेशा नमी रहती है। इसीसे जापानके पर्वत, मैदान और दर्रे वारहों महीने हरी हरी घाससे छाये रहते हैं और सब जगह फूल-पौधे खिले रहते हैं। जापानी लोग फूलोंके बड़े शौकीन हैं। उनको चैरी, एम और किसे-न्थिममके पेड़ बहुत पसन्द हैं। जापानमें इन पेड़ोंके अनेक बगीचे हैं। इनके फूलोंके मौसमोंमें जापानी बड़ा उत्सव मनाते हैं। कमलोत्सव, चैरी-उत्सव किसेन्थिमम-उत्सव आदि अनेक प्रसिद्ध त्यौहार हैं। जापानी मंदिरोंके आँगनमें फूलोंका बगीचा जहर होता है। फूलोंमें सुगन्ध नहीं होती, परन्तु रंग बहुत सुन्दर होते हैं। गर्मियोंमें जब चैरी वृक्षपर फूल आते हैं तब उसकी शोभा देखनेको सारा गाँव उमड़ पड़ता है। जापानी लोग अपने बाल-बच्चोंके साथ बगीचे देखने जाते हैं और घंटोंतक फूलोंको निरखते रहते हैं और वहाँ बैठकर नाश्ता करते हैं। इन फूलोंके बगीचोंमें बूढ़े, जवान और बाल-बच्चे आनन्दमें मस्त होकर घूमते हैं, फूलोंपर कविता करते हैं, और उन कविताओंको फूलोंके पौधोंपर ही लटका कर घर जाते हैं। पूरी बहारमें खिले हुए बागकी शोभा

देखनेको गरीब जापानी भी सौ मीलतककी मुसाफिरी आसानीसे कर लेता है। शिक्षक अपने विद्यार्थियोंको सूर्योदयसे पहले कमलोंके तालाबपर ले जाते हैं और समझाते हैं कि कमल किस तरह खिलते हैं। फूलोंपर उनका कितना प्रेम है।

जापानी लड़कियोंको बचपनसे ही पुष्प-शास्त्रकी शिक्षा दी जाती है कि पुष्प-गुच्छ कैसे बनाना, किस रंगके फूल किस रंगके साथ रखना, किस रंगके कमरेमें किन किन रंगोंके फूलोंका गुच्छा अधिक शोभा देगा, आदि। साधारण जापानी आदमी भी गुलदस्तेकी रचना और उसके रंगोंके मेलके मर्मको एक कलाकारकी तरह समझता है।

### पवित्र फूजीयामा

अब मैं तुम्हें सुन्दर फूलोंसे दूर उग्र फूजीयामा पर्वतकी ओर ले चलता हूँ -



फूजीयामा

जापान जिस तरह सुकुमार फूलोंका देश है उसी तरह भयंकर ज्वालामुखियोंका भी देश है। आजकल जापानमें पचास दहकते हुए ज्वालामुखी पर्वत हैं और इनके सिवाय दूसरे अनेक बुझे हुए ज्वालामुखी भी हैं जो कब भड़क उठेंगे, यह नहीं कहा जा सकता। जापानका सबसे लंबा पर्वत फूजीयामा एक ज्वालामुखी ही है पर वह आजकल प्रज्वलित नहीं है। उसका ऊपरी भाग शंङुके आचारका

है और वह हमेशा बफसे ढका रहता है। जापानी लोग फूजीयामाको बहुत पवित्र मानते और उसका भक्तिभावसे दर्शन करते हैं। फूजीयामाका चित्र प्रत्येक जापानी घरमें होता है।

जापानमें एक हजारसे ज्यादा गरम पानीके सोते हैं। जिस देशके पेटमें आग हो उसमें भूकम्प होना स्वाभाविक हैं। वहाँ छोटे बड़े भूकम्प होते ही रहते हैं। कहते हैं कि जापानकी राजधानी टोकियोमें दिन रातमें भूकम्पका एक धक्का तो कमसे कम लगता ही है। यदि धक्का जोरका होता है तो मकान गिर जाते हैं और बहुत-से मनुष्य मर जाते हैं। १८७१ में जो भूकम्प आया था उसमें दस हजार आदमी मरे, बीस हजार जख्मी हुए और एक लाख तीस घर मिट्टीमें मिल गये।

भूकम्पके धक्केसे कब मृत्यु हो जायगी, इसका कोई भरोसा नहीं, इसलिए जापानी लोग मरनेके लिए हमेशा तैयार रहते हैं। उनको मृत्युका भय ही नहीं लगता। उनकी यह निर्भय-वृत्ति लड़ाईके समय राष्ट्रके लिए बहुत उपयोगी होती है। सेनापति आक्रमण करनेका ज्यों ही हुक्म देता है त्यों ही जापानी सिपाही शत्रुकी गरजती हुई तोपोंकी परवाह किये बिना निर्भय होकर उनपर पिल पड़ते हैं और हँसते हँसते मर जाते हैं।

### जापानी घरोंकी करामत

भूकम्पोंका असर जापानी घरोंकी रचनापर भी पड़ा है। जहाँ बार बार भूकम्प आते हों, वहाँ ईंट-पत्थर और लकड़ियोंके कई मंजिलोंके मकान बनानेसे कैसे पूरा पड़ सकता है, क्योंकि सिरपर ईंट-पत्थरोंका ढेर आ पड़नेपर तो घरके ही आदमियोंको मरना पड़े। इसके सिवाय एक घरके गिरते ही दूसरे दिन दूसरा घर बन जाना चाहिए। इससे जापानी लोग अपने घर बिना मंजिलके ही बनाते हैं। घरकी छतपर काले रंगकी खपरैल अथवा चीनी लोगोंकी तरह बाँसका छप्पर होता है। छप्परको छोटे छोटे लकड़ियोंके खंभोंपर टिका देते हैं। जापानी घरोंमें ईंट, पत्थर या मिट्टीकी दीवार नहीं होती। दरवाजे, खिड़कियाँ और कमरे भी नहीं होते। घरका फर्श जमीनसे एक फुट ऊँचा होता है। उसके ऊपर चौखटोंमें बिठाई हुई और आगे-पीछे सरकाई जा सकनेवाली मोटे कागजों और लकड़ीकी पतली पट्टियोंकी दीवारोंका उपयोग होता है। दिनमें कागजकी और

रातको लकड़ीकी दीवारोंका उपयोग होता है। दिनमें बहुत-सी दीवारोंको एकपर एक तह करके रख देते हैं, इसलिए दिनके समय जापानी घर एक लम्बे कमरे जैसा दिखाई देता है। केवल स्नान-गृह और रसोई-घरकी दीवार खड़ी रहती है। इन घरोंमें सड़ककी ओर आड़के तौरपर भी दीवारें नहीं होतीं क्योंकि जापानियोंको खुली हवा और प्रकाश बहुत चाहिए। ज्यादाहसे ज्यादा वे इतना ही करते हैं कि बहुत ठंड पड़नेपर आगेकी कागजकी दीवार सरका कर आड़ बना लेते हैं। घरोंमें क्या हो रहा है; यह राह चलता आदमी मजेसे देख सकता है। रात पड़ते ही लकड़ीकी दीवारोंको चौखटोंमें आगे-पीछे सरका कर पाँच मिनटमें छोटे-बड़े कमरे तैयार कर लिये जाते हैं।

गरीब हो या अमीर, जापानीका घर इसी तरहका होता है। अमीरोंके घरोंपर खंभोंपर और छतोंपर सोनेका काम किया हुआ होता है और रातको लकड़ीकी दीवारें तो रहती ही हैं। गरीब लोग जब चाहे तब अपना घर और घरका सामान गिरपर उठाकर दूसरी गलीमें ले जाकर डेरा डाल देते हैं। गरज यह कि जापानी घर इतने सहजमें ही एक जगहसे उठाकर दूसरी जगह ले जाया जा सकता है। वहाँकी घर बनानेकी रीति भी हमसे उलटी है। हम पहले घरका चौतरा बनाते हैं फिर दीवारें और छत बनाते हैं, पर जापानी लोग पहले खंभोंके आधारपर छप्पर खड़ा करते हैं और फिर लकड़ीकी दीवारें आदि बनाते हैं। जापानी घरोंमें अंग्रेजोंकी तरह न कुरसी-मेजें होती हैं और न हमारे यहाँकी तरह गलीचे या दरियाँ। इनके बदले मोटी मोटी मुलायम और सफेद रंगकी चटाइयाँ बिछाई जाती हैं। हम जल्दी ही जापानियोंके मेहमान बनकर जानेवाले हैं, उस समय हम उनके घर और उनका सब सामान देखेंगे ही। इसलिए अभी इतना ही काफी है। भूकम्पके भयसे जमीनके ऊपर घर बनानेके बदले आजकल जमीनके भीतर गहरेमें घर बनानेका प्रयत्न भी वहाँ चल रहा है।

### जापानियोंकी राष्ट्रीय पोशाक

जापानियोंकी पोशाक बड़े मजेकी होती है। पुरुष और स्त्रियों दोनों किमोनो नामका एहीतकका चोगा पहनती हैं। इस चोगेमें हमारे कोटकी तरह बटन नहीं होते। वे खुले होते हैं और उनका एक भाग दूसरेके ऊपर आ जाता है। किमोनोकी बाँह बहुत ढीली होती है और उसके अन्दरकी तरफ कोहनीके पास

सीकर एक जेब-सी तैयार की हुई होती है। इस किमोनोपर जापानी लोग कमरके चारों ओर रेशमी कमरबंद,—एक तरहका सेला, लपेटते हैं जिसे ओबी कहते हैं। इस कमरबंदका ही जापानी पोशाकमें महत्त्व है। यह कीमती रेशमका होता है। पुरुषों और स्त्रियोंके किमोनोमें इतना ही अन्तर होता है कि पुरुषोंका कमरबंद बहुत छोटा होता है, पर स्त्रियोंका बहुत चौड़ा और लम्बा। जापानी स्त्रियाँ इसे शरीरपर लपेटकर पीछेकी ओर गाँठ बाँधती हैं। बच्चोंकी भी पोशाक यही है। फर्क सिर्फ इतना ही है कि उनके किमोनोका रंग भड़कीला होता है और सौन्दर्यके किमोनो, आसमानी या भूरे रंगके होते हैं।

जापानी लोग पैरोंमें लकड़ीकी खड़ाऊँ या घासकी चट्टियाँ पहनते हैं। चट्टियोंका उपयोग गर्मियोंमें होता है। वर्षाके दिनोंमें खड़ाऊँके नीचे तीन इंच मोटे लकड़ीके टुकड़े लगा लिये जाते हैं। मानो बरसातमें सारा जापान तीन इंच ऊँचा हो जाता है। वहाँकी जमीन नम होती है, इसलिए लकड़ीकी खड़ाऊँ पहिननेमें बहुत आराम रहता है। हालेंडमें भी इसी कारण लकड़ीके जूते पहने जाते हैं। जापानियोंके पैरके मोजे विचित्र तरहके होते हैं। उनमें चार उँगलियोंका घर अलग और अँगूठेका घर अलग होता है। वर्षा ऋतुमें सब लोग मोटे कागजकी छतरी काममें लाते हैं। छतरियोंपर सुन्दर चित्र और बेल बूटे बने रहते हैं।

आजकल यूरोपकी स्त्रियाँ भी जापानी छतरियोंका उपयोग करने लगी हैं। यह तो हुई जापानकी राष्ट्रीय या स्वदेशी पोशाक। परन्तु वहाँ भी यहाँकी तरह अँग्रेजी फेशनका उपद्रव खड़ा हो गया है। सभी बातोंमें अँग्रेजोंका अनुकरण करनेकी प्रवृत्ति दिखाई देती है। इसीसे वहाँ पढ़े-लिखे और सम्पन्न लोग अँग्रेजी ढंगके कपड़े पहिनते हैं। बहुत-सी जापानी स्त्रियाँ भी अँग्रेजी स्त्रियोंके चेशमें रहती हैं। जापानके बादशाह और रानी भी महलके बाहर अँग्रेजी पोशाकमें ही दिखाई देते हैं। सिर्फ रानी ही घरमें किमोनो पहन कर उसके ऊपर सेला लपेटे रहती हैं। स्कूलकी लड़कियाँ भी अँग्रेजी पोशाक पहनती हैं।

अब जापानी लोग क्या खाते हैं, कैसे खाते हैं, उनके घरके रीति-रिवाज कैसे हैं, यह जानना चाहिए। इसके वास्ते हमें किसी जापानी मित्रके यहाँ एक पदिन रहना पड़ेगा। वस, तो फिर चलो।

## रिक्शाकी सवारी

चलो, अब शहरमें अपने मित्रके यहाँ चलें। पर किसतरह चलें ? टाँगोंमें या बगगीमें ? ना ना, ये तो जापानमें मिलते ही नहीं। यहाँ तो हमें रिक्शामें बैठकर जाना होगा। रिक्शा दो पहियोंकी गाड़ी है जिसे आदमी खींचता है। हमारे यहाँ भी मद्रास और कलकत्तेमें रिक्शाएँ चलती हैं। ये देखो रास्तेके दोनों किनारोंपर कितनी रिक्शाएँ खड़ी हैं ! रिक्शावाले दौड़े हुए आ रहे हैं और अपनी रिक्शा ठहरानेका आग्रह कर रहे हैं। कोई अपना शरीर दिखाकर कह रहा है “देखो मैं कैसा मजबूत हूँ, तुम्हें दौड़ते हुए ले जाऊँगा।” तो अब किन्हींको तय कर लो। रिक्शामें एक या दो सवारी बैठती हैं। अरे, उस रिक्शावालेकी पोशाक देखी ? नीले रंगका घुटनोंतकका पाजामा, खुली कमीज, सिरपर उलटे तवेकी तरहकी घासकी टोपी और पाँवोंमें घासके जूते। कीमती किमोनो और कमरबन्द ये वेचारे कहाँ पावें ? इनको सारे दिनमें ज्यादाहसे ज्यादा दो-ढाई रुपया किराया मिलेगा। तो चलें, अब एक एक आदमी एक एक रिक्शामें बैठ जाय। देखो रिक्शावाले कैसे दौड़ रहे हैं ! वे एक घण्टेमें आगामाँसे सात-आठ मील ले जाते हैं। कहीं चढ़ाई हो तो एक आदमी पीछेसे धकेलता है। गरीब वेचारे ! उनके शरीरसे पसीना वह रहा है। हम लोग विजलीकी ट्रामसे आये होते तो अच्छा था। जापानके तमाम शहरोंमें विजलीकी ट्रामें और रेलगाड़ियाँ हैं।

## जापानी शिष्टाचार

अब हम अपने दोस्तके घरके पास आ पहुँचे। उत्तरो नीचे। देखो, यहाँसि घरका आधा भाग दिखाई दे रहा है। घरमें कोई नहीं मालूम पड़ना। जरा ताली तो बजाओ। जापानमें किसीको बुलाना हो तो ताली बजाते हैं। यह देखो एक सत्रह-अठारह वर्षकी लड़की आई। क्या नौकरानी है ? अरे, यह क्या करने लगी ? घुटने टेक कर वह जमीनपर बैठ गई और दोनों हाथ जमीनपर टेककर सिर भी जमीनपर टिका दिया ! यह जापानी सत्कार है क्या ?

चलो, अब इसके साथ अंदर चलें। जूते बाहर ही रख दें। बैठो इस चटाईपर। चटाई कितनी मुलायम और मोटी है !—लगभग इस पुस्तकसे तिगुनी। और नौकरानी यह क्या ले आई ? जलन हुए कीदले। ये किस लिए ?



चुरुट सुलगानेके लिए ? जापानमें स्त्री-पुरुष सभी चुरुट पीते हैं। कोई घरमें आया कि उसको तुरन्त चुरुट सुलगानेके लिए अंगारे हाजिर कर दिये जाते हैं। यह यहाँका शिष्टाचार है।

यह नौकरानी कितनी विनयशील और चतुर है ! इसे नौकरानी कहना ही भूल है। जापानमें किसीके घर नौकरी करना छोटा काम नहीं गिना जाता। नौकरी करनेवाली लड़कियाँ अच्छे घरानोंकी होती हैं। नौकरी करनेसे पहले वे जापानी शिष्टाचार सीखती हैं, क्योंकि जापानमें शिष्टाचारका बहुत महत्त्व है। नौकरानियाँ अपनी मालकिन और मेहमानोंके साथ धीमी आवाजमें अदबके साथ बोलती हैं और घुटने टेककर नमस्कार करती हैं। पर वातचीतमें और हँसी-मजाकमें वे घरके आदमियोंके समान बराबरीसे वर्तती हैं। मालिक या मालकिन उनको भले ही नौकरानीके तौरपर पुकारे, पर दूसरे आदमियोंको उनके साथ सभ्यता और बराबरीका बर्ताव करना चाहिए और उनको 'सान' (= कुमारी बहिन) कहकर बुलाना चाहिए।

मालिक या मालकिन घरमें न हो तो नौकरानीको ही घर-मालिककी तरह अतिथियोंकी आद-भगत करनी पड़ती है। वह उनसे कुशल-समाचार पूछती है, उनके साथ वातचीत करती है और उनको जल-पान कराती है। एक बार एक अंग्रेज स्त्री बड़े भुलावेमें पड़ गई। नौकरानी उसके साथ इतनी सभ्यतासे पेश आई और वातचीतमें उसने इतनी होशियारी बतलाई कि अंग्रेज स्त्रीको ऐसा ही लगा कि यह घरकी मालकिन है। ये देखो घरके लोग आ पहुँचे और उन्होंने भी पहले जैसे नमस्कार करना शुरू कर दिये। उठनेके समय वे जोरसे श्वास खींचते हैं। यह भी नमस्कारका एक अंग है। चलो, हम भी श्वास खींचें। पर यह करते हुए मुँहकी आवाज अच्छी निकलनी चाहिए, हाँ, पैरमें काँटा लगनेपर जैसी आवाज होती है उसी तरहकी।

### बिना दूध और शक्करकी चाय

देखो, नौकरानी एक तश्तरीमें चीनी मिर्चीके छोटे छोटे प्याले और रका-त्रियाँ ले आई। तश्तरी नीचे रखकर उसने पहले हमें नमस्कार किया और फिर हरेकको चाय भरकर दी। जापानी लोग चायमें दूध या शक्कर नहीं डालते। तुम किसी भी जापानीके यहाँ जाओ तुम्हें चाय जरूर मिलेगी, वह

भी एक प्याला नहीं पाँच छोटे प्याले । न शक्कर और न दूध । अच्छा सजा है ! किसी दूकानमें कोई चीज खरीदने जाओ तो वहाँ भी चाय ! और अधिक समय ठहरो तो दो-चार बार पीनी पड़ेगी । हरेक जापानी मंदिरके आगे चायकी दूकानें रहती हैं । केवल मंदिरमें ही नहीं, सर्वत्र ही तुम्हें चायकी दूकानें देखेंगीं । इन चायकी दूकानोंमें ही मित्रोंको मेजवानी दी जाती है । इस अवसरपर नाच-गान भी होता है ।

अच्छा तो अब चाय-पुराण बन्द करें । देखो, घरके लड़के-लड़कियाँ हमसे मिलने आई हैं । इन लड़कियोंकी पीठपर क्या है ? उनके छोटे भाई-बहिन । जापानमें छोटे बच्चोंको पालनेमें नहीं सुलाते । वे दिनको अपनी बड़ी बहिनकी पीठपर कपड़ेमें बाँधे रहते हैं । यह बोल लैकर जापानी लड़कियाँ बड़ी आसानीसे रास्तेपर खेलती-कूदती रहती हैं । ये बहिनें तो खेलती रहती हैं और उनके छोटे भाई उनकी पीठपर आरामसे सोये रहते हैं ! नीचे-ऊपर धक्का लगते रहनेपर भी उनको मालूम नहीं होता । छोटी लड़कियाँ अपनी अपनी पीठोंपर बड़ी बड़ी गुड़ियाँ बाँधे रहती हैं । आगे जाकर उन्हें भी अपने छोटे भाई-बहिनोंको पीठपर बाँध रखना पड़ेगा, यह उसीकी बढिया तालीम है ।

### नमस्कार-पुराण

अंदर आते ही सब लड़के-लड़कियोंने किननी गंभीरतासे घुटने टेके और निरञ्जुकाकर हमें नमस्कार किया । यह मैं पहले ही बता चुका हूँ कि जापानमें शिष्टाचारका बहुत जोर है । इसका अनुभव हमें कदम-कदमपर होता है । बचपनसे ही जापानी बच्चोंको छोटे छोटे रीति-रिवाज सिखाये जाते हैं । एक नमस्कारको ही ले लो । बड़ोंको, समान दर्जेवालोंको और छोटे लोगोंको अलग अलग तरहके नमस्कार किये जाते हैं । नमस्कारपरसे जापानी आदर्शका दर्जा जाना जा सकता है । कमरेमें कित्त तरह प्रवेश करना, चायकी रक्वाची और प्याला कितनी ऊँचाईपर हाथोंमें रखना, उनको जमीनपर कैसे रखना, कित्त प्रकारके आदर्शको चाय पहले देनी और वह कित्त तरह देनी, यह सारा शास्त्र जापानी लड़के बचपनमें ही सीख लेते हैं । एक बार एक अजनबी एक जापानी दूकानमें गया । एकदम दूकानदार, उसकी स्त्री तथा बाल-बच्चोंने तो उसे नमस्कार किया ही, पर बहिनकी पीठपर सोते हुए दो नालके बच्चेको भी उन्होंने नमस्कार

तौरसे अगा दिया । जागते ही उसने रोए या डरे बिना नीचे उतरकर गंभीरतासे अपना सिर झुकाकर उस अजनबीको प्रणाम किया । कहनेकी जरूरत नहीं, इसके बाद पीठपर बाँधते ही वह बच्चा फिर सो गया ।

### स्नानका शौक

चायके बाद स्नान होता है । जापानी लोग चीनियोंकी तरह गंदे नहीं होते । वे दिनमें दो बार स्नान करते हैं । जापानी मजदूर रातको अपने कामपरसे घर आकर पहले स्नान करेगा फिर और काम । जापानमें हरेक शहरमें अनेक स्नान-गृह हैं और उनमें हजारों लोग स्नान करते हैं । सभीके घरोंमें स्नान-गृह नहीं होते । केवल टोकियो राजधानीमें ही हजारसे ज्यादा सार्वजनिक स्नान-गृह हैं । अच्छा चलो, वह नौकरानी हमें स्नान-गृहका रास्ता दिखा रही है । चारों तरफ लकड़ीकी दीवारोंकी एक छोटी-सी कोठरी है । वह देखो, नौकरानीने दीवारको एक तरफ खींचकर अंदर जानेका रास्ता बता दिया ।

जापानियोंकी स्नान करनेकी रीति बहुत-कुछ अंग्रेजों-जैसी है । एक बड़े लकड़ीके टबमें गरम पानी होता है । उसमें वे बैठ जाते हैं और अपना शरीर मलते हैं । फिर बाहर निकलकर साबुन लगाते हैं और ठंडे पानीका एक घड़ा अपने सिरपर उड़ेल लेते हैं । बस हो गया स्नान । घरके सभी आदमी इसी टबमें बैठकर स्नान कर लेते हैं । घरके लोगोंका स्नान हो जानेपर फिर उसी पानीमें नौकर चाकर नहा लेते हैं । जापानियोंको नहानेके लिए पानी बहुत गरम चाहिए । खूब गरम पानीमें वे निःशंक बैठ जाते हैं पर हमारे लिए तो इतने गरम पानीमें नहाना एक सजा ही है ।

स्नान-गृहका पानी मोरीमेंसे होकर घरके पीछेकी ओर बगीचेमें जाता है । जापानी लोग बगीचोंके बड़े शौकीन हैं । उनके घरमें चाहे छोटा ही बर्यो न हो, एक बगीचा रहता अवश्य है । छोटे बच्चोंके लिए छोटे छोटे नकली बगीचे बनानेमें भी उनकी अद्भुत चतुराई दिखाई देती है । विल्कुल छोटे छोटे पेड़, छोटी-सी नकली नदी, उसके ऊपर छोटा-सा पुल, बैठनेके लिए छोटी छोटी कुर्सियाँ आदि इस तरहकी अनेक चीजें वे इन नकली बगीचोंमें सजाते हैं । ये बगीचे बड़े मजेदार होते हैं ।

## जापानी भोजन

स्नानके बाद भोजन । चलो, भोजन तैयार है । बैठो चटाईपर । वह देखो-लकड़ीकी चौकियाँ आ गईं । इनपर भोजनके वरतन रखे जाते हैं । जापानी लोग हमारी तरह थालीमें नहीं खाते । हरेक चीज छोटी बड़ी चीनीकी प्याले-प्यालियोंमें रखी जाती हैं और वे प्याले-प्यालियाँ हरेकके आगे लकड़ीकी चौकियोंपर सजा दी जाती हैं । ठंड पड़ती हो तो अँगीठी पास रख दी जाती है जिसे ' हिवाची ' कहते हैं । जापानियोंका मुख्य भोजन मछली और चावल है । पहाड़ी प्रदेश, खूब पानी और सर्द हवा होनेसे चावल बहुत होता है और चारों तरफ समुद्र होनेसे मछलियोंकी कमी नहीं है । बौद्ध होनेके कारण वास्तवमें जापानी लोगोंको हिंसा नहीं करनी चाहिए, पर मछली खाये बिना तो कैसे चले ? उसके बिना तो उन्हें चैन ही नहीं पड़ती । इसीलिए उन्होंने उसका नाम जल-तरकारी रख लिया है और इस प्रकार अपने मनको समझाकर ( अथवा यों कहो कि ठगकर ) वे छूटसे मछलियाँ खाते हैं । मछलीकी अनेक तरहकी चीजें बनाई जाती हैं । कुछ मछलियोंके कच्चे टुकड़ोंपर वे ' सोय ' नामका पतला और खट्टा पेय डालकर खाते हैं । इसके अतिरिक्त उनके भोज-



जापानी भोजन कर रहे हैं ।

तौरसे जगा दिया । जागते ही उसने रोए या डरे बिना नीचे उतरकर गंभीरतासे अपना सिर झुकाकर उस अजनबीको प्रणाम किया । कहनेकी जरूरत नहीं, इसके बाद पीठपर बाँधते ही वह बच्चा फिर सो गया ।

### स्नानका शौक

चायके बाद स्नान होता है । जापानी लोग चीनियोंकी तरह गंदे नहीं होते । वे दिनमें दो बार स्नान करते हैं । जापानी मजदूर रातको अपने कामपरसे घर आकर पहले स्नान करेगा फिर और काम । जापानमें हरेक शहरमें अनेक स्नान-गृह हैं और उनमें हजारों लोग स्नान करते हैं । सभीके घरोंमें स्नान-गृह नहीं होते । केवल टोकियो राजधानीमें ही हजारसे ज्यादा सार्वजनिक स्नान-गृह हैं । अच्छा चलो, वह नौकरानी हमें स्नान-गृहका रास्ता दिखा रही है । चारों तरफ लकड़ीकी दीवारोंकी एक छोटी-सी कोठरी है । वह देखो, नौकरानीने दीवारको एक तरफ खींचकर अंदर जानेका रास्ता बत्ता दिया ।

जापानियोंकी स्नान करनेकी रीति बहुत-कुछ अंग्रेजों-जैसी है । एक बड़े लकड़ीके टबमें गरम पानी होता है । उसमें वे बैठ जाते हैं और अपना शरीर मलते हैं । फिर बाहर निकलकर साबुन लगाते हैं और ठंडे पानीका एक घड़ा अपने सिरपर उड़ेल लेते हैं । वस हो गया स्नान ! घरके सभी आदमी इसी टबमें बैठकर स्नान कर लेते हैं । घरके लोगोंका स्नान हो जानेपर फिर उसी पानीमें नौकर चाकर नहा लेते हैं । जापानियोंको नहानेके लिए पानी बहुत गरम चाहिए । खूब गरम पानीमें वे निःशंक बैठ जाते हैं पर हमारे लिए तो इतने गरम पानीमें नहाना एक सजा ही है ।

स्नान-गृहका पानी मोरीमेंसे होकर घरके पीछेकी ओर बगीचेमें जाता है । जापानी लोग बगीचोंके बड़े शौकीन हैं । उनके घरमें चाहे छोटा ही क्यों न हो, एक बगीचा रहता अवश्य है । छोटे बच्चोंके लिए छोटे छोटे नकली बगीचे बनानेमें भी उनकी अद्भुत चतुराई दिखाई देती है । विलकुल छोटे छोटे पेड़, छोटी-सी नकली नदी, उसके ऊपर छोटा-सा पुल, बैठनेके लिए छोटी छोटी कुर्सियाँ आदि इस तरहकी अनेक चीजें वे इन नकली बगीचोंमें सजाते हैं । ये बगीचे बड़े मजेदार होते हैं ।

## जापानी भोजन

स्नानके बाद भोजन । चलो, भोजन तैयार है । बैठो चटाईपर । वह देखो-लकड़ीकी चौकियाँ आ गई । इनपर भोजनके बरतन रखे जाते हैं । जापानी लोग हमारी तरह थालीमें नहीं खाते । हरेक चीज छोटी बड़ी चीनीकी प्याले-प्यालियोंमें रखी जाती हैं और वे प्याले-प्यालियाँ हरेकके आगे लकड़ीकी चौकियोंपर सजा दी जाती हैं । ठंड पड़ती हो तो अँगीठी पास रख दी जाती है जिसे ' हिवाची ' कहते हैं । जापानियोंका मुख्य भोजन मछली और चावल है । पहाड़ी प्रदेश, खूब पानी और सर्द हवा होनेसे चावल बहुत होता है और चारों तरफ समुद्र होनेसे मछलियोंकी कमी नहीं है । बौद्ध होनेके कारण वास्तवमें जापानी लोगोंकी हिंसा नहीं करनी चाहिए, पर मछली खाये बिना तो कैसे चले ? उसके बिना तो उन्हें चैन ही नहीं पड़ती । इसीलिए उन्होंने उसका नाम जल-तरकारी रख लिया है और इस प्रकार अपने मनको समझाकर ( अथवा यों कहो कि ठगकर ) वे छूटसे मछलियाँ खाते हैं । मछलीकी अनेक तरहकी चीजें बनाई जाती हैं । कुछ मछलियोंके कच्चे टुकड़ोंपर वे ' सोय ' नामका पतला और खट्टा पेय डालकर खाते हैं । इसके अतिरिक्त उनके भोज-




जापानी भोजन कर रहे हैं ।

नमें सेमके बीजोंकी पतली तरकारी, तरह तरहके मुरब्बे, और मीठी रोटी आदि चीजें भी होती हैं। मछलीकी तरह समुद्रकी एक वारीक घासको भी कच्चा या उवालकर नमक-सिर्च मिलाकर खाना उन्हें बहुत अच्छा लगता है। इसके सिवाय वे गाजर, प्याज, आलू और जमीनपर उगनेवाली सब तरहकी सब्जियाँ भी खाते हैं। इन सबके बाद वे चावल खाते हैं। भातके लिए आग्रह बहुत किया जाता है और वह बार बार परोसा जाता है। भातके बाद चाय पी गई कि भोजन समाप्त हो गया। कभी कभी वे चावल भी चाय डालकर खाते हैं।

जापानी लोगोंकी सबसे अधिक प्रिय चीज मूली है। यह मूली दो हाथ लम्बी और हाथकी कलाईके बराबर मोटी होती है। इसे वे कच्ची तो खाते ही हैं, इसके सिवाय उसे सुखा कर, नमक लगाकर और दो-तीन महीनेतक सिरकेमें रख कर भी खाते हैं। उस समय उसमें इतनी अधिक बदबू उठती है कि हम लोग वहाँ खड़े भी नहीं रह सकते। फिर भी जापानी लोग उसे बड़े स्वादसे खाते हैं। जापानमें पशु बहुत नहीं होते, इसलिए बहुत करके वे मांस नहीं खाते और मक्खन दूध भी अधिक नहीं खाते। शायद यही कारण है कि उनकी चायमें दूध नहीं होता।

जापानी लोग हमारी तरह भातको हाथसे नहीं खाते। उसे वे पेन्सिल जितनी लम्बी और मोटी दो लकड़ीकी सलाइयोंसे खाते हैं। आदत न होनेसे हम लोग इन सलाइयोंसे नहीं खा सकते, समय बहुत लगता है और शरीरपर दाने गिर जाते हैं। साथ ही चावलका एक एक दाना खाते खाते तबीयत भी ऊब जाती है। पर जापानी इन सलाइयोंसे दनादन खाते हैं।

अब देखें, रातको सोनेका कैसा प्रवन्ध होता है। सोनेका समय हुआ कि



जापानी तकिया

झट लकड़ीकी दीवारोंको सींचकर कोटरियाँ तैयार कर ली जाती हैं, और दीवारपर रंग-विरंगे कागजके कन्दील टाँग दिने जाते हैं जो सारी रात जलने रहते हैं। जापानमें गद्दों, तकियों और चादरोंका उपयोग नहीं होता। चटाईपर एकपर एक इस तरह दो-तीन राजाईयाँ डाल दी

कि हो गया विछोना । उसपर चादर नहीं रहती और तकिए तो वहाँके अद्भुत ही होते हैं । ईंटों जैसे लकड़ीके बड़े बड़े टुकड़े ही वहाँके तकिए हैं । टुकड़ोंपर वे कागजोंको घड़ी करके रख लेते हैं और तकिएपर सिर्फ गर्दन रक्खी जाती है, सिर तो नीचे ही लटकता रहता है । नहानेके पानीकी तरहकी ही दूसरी सजा है न यह ? जापानी स्त्रियोंकी केश-रचना बड़ी अटपटी होती है । तकिएपर सिर रखनेसे वह बिगड़ न जाय, इसीलिए शायद इस प्रकारके तकियोंका प्रचार हुआ होगा । यदि इनसे काम न चले तो फिर तकिएकी जगह हाथ रखकर ही सो जाओ !

### काननदेवी और तोकोनोमा

हमारे यहाँ जिस प्रकार लड़कियोंकी अपेक्षा लड़कोंको अधिक महत्त्व है उसी तरह जापानमें भी है । लड़केके जन्मसे जापानीको जितना आनन्द होता है उतना लड़कीके जन्मसे नहीं होता । वध्वा एक महीनेका हुआ कि उसे 'कानन' नामकी देवीके पाँवोंमें डालनेके लिए ले जाते हैं । देवीके मंदिरमें देवीका घोड़ा और मुर्गा होता है । इन देवी-पुत्रोंको चावल खिलाये जाते हैं । तीसरी और पाँचवीं बरसगाँठके समय लड़केको फिर देव-दर्शनके लिए ले जाते हैं । तीसरे वर्ष तक लड़कीके तालुके आसपासके वाल कटवाते रहते हैं और उसके बाद बढ़ने देते हैं । लड़का पाँचवें वर्षसे पुरुषोंकी तरह कपड़े पहनने लगता है और लड़की सातवें वर्षसे स्त्रियोंकी तरह कपड़े पहनने लगती है । लड़कियाँ शादी होनेके पहले तक कीमती रेशमके भड़कीले कपड़े, किमोनो और ओवी पहनती हैं । किमोनोपर तरह तरहके फूलोंके चित्र कढ़े होते हैं । पर शादीके बाद इन कपड़ोंका पहनना बुरा समझा जाता है । लड़कियोंका विवाह सोलह-सत्रह वर्षकी आयुमें ही जाता है । शादी हो जानेपर उन्हें सासके अधीन रहना पड़ता है ।

जापानी लड़कोंको शिष्टाचारके साथ साथ आज्ञा-पालन भी बचपनसे ही सिखाया जाता जापानी लड़कोंको अनेक कथाओं और नीतिके पाठोंद्वारा अच्छी तरह समझा दिया जाता है कि माँ-बाप और सम्राटकी आज्ञाका पालन करना दुनियाका मुख्य कर्तव्य है । जापानी बच्चोंकी शुरुसे ही बादशाहके प्रति असीम भक्ति होती है और उसके लिए वे हमेशा मरनेकी तैयार रहते हैं । जापानी घरोंमें एक कमरा या उसका कुछ भाग बादशाहके उपयोगके लिए देव-



गृहकी तरह अलग रक्खा जाता है। इस कमरेको वे तोकोनोमा कहते हैं। तोकोनोमामें जापानी लड़के रोज ताजे फूलोंके गुच्छे सजाते हैं। तोकोनोमाका उद्देश्य यह कि बादशाहको कभी जरूरत हो तो सोनेके लिए कमरा तैयार मिले। वास्तवमें बादशाहको कभी तोकोनोमाकी जरूरत नहीं पड़ती। पर इस रिवाजसे हमें जापानियोंकी राज-भक्तिका पता चलता है। जापानी लड़कियोंकी अत्यंत सुन्दर गुड़ियाँ उनके राजा रानीकी ही होती हैं। इन गुड़ियोंको वे बड़े आदरके साथ रखती हैं।

### पाँच तरहकी शिक्षा-संस्थाएँ

जापानमें लड़कोंकी शिक्षाका अच्छा सुभीता है। वहाँ वालोद्यान, प्राथमिक, माध्यमिक, औद्योगिक और विश्वविद्यालय : इस प्रकार पाँच प्रकारकी शिक्षा संस्थाएँ हैं। वालोद्यान पाठशालाओंमें तीनसे छह वर्षतकके लड़कोंको पढ़ाया जाता है। इनमें लड़के केवल मनोरंजक खेल खेलते और व्यायाम करते हैं। प्राथमिक पाठशालाओंमें छहसे लेकर बारह वर्षतकके लड़के पढ़ते हैं। लड़कोंको दस सालकी उम्रतक स्कूलमें बत्तीस सप्ताह हाजिर रहना ही चाहिए, ऐसा नियम है। शुरुकी चार कक्षाओंमें लेखन, वाचन, अंकगणित, व्याकरण, नीति-शिक्षा, हाथ-काम, चित्रकला और संगीत सिखाया जाता है। ऊँचे दर्जेकी प्राथमिक शालाओंमें इन विषयोंके अलावा इतिहास, भूगोल, अंग्रेजी, पदार्थ-विज्ञान, खेती और व्यापार : ये विषय ज्यादा पढ़ाये जाते हैं।

माध्यमिक शिक्षाकी भी मध्यम दर्जे और ऊँचे दर्जेकी दो प्रकारकी पाठशालाएँ होती हैं। मध्यम दर्जेकी पाठशालामें अंग्रेजी, फ्रेंच, जर्मन, या नीनी भाषा, रसायन, सृष्टि-विज्ञान, कृषि, वगैरह विषय होते हैं। इस शालामेंसे विद्यार्थी कालेज अथवा औद्योगिक शालाओंमें जाते हैं। ऊँचे दर्जेकी शालाओंमें दो ही वर्ग होते हैं। उनमें सत्रह सालके विद्यार्थियोंकी ही दाखिल करते हैं। माध्यमिक शालाओंके विषयोंके अलावा इनमें यंत्र-शास्त्र, भूस्तर-विद्या, सानिज-शास्त्र, भूमिति और तत्त्वज्ञान भी होते हैं। इनमेंसे कई स्कूलोंमें कानून, वैद्यक और औद्योगिक विषयोंको पढ़ानेका भी प्रवन्ध रहता है।

जापानमें वैद्यक, कानून, उद्योग और साहित्यके अनेक कालेज हैं। उनका

पाठ्यक्रम तीनसे लेकर पाँच वर्षतकका होता है। इनके सिवाय विविध पेशोंकी सप्रयोग और संपूर्ण शिक्षा देनेके लिए भी वहाँ अनेक बड़े बड़े कालिज हैं। टोकियोकी व्यापार-शिक्षाकी संस्था दुनियामें सर्वश्रेष्ठ मानी जाती है।

### आवश्यक सैनिक-शिक्षा

जापानके शिक्षा-क्रममें एक महत्त्वकी बात यह है कि प्राथमिकसे लेकर कालेजकी उच्च शिक्षातक व्यायाम और फौजी कवायद लाजिमी है। लड़के हरेक घंटेके बाद पन्द्रह मिनट व्यायाम करते हैं। सभी विद्यार्थियोंकी एक ही तरहकी सैनिक पोशाक होती है। सैनिक अधिकारी उन्हें सैनिक शिक्षा देते हैं। दूसरी महत्त्वकी बात यह है कि जापानमें धार्मिक शिक्षाके बदले सदाचारकी शिक्षा दी जाती है और कालेजोंका अनुशासन बहुत कड़ा होता है।

जापानमें लड़कोंकी तरह लड़कियोंके लिए भी प्राथमिक और माध्यमिक शिक्षा-संस्थाएँ हैं। प्रत्येक जिलेमें लड़कियोंके लिए कमसे कम एक हाई-स्कूल अवश्य है। लड़कियोंके हाई-स्कूलोंमें जापानी भाषा, अंग्रेजी, इतिहास, भूगोल, बीजगणित, शास्त्रीय विषय, सिल्याई, गृह-व्यवस्था, लेखन, चित्रकला, गाना-बजाना, कवायद, हस्त-शिल्प, चीनी साहित्य और शिक्षा-शास्त्र : ये विषय सिखाये जाते हैं। इनके अतिरिक्त प्रसूति-शास्त्र, सीना, रोगियोंकी शुध्रपा, रसोई बनाना, सीना, रेशम बुनना और रंगना, गाना-बजाना और वैद्यक : इनके लिए अलग अलग स्कूल हैं। स्त्री-शिक्षाकी खास महत्त्वपूर्ण संस्था १९०१ में टोकियोमें स्थापित स्त्रियोंका विश्वविद्यालय है। इसके चार मिज मिज विभाग हैं और प्रत्येकका पाठ्यक्रम तीन तीन वर्षका है। विश्वविद्यालयका लड़कियोंको बोर्डिंगमें ही रहना पड़ता और रसोई तथा अन्य व्यवस्था वारी वारीसे करनी पड़नी है। लड़कियोंको पुरुषों जैसी शिक्षा न देकर उन्हें उन्हींके योग्य शिक्षा देकर अच्छी पत्नियाँ और अच्छी माताएँ बनाना और उनमें देशभिमानकी ज्योति जगाना यह इस विश्वविद्यालयका ध्येय है। इस महिला-विश्वविद्यालयके ढंगपर ही पूनामें कर्मवीर कर्नेल स्त्रियोंका विश्वविद्यालय स्थापित किया है।

जापानके छोटे छोटे बच्चे हाथमें किताब और 'सोरोयान' नामक अनेक रंगोंकी गोलियोंका बना हुआ अंक गिननेका चौखटा लेकर स्कूल जाते हैं। शिक्ष-

कको वे पूरा झुककर प्रणाम करते हैं और उनके सम्मानके लिए श्वास अंदर खींच लेते हैं। जापानमें प्राथमिक शालाओंमें होल्डर या कलमका उपयोग नहीं होता। लड़के ब्रशको स्याहीमें डुबोकर उससे कापीपर लिखते हैं। जापानी वर्णमालामें वर्ण तो ४७ ही हैं, परन्तु पूरे वाक्यों और पूरे शब्दोंको बतलानेवाले सैकड़ों चिह्न हैं। जापानी लड़के अच्छी तरह तभी पढ़ सकते हैं जब उक्त सैकड़ों चिह्न सीख लेते हैं। जापानी पुस्तकें चीनी पुस्तकोंकी तरह ही अन्तिम पृष्ठसे शुरू होती हैं, पर पृष्ठोंकी पंक्तियाँ ऊपरसे शुरू होकर नीचे पूरी होती हैं।

### जापानी खेल

जापानी लड़कोंके खेल अनेक हैं। हमारे लड़कोंकी तरह वे लड्डू फिराने और लड़ानेमें होशियार होते हैं। उन्हें तितलियाँ पकड़नेमें बड़ा आनन्द आता है। जुगनू पकड़ना तो उनका बहुत ही प्यारा खेल है। लड़कोंके साथ सयाने लोग भी हाथमें पंखे लेकर रातको जुगनू पकड़नेमें मशगूल दिखाई देते हैं। जापानी लड़के पाँच-छः बाँदोंको पकड़कर उनसे चादलोंसे भरी हुई कागजकी छोटी छोटी गाड़ियाँ खिचवाते हैं। यह खेल उन्हें बहुत अच्छा लगता है।

परन्तु जापानमें बच्चोंके खेलोंके दो ही त्यौहार होते हैं : एक लड़कोंका और दूसरा लड़कियोंका। लड़कोंके त्यौहारको पतंगका अथवा कार्प नामकी मछलीका त्यौहार कहते हैं। यह मई महीनेकी पाँचवीं तारीखको होता है। जिस घरमें परमात्माने लड़के दिये हैं, और खास तौरसे जिस घरमें उस वर्ष कोई लड़का पैदा हुआ है, उस घरमें यह त्यौहार आनन्दसे मनाया जाता है। घरके बाहर 'कार्प' मछलीके आकारकी पतंग रस्सीसे बाँधकर बाँसपर टाँग दी जाती है। पतंगको और इस त्यौहारको कार्प मछलीका नाम देनेका कारण यह है कि कार्प मछलीमें समुद्रके प्रवाहसे उलटी दिशामें तैरनेकी और प्रपातमेंसे (=धबधबमेंसे) भी उल्लर कर आगे जानेकी शक्ति होती है। जापानियोंकी इच्छा रहती है कि हमारे लड़के भी बड़े होकर कार्पकी तरह प्रतिकूल परिस्थितियोंके साथ धैर्यसे टक्कर ले सकें।

इस दिन बूढ़े, जवान और छोटे बच्चे सभी पतंग उड़ाते हैं। हमारे यहाँ गुजरातमें भी संक्रान्तिके दिन सब प्रकारके आदमी पतंग उड़ाते हैं। वे

पतंगें गरुड़, राक्षस, छोटा वच्चा, तितली आदि अनेक आकारोंकी होती हैं । इस दिन ही जापानकी दूकानें वच्चोंके खिलौनोंसे खचाखच भरी होती हैं । पतंगके त्यौहारके दिन ही लड़के नकली लड़ाई लड़ते हैं क्यों कि जापानी युद्ध-देवता 'हकीमा' का भी पवित्र दिन यही है । इस अवसरपर लड़के दो दलोंमें बँट जाते हैं और हाथमें बाँसकी तलवारें और सिरपर मटकी रखकर लड़ते हैं । जो दल अपने विरोधी दलकी अधिक मटकियों फोड़ डालता है वही विजयी समझा जाता है ।

### लड़कियोंका गुट्टियोंका त्यौहार

लड़कियोंके त्यौहारको गुट्टियोंका त्यौहार कहते हैं । यह मार्च महीनेकी तीसरी तारीखको पड़ता है और तीन दिन रहता है । इस दिन भी दूकानें गुट्टियों, चूल्हों और उनपर रखनेके छोटे छोटे बर्तनोंसे भरी हुई दिखाई देती हैं । जिस घरमें उस साल लड़की पैदा हुई हो, उसमें इस उत्सवका विशेष महत्त्व होता है । इस दिन लड़कियाँ सुन्दर पोशाक पहनती हैं और घरमें रक्खी हुई गुट्टियाँ निकाल कर उनको बड़ी व्यवस्थासे रखती हैं । गुट्टियाँ पुरानी होती हैं; कुछ तो सैकड़ों बरसोंकी होती हैं और उस समयके राजाओं, रानियों, सरदारों, सेनापतियों, सिपाहियोंकी हूबहू मूर्ति होती हैं । उनके कपड़े और हथियार भी ठीक उसी समयके होते हैं । इतना ही नहीं उस समयके प्रचलित बर्तन-भाँड़ों और घरकी दूसरी चीजोंके भी लकड़ीके नमूने साथ होते हैं । ये लकड़ीकी चीजें घरमें बहुत सावधानीसे रखी रहती हैं और केवल गुट्टियोंके त्यौहारके दिन ही बाहर निकाली जाती हैं । हमेशा खेलनेकी गुट्टियाँ अलग होती हैं । विवाह हो जानेपर लड़कियाँ अपनी गुट्टियाँ समुरालको ले जाती हैं ।

त्यौहारके दिन लड़कियाँ एक जगह इकट्ठी होकर खेलती हैं । राजा-रानीकी गुट्टियोंको वे ऊँचे स्थानपर सजाकर रखती हैं और उनको झुककर प्रणाम करती हैं । भोजनके लिए तैयार की गई चीजोंमेंसे सबसे अच्छी राजा-रानीको अर्पण की जाती हैं ।

### जापानके गाँव, खेती और उद्योग-धंधे

जापानका केवल छद्दा भाग खेतीके योग्य है और उसमें भी फिर बहुत-सा पहाड़ी है । परन्तु जापानी किसान इतने मेहनती और चतुर हैं कि उत्तमसे

भागमें सारे ही देशके लिए काफी अन्न पैदा कर लेते हैं। खेत बड़े नहीं होते। साधारण तौरपर एक किसानके हिस्सेमें दो एकड़ जमीन आती है। जमीनकी कमी होनेसे जापानी किसान खेतोंके आसपास बाड़ तक नहीं लगाते। बहुतसे खेत घाटियों और मैदानोंमें हैं, परन्तु, जापानकी चावलकी अधिकांश खेती पर्वतोंपर ही होती है। वहाँ कोंकणकी तरह पर्वतके छोटे छोटे भागोंको समतल बनाकर सीढ़ियोंकी तरह एकपर एक खेत तैयार किये जाते हैं। यह काम बहुत ही मेहनतका है। नालियाँ बनानेकी कला भी ये लोग अच्छी तरह जानते हैं। वे पर्वतपरसे बहनेवाली नदियोंकी नालियोंको सीढ़ी दर सीढ़ी खेतोंमें ले आते हैं।

जापानकी मुख्य फसल धानकी है। धान कट जानेपर गेहूँ और जौ बोया जाता है। जिन पेड़ोंसे कागज बनता है उनकी बहुत खेती होती है। वहाँ कागज बहुत काम आता है। घरोंकी दीवारें, छतरी, प्याले, कंदील, रुमाल, जूते और टोपियाँ तक कागजकी होती हैं। जापानी कागज अलग अलग साठ तरहका होता है। कई कागज तो इतने मजबूत होते हैं कि कितना ही जोर लगाओ, नहीं फटते। कागजकी तरह बाँस भी चीनकी तरह अनेक कामोंमें आता है। घरके चौखटे, छप्पर, थाली, संदूक, मेज, कुर्सी, चुस्टकी नली, पंखे वगैरह अनेक चीजें बाँसकी बनती हैं। कोमल कच्चे बाँसको जापानी बड़े चावसे खाते हैं।

जापानी किमानोंके शरीरपर बहुत कपड़े नहीं होते। घासकी तसले जैसी टोपी और कमरमें सिर्फ जरूरत-भरका कपड़ेका टुकड़ा रहता है। स्त्रियों नीले रंगके सूती लेंहंगे पहनती हैं और सिरपर टोपी लगाती हैं। लड़के बहुधा नंगे ही रहते हैं। गाँवोंमें अभीतक पुराने रीति-रिवाज चल रहे हैं। विधवा स्त्रियाँ सिरके बाल निकाल देती हैं। पुरुष भी सिरके बाल कटाकर छोटी-सी शिखा रखते हैं और वह नारदकी शिखाकी तरह खड़ी रहती है। तरुण स्त्रियाँ, हमारे यहाँकी कुछ स्त्रियोंकी तरह मिस्सी लगाकर दाँत काले करती हैं, यद्यपि यह रिवाज अब कम होता चला जा रहा है।

चीनकी तरह जापानमें भी चायकी खेती सब जगह होती है। यहाँ 'रत्नजटित ओसकी वूँदें' इस नामकी एक चाय होती है जो पन्द्रह-बीस रुपये पौंड तक बिकती है। चायके पौधोंकी पत्तियाँ वर्षमें दो-तीन बार तोड़ी जाती

हैं। यह काम लड़कियाँ ही करती हैं। रेशमके कीड़ोंको पाला जाता है और वहाँसे रेशम और रेशमके कपड़े विदेशोंको बहुत बड़ी तादादमें भेजे जाते हैं।

जापान खेतीकी अपेक्षा कल-कारखानों और उद्योग-धंदोंमें बहुत आगे बढ़ा हुआ है। जापानकी पुरानी राजधानी क्यायटो और ओसाका शहरके बीचका प्रदेश तरह तरहके कारखानोंसे ही भरा हुआ है। रेशमी कपड़ा तैयार करनेके लिए क्यायटोकी अधिक प्रसिद्धि है। पहले पुराने ढंगके करघोंपर ही सुंदर बरत तैयार होते थे, अब विजलीकी शक्तिसे चलनेवाले कारखानोंमेंसे धड़ाधड़ रेशमी कपड़ा निकलता है। ओसाका और कोबेमें सूतकी और कपड़ेकी अनेक मिलें हैं और उनमें हजारों मजदूर काम करते हैं। इनमें छोटी उम्रके लड़कोंकी और स्त्रियोंकी संख्या अधिक है। स्त्री-मजदूरोंकी संख्या पुरुषोंकी अपेक्षा दुगुनी है। सभ्य देशोंमें छोटे लड़कोंको कारखानोंमें लगानेकी कानूनके द्वारा मनाही है क्योंकि इससे उनका स्वास्थ्य बिगड़ता है और उनकी पढ़ाईका भी नुकसान होता है। इसी प्रकार कठिन और जोखिम-भरे कामोंपर स्त्रियोंको न रखनेका भी नियम है। परन्तु जापानमें अभीतक इस विषयमें विशेष सुधार नहीं हुआ। स्त्रियों और लड़कोंको कम मजदूरी देनी पड़ती है, इससे उन्हें रखनेमें मिलमालिकोंको बहुत फायदा होता है। इसी तरह वहाँ कामके घण्टे ज्यादाह और मजदूरीकी दर कम है। इन बातोंका ही यह परिणाम है कि जापान दूसरे देशोंके मुकाबलेमें थोड़े खर्चसे ज्यादाह माल तैयार कर सकता है और विदेशोंमें अपना माल अपने ही जहाजोंद्वारा थोड़े खर्चसे पहुँचाकर वहाँकी चुंगी भरकर भी दूसरे देशोंकी अपेक्षा सस्ता बेच सकता है और उसपर मुनाफा भी खूब उठाता है। इसी कारण कुछ समयसे दूसरे देश लड़कोंकी मजदूरीकी पद्धति बंद करने, मजदूरीकी दर बढ़ाने और कामके घण्टे कम करनेके लिए जापानके पीछे पड़े हुए हैं और जापानको भी उनकी बात सुननी पड़ती है।

कोबे, नागासाकी और वाकामात्सू शहरोंमें लोहे और फौलादके बड़े बड़े कारखाने हैं। इनमें महासागरोंमें चलनेवाले भारी भारी व्यापारिक और लड़-ईके फौलादी जहाज तैयार होते हैं। इंग्लैण्ड और अमेरिकाके बाद जापानकी ही जल-सेनाका नम्बर आता है और उसके कारण ही दुनियापर जापानकी

धाक बैठ गई है। इस जंगी जल-सेनाके जहाज जापानी कारखानोंमें ही तैयार हुए हैं।

इनके सिवाय जापानमें और भी अनेक प्रकारके कारखाने हैं। यह एक ध्यानमें रखने योग्य बात है कि फिर भी अब तक हिन्दुस्तानकी तरह जापानके घरू धंधे नष्ट नहीं हुए हैं। वहाँके गाँवोंमें चीनी मिट्टीके वर्तन बनानेका घरू धंधा जोरसे चल रहा है। इसी तरह हम वच्चोंके लिए जो जापानी खिलौने और गुड़ियाँ लेते हैं उन्हें जापानकी स्त्रियाँ, विशेषतः लड़कियाँ, अपने घरोंमें बैठकर ही बनाती हैं। इनके सिवाय छतरी, पंखे, रंग-विरंगे कागजके कंदील आदि चीजें भी वहाँ घरोंमें ही बनाई जाती हैं। जापानमें घर घर रेशमके कीड़े पाले जाते हैं। सारांश यह कि घरू धंधे और कारखाने दोनोंकी ही जापानमें भरमार है और लोग रात-दिन इन उद्योगोंमें लगे रहते हैं। यही मुख्य कारण है जापानकी अच्छी हालतका।

चलो, अब जापान छोड़नेका वक्त हो गया। यहाँ हमारे दिन बड़े आनन्दसे कटे। जापानी लोगोंका आनन्दी स्वभाव, शांत वृत्ति, उद्योगशीलता, नम्रता और शिष्टाचार देख हमें बहुत कुतूहल हुआ। उनकी राजभक्ति और देशभक्ति देखकर हमें आनन्द हुआ और अपने पिछड़े हुए देशको आगे लानेके लिए उन्होंने जिस लगनसे प्रयत्न किया और उसके सरदारों और उमरावोंने जो अपूर्व स्वार्थ-त्याग दिखाया, उससे हमारा सिर लज्जासे झुक गया। जापानसे हमें बहुत कुछ सीखना है। चलो घुटने टेको, हाथसे जमीनको स्पर्श करो, सिर नीचे झुकाओ और जापानको 'सायोनारा' (=नमस्कार) कहो।

### अभ्यास

- १ दायमीओ और सामुराई कौन थे ? इन्होंने जापानकी उन्नतिके लिए क्या किया ?
- २ जापानको ज्वालामुखियोंका देश क्यों कहते हैं ? फूनीयामाका दस पंक्तियोंमें वर्णन करो।
- ३ जापानी घरोंकी रचनाका वर्णन करके समझाओ कि यह हमारे घरोंकी रचनासे अलग तरहकी क्यों होती है ?
- ४ किमोनो किसे कहते हैं ? जापानकी राष्ट्रीय पोशाकका संक्षिप्त वर्णन करो।

- ५ जापानी लोगोंके शिष्टाचारके थोड़े उदाहरण दो । उनकी विनयकी भावनाके विषयमें तुम्हारा क्या अभिप्राय है ? वे बालकोंको शिष्टाचार किस प्रकार सिखाते हैं ?
- ६ जापानी प्रजाके उत्सवों और त्यौहारोंके विषयमें संक्षेपमें लिखो ।
- ७ जापानी परिवार अपने यहाँ आनेवाले मेहमानोंका कैसे सत्कार करते हैं ?
- ८ जापानकी शिक्षा-पद्धतिकी अपने यहाँकी शिक्षा-पद्धतिसे तुलना करो । इनकी शिक्षा-पद्धतिका कौन-सा सुधार तुम अपने यहाँ दाखिल करोगे ?
- ९ जापानकी हालकी औद्योगिक उन्नतिका वर्णन करो और उसके कारण बतलाओ ।
- १० हिन्दुस्तानके विदेशी-व्यापारमें जापानका दूसरा नंबर है । जापान इतना छोटा देश होनेपर भी इतना अधिक माल हमारे यहाँ कैसे भेजता है ? जापानके साथ हमारा जो व्यापार होता है उसकी चीजोंकी एक सूची बनाओ ।

## १२ पहाड़ी प्रदेशके स्विस

पिछले कुछ अध्यायोंमें हमने उष्ण कटिबंध और उसके आसपासके प्रदेशोंके लोगोंकी जानकारी कर ली । अब हम सभ्यता और समृद्धिमें आगे बढ़े हुए यूरोप खंडके मुख्य मुख्य देशोंकी सैर करेंगे ।

यूरोप खंड शीत कटिबन्धमें है, इसलिए वहाँ हमेशा ठंड रहती है और इसी कारण वहाँके लोगोंको काम करनेका खूब उत्साह रहता है । वे काम भी बहुत कर सकते हैं । विलकुल उत्तरका थोड़ा-सा भाग छोड़ दें तो एस्किमोंके देश जैसी ठिठुरा देनेवाली ठंड, जो कुछ भी काम न करने दे, यूरोप खंडमें कहीं नहीं है । परन्तु ऐसा न समझ लेना चाहिए कि यूरोपके लोग केवल जल-वायुके कारण ही इतने उद्योगी और होशियार बन गये हैं । जल-वायु एक कारण अवश्य है और वह महत्त्वका कारण है, परन्तु, इससे ऐसा कोई न समझ ले कि हमारे हिन्दुस्तानकी हवा उष्ण है, इसलिए हमें निरुद्योगी और आलसी रहनेका अधिकार है ।



एक तो यों ही ठंडी हवाने यूरोपके लोगोंको उद्योगी-परिश्रमी बनाया है, दूसरे उन्होंने बुद्धि-चातुर्यसे भी अपने देशका मूल स्वरूप बदलकर उसको अपने अनुकूल निराला स्वरूप दे दिया है, और इस प्रकार उन्होंने प्रकृतिपर,—भूगोलपर विजय प्राप्त की है। जहाँ वे खेती कर सकते थे वहाँ उन्होंने उत्तम प्रकारकी खेती की है, और जहाँ प्रकृति उन्हें खेती नहीं करने देती वहाँ पशु-पालन करके दूध मक्खनादिके उद्योग खड़े कर लिये हैं अथवा बड़े बड़े कल-कारखाने खोलकर अनेक व्यवसाय शुरू कर दिये हैं।

### स्विट्ज़रलैण्डका सृष्टि-सौन्दर्य

पहले हम यूरोपके स्विट्ज़रलैण्ड नामके एक छोटेसे देशमें चलें। जर्मन्ई इलाकेके तीन जिलोंके ही बराबर उसका विस्तार है। वहाँका सृष्टि-सौन्दर्य प्रसिद्ध है। सारे देशमें आल्प्स नामक पर्वतकी बर्फसे ढँकी हुई श्रेणियाँ इधर उधर फैली हुई हैं। इसीसे स्विट्ज़रलैण्डको पहाड़ोंकी ऊँची ऊँची चोटियों, दर्राँ और घाटियोंका देश कह सकते हैं। आल्प्स पर्वतके कई शिखर बहुत ऊँचे हैं जो हमेशा बर्फसे ढके रहते हैं और सूर्यके प्रकाशमें बहुत ही सुन्दर दिखाई देते हैं। इसी तरह पर्वतकी पीठपर छोटे-बड़े अनेक चरागाह हैं जिनमें हजारों तरहके रंग-विरंगे फूल खिलते हैं। इनका दृश्य भी बहुत मनोहर होता है। इनके सिवाय इस देशमें छोटी-बड़ी अनेक झीलें हैं जिनमें सैर करना बहुत ही आनन्ददायक होता है।

स्विट्ज़रलैण्ड इस अवर्णनीय सृष्टिसौन्दर्यके कारण यूरोप और अमेरिका दोनों खंडोंके हजारों लोगोंके लिए गर्मियोंमें आमोद-प्रमोदका प्यारा स्थान बन गया है। दोनों खंडोंके हजारों लोग इस छोटेसे देशके सृष्टि-सौन्दर्यको देखनेके लिए, आल्प्स पर्वतके ऊँचे ऊँचे शिखरोंपर चढ़नेके लिए, झीलोंकी सैर करनेके लिए और बर्फपर खेलनेके लिए गर्मियोंके दिनोंमें, और कुछ समयसे तो सर्दियोंमें भी, वहाँ जाते हैं और मौज-शौकमें पानीकी तरह रुपया बहाते हैं।

### स्विस लोगोंका मुख्य रोजगार

स्विट्ज़रलैण्डके लोगोंको स्विस कहते हैं। हरसाल सैर-सपाटेके लिए आने-वाले शौकीन और अमीर मेहमानोंका सत्कार करना इन स्विस लोगोंका मुख्य

व्यापार बन गया है। उन्होंने इन मेहमानोंके लिए आल्प्स पर्वतके हवा खाने और मौज करनेके सब स्थानोंपर बड़े बड़े होटल खोल रखे हैं जिनमें ऐशो-आरामके सब सुभीते हैं। वहाँके 'इन्तरलाकन' नामके एक सुन्दर बड़े गाँवमें केवल होटलें और दूकानें ही हैं, एक तरहसे कह सकते हैं कि रहनेके निर्जा घर वहाँ हैं ही नहीं। स्विट्जरलैण्डकी उक्त सैकड़ों होटलोंमें हजारों विदेशी आकर ठहरते हैं और अपना रुपया पानीकी तरह बहाते हैं। इनमें अमेरिकन मेहमानोंकी तादाद बहुत ज्यादा होती है। इनके सिवाय बहुतसे लोग छोटे छोटे गाँवोंके परिवारोंमें भी पैसे देकर शान्तिसे रहनेके लिए आते हैं। पर्वतके शिखरोंतक भी ये होटलें हैं। इन होटलोंमें नाटक-घर, सिनेमा, नाचघर, खेलनेके मैदान वगैरह सभी आराम और आनन्दके साधन रहते हैं। मुसाफिरोको आल्प्सके ऊँचे और कठिन शिखरोंपर चढ़नेमें कष्ट न हो, इसलिए जगह जगह ऊपर तक रेल गई है। जिस प्रकार गिलहरी दीवारपर चढ़ती है उसी तरह पर्वतपर चढ़नेवाली इस गाड़ीकी तीन पटरियाँ होती हैं और डब्बेके दोनों ओर एक एक और बीचमें एक, इस प्रकार तीन पहिए होते हैं। बीचके पहिए और बीचकी पटरीपर आरेकी तरहके दाँते होते हैं। गाड़ी जब चलती है तब इन पहियोंके दाँते पटरीके दाँतोंमें फँसते जाते हैं और गाड़ी इधर उधर नहीं रपट सकती।

स्विस लोगोंने रेलगाड़ीकी तरह पैदल रास्ते तैयार करनेमें भी अपनी चतुराई दिखाई है। पहाड़ी प्रदेशके पैदल रास्तोंमें चढ़ाव-उतार तो होता ही है, परन्तु, स्विट्जरलैण्डके रास्तोंका चढ़ाव क्रम क्रमसे मुगम किया गया है। वह ऐसा है कि भारसे लड़ी हुई गाड़ियोंको भी घोड़े दौड़ते दौड़ते खींच ले जाते हैं। इसपरसे मालूम हो सकता है कि स्विस इंजीनियर कितने चतुर होते हैं।

स्विस इंजिनियरोंने आल्प्स पर्वतको पोला करके फ्रांस और इटली जानेके लिए जो लम्बे लम्बे बोगदे या सुरंग तैयार किये हैं उनका वर्णन पढ़कर इस छोटेसे देशके लोगोंकी तारीफ किये बिना नहीं रहा जाता। सिम्प्लान नामक बोगदा साढ़े चारह मील लम्बा है और उसके खोदनेमें सात वर्ष लगे थे। सेन्ट गोथार्ड नामक एक दूसरे बोगदेकी लंबाई दस मील है।

## आल्प्सके शिखर

आल्प्सकी चोटियोंपर चढ़ना स्विट्जरलैण्ड आनेवाले प्रवासियोंका मुख्य मनोरंजन है। माउण्ट ब्लांक, मैटर हॉर्न, युंगफ्राऊ आदि प्रसिद्ध चोटियोंपर चढ़नेवाले प्रवासियोंकी हर साल बड़ी भीड़ रहती है। ये शिखर बहुत ही ऊँचे हैं। युंगफ्राऊ (=युवती) १३८९० फुट ऊँचा है और माउण्ट ब्लांक १६०२० फुट अर्थात् महाबलेश्वरसे तिगुना ऊँचा है। इन शिखरोंकी चढ़ाई भी बड़ी कठिन और खतरनाक है। इनपर बारहों महीने बर्फ छाई रहती है। चढ़नेवाले बहुत बार मृत्यु-मुखमें जा पड़ते हैं। परन्तु, यूरोपियन लोग ऐसे हैं कि उन्हें कठिन और खतरनाक काम करनेमें ही मजा आता है। हमारे हिमालयके बहुत ही ऊँचे गौरीशंकर शिखरपर चढ़नेके लिए वे कितने छटपटा रहे हैं। कुछ साहसी अंग्रेजोंकी टोलियाँ तीन तीन बार गौरीशंकरपर चढ़ने आई हैं और एक बार तो उनमेंसे दो आदमी गौरीशंकरके बिलकुल नजदीक पहुँचकर दुर्घटना-वश मर गये हैं। फिर भी दूसरे यूरोपियन लोग आते ही जाते हैं और गौरीशंकरपर चढ़नेकी कोशिश कर ही रहे हैं। ऐसे साहसी लोगोंको ही दुनियामें विजय मिला करती है।

तो इन साहसी यूरोपियनोंकी तरह चलो हम भी एकाध शिखरपर चढ़ें। आल्प्सपर चढ़नेसे पहले हमें पूरी तरहसे तैयारी कर लेनी चाहिए। अटपटे संकीर्ण रास्तों और फिसलनेवाले बर्फमेंसे ही हमको रास्ता खोजना पड़ेगा। हमारे हमेशाके कपड़े, बूट और हाथकी छड़ी यहाँ काम न आयगी। पहले सिरतक ऊँची और लोहेकी पैनी नोकवाली लकड़ी ले लो और धूपकी ऐनक भी ले लो। क्योंकि धूपमें चमकनेवाली बर्फकी ओर देखोगे तो आँखोंके विगड़नेका डर है। फिर हरेकके पास छोटी-सी कुदाली होनी चाहिए। रास्तेमें हमें दीवार जैसी बड़ी बड़ी बर्फकी चट्टानें मिलेंगी। कुदालीसे बर्फ तोड़कर और उसकी सीढियाँ बना कर ऊपर चढ़ेंगे, तभी हम आगे जा सकेंगे। पाँवोंमें मोटे गरम मोजे और उनपर घुटनोंतकके ऊँचे बूट चाहिए। बूटोंमें मजबूत मोटी और नोककीली कीलें लगी होनी चाहिए, नहीं तो बर्फपरसे फिसल पड़ेंगे। पीठपर खाने-पीनेके सामानकी एक थैली होनी चाहिए क्योंकि पर्वतपर हमें ढेढ़ दो दिन गुजारने पड़ेंगे। एक ही दिनमें दस-पन्द्रह हजार फुट चढ़ना और

उतरना संभव नहीं । दूसरी महत्त्वकी वस्तु एक लम्बी रस्ती भी साथ चाहिए । यह संकटके समय हमारे बहुत काम आयगी ।

### पर्वतके मार्ग-दर्शक

सब तैयारी हो गई, पर मार्गदर्शकके बिना कैसे चलें ? आल्प्स पर्वतकी छोटी मोटी पगडंडियोंका पता वहीं जन्मे हुए मार्गदर्शकोंके सिवाय दूसरोंको नहीं हो सकता । स्विट्जरलैण्डमें बहुतसे लोग प्रवासियोंको पर्वत-शिखरपर ले जाकर सुरक्षित वापिस ले आनेका ही रोजगार करते हैं । ये मार्गदर्शक डरपोक और कौंपनेवाले प्रवासियोंको भी अपने बलपर पर्वतकी चोटियोंपर पहुँचा देते हैं और वापस ले आते हैं । बादल घिर आँ, कोहरा छा जाय, ऊपरका रास्ता न दिखाई दे, तो भी ये हिम्मत नहीं हारते और आगेका रास्ता हँड निकालते हैं । दो प्रवासियोंके लिए तीन मार्गदर्शकोंकी जरूरत पड़ती है ।


लो, तैयारी हो गई । अब चलो चढ़ें । शुरूकी चढ़ाई इतनी विकट नहीं है । बर्फको पैरोसे कुचलते हुए ऊपर चढ़ते चलो । वह देखो आगेका मार्ग-दर्शक ऊँगलीसे क्या दिखा रहा है और वे छोटे छोटे धब्बेसे क्या दीख रहे हैं ? अरे, वे तो झोंपड़ियाँ हैं । आज रातको हम इन्हीं झोंपड़ियोंमें ठहरेंगे । प्रवासियोंके ठहरनेके लिए ही ये इतनी ऊँचाईपर बनाई गई हैं । देखो, हम झोंपड़ियोंके पास आ पहुँचे । चलो अंदर, डरो नहीं । ये हमारे ही लिए हैं । मार्ग-दर्शकोंने चूल्हा जलाकर नास्ता तैयार कर दिया और देखो गरम कॉफी भी तैयार हो गई । देखो, खाना खाकर रातके कुछ घंटे हम झोंपड़ीमें ही बितायेंगे, पर सुबह सोते रहनेसे काम न चलेगा । रातको दो बजे उठकर फिर चलना होगा । मार्ग-दर्शक हमें उठा देंगे । चलो, सो जाँएँ ।

दो बज गये, उठो । अरे बाह ! मार्गदर्शकोंने तो खानेका सामान तैयार कर दिया है और गरमागरम कॉफी भी । आज हमें बहुत चढ़ना है, इसलिए डटकर नास्ता कर लो । तो अब चलो बाहर । आहाहा ! कैसा गंभीर दृश्य है ! आकाशमें कितने तारे दिखाई दे रहे हैं ! अरे वापरे ! यह कैसी भयंकर ठंड है ! गरम ओवरकोट न होता तो यहाँपर जानपर आ बनती । अब साथ लार्ड हुडे रस्तीका उपयोग होगा । वह देखो मार्गदर्शक सबकी पीठोंसे रस्ती बाँध रहे हैं ।

दो आदमियोंके बीच बारह फुटका अन्तर रखा है। वह एक मार्गदर्शक सबसे आगे हो गया। उसकी होशियारीपर ही हम सबके प्राण अवलंबित हैं। वह जरा भी चूका कि सबका काम तमाम। हाँ, जरा सँभलकर चलो। रास्ता कितना तंग है! एक तरफ हजारों फुट गहरी खाई और दूसरी तरफ बहुत ही ऊँची टेकरी। बीचमें सिर्फ दो-तीन फुट चौड़ा रास्ता। पाँव फिसला तो?—पर चलो आगे।

### पहाड़की चोटीपर

आहाहा! उषःकाल हो गया। सामनेकी असंख्य चोटियाँ कोमल प्रकाशमें कितनी सुन्दर,—कितनी गंभीर दिखाई दे रही हैं! पर हमारे पास यह सौन्दर्य देखनेके लिए समय नहीं है। अभी बहुत चढ़ना है। अरे बापरे! यह कैसी आफत है! दोनों तरफ हजारों फुट गहरी खाई और बीचमें जरा-सी पगडंडी! इस समय यहाँ चक्कर आ जाय तो?—चलो आगे!




### आल्प्सपर चढ़ते हुए लोग

वह बर्फकी चट्टान खड़ी है। यहीं रास्ता बंद हो गया। भव आगे कैसे जाएँ? देखो वह मार्ग-दर्शक क्या कर रहा है? कुदालीसे वह चट्टानपर सीढ़ियाँ बनाने लगा है। उसने एक सीढ़ी बना दी, दूसरी भी बना दी। चलो सँभल

कर आगे। रस्सीको मजबूतीसे पकड़े रहो। यदि आगेका आदमी समतोल न रह सका और नीचे आ गया तो वह और हम सभी एक साथ खाईमें पड़े विना न रहेंगे। शाबाश! चट्टानकी चोटीपर तो आ पहुँचे।

### आल्प्सकी बर्फकी नदियाँ

यही बर्फकी नदी है क्या? ऐसी एक हजार नदियाँ आल्प्स पर्वतमें हैं। उनमेंसे कई तो दस-पन्द्रह मील तक लंबी हैं। पर यह बर्फकी नदी पानीकी नदीकी तरह नहीं बहती। पर्वतोंके उतारपर बर्फ गिरते गिरते उस बर्फके बड़े बड़े पर्वत बन जाते हैं और फिर उनपर भी बर्फ पड़ती रहती है। बढ़ते हुए वजनके कारण इन बर्फके पर्वतोंको गति मिलती है और वे पर्वतपरसे धीमे धीमे नीचे खिसकने लगते हैं। यही बर्फकी नदी है और इन पर्वतोंका धीरे खिसकना ही उसके प्रवाहकी गति। ये नदियाँ चौबीस घंटेमें बहुत हुआ तो



बर्फकी नदी

एक-दो फुट आगे खिसक पाती हैं। इस खिसकनेके घर्षण या घिसावसे नदीके नीचेका भाग तो गलकर पानी हो जाता है और वह धींच-धींचमेंसे बरबक

करता हुआ वह निकलता है। जब बर्फकी यह नदी नीचेको खिसकती है तब उसके नीचेके प्रदेशके ऊँचे-नीचेपनके कारण वह फट जाती है और उसमें बड़ी बड़ी दरारें पड़ जाती हैं। ये दरारें सैकड़ों फुट लम्बी और गहरी होती हैं। नदीपर बर्फ पड़नेसे कई दफा इन दरारोंपर भी बर्फकी तहें जम जाती हैं और ये दरारें दिखाई नहीं देती। यदि जाते समय बर्फसे ढकी हुई इन दरारोंमेंसे किसी-पर भूलसे पाँव पड़ जाय तो सैकड़ों फुट नीचे जीवित समाधि ही मिल जाती है। इसलिए होशियार मार्ग-दर्शकोंकी जरूरत रहती है।

अच्छा, अब सामनेकी बर्फकी नदीपरसे सँभल कर चलो। कहीं कहीं बर्फ पत्थर जैसी कठिन और फिसलनी है और कहीं कहीं उसके रेतीके तरहके ढेर हो रहे हैं। यह देखो बर्फकी नदीकी भयंकर दरार! इतनी गहरी कि नीचे देखा तक न जा सके। उसके ऊपर यह बर्फका ही पुल है। देखो वह मार्ग-दर्शक आगे बढ़ा और बहुत धीरे धीरे बर्फके पुलपर चलने लगा। ऐसे ही समय कमरेसे बाँधी हुई रस्सीका उपयोग होता है। भूल चूकसे यदि कोई प्रवासी दरारमें गिर पड़ता है तो वह बाँधी हुई रस्सीके कारण वैसा ही लटका रहता है और उसके साथी और मार्गदर्शक उसे खींच लेते हैं।

### बर्फके तूफानमें

हमारा वह मार्गदर्शक इतनी चिन्तामें क्यों पड़ गया है? रास्ता तो अब अच्छा है न? क्या कह रहा है वह? तूफान आ गया? देखो वह आ ही गया। कोहरा छा गया, अँधेरा हो गया, ठंडी हवा जोरसे चलने लगी। बर्फके छोटे छोटे कण हवामें धूलकी तरह उड़कर इधर उधर भर गये। आसपास बिजली चमकने लगी। पर वह मार्गदर्शक तो कहीं रुकता ही नहीं, ऐसे अँधेरेमें भी आगे बढ़ता जा रहा है। कमाल किया उसने। लो, तूफान शान्त हो गया। सूर्य दिखाई देने लगा। चलो, जरा नाश्ता कर लें जिससे शरीर ताजा हो जाय। पर यह क्या? चक्कर आने लगे, कुछ खाया ही नहीं जाता। तुम्हारे शब्द ही मुझे सुनाई नहीं देते। तुम्हें भी मेरा बोलना सुनाई नहीं देता होगा। अरे यह क्या हो गया? हाँ, समझ गया। अब हम दस-बारह हजार फुट ऊँचाईपर आ गये हैं। यहाँ हवा बहुत पतली है, इसीसे श्वास लेनेमें तकलीफ होती है और बोला हुआ भी नहीं सुनाई देता। चलो, अब थोड़ी ही मंजिल बाकी है।

अरे वाह, देखो तो आगेका मार्ग-दर्शक आनन्दसे नाचने गाने लगा । क्या कहता है ? पहुँच गये चोटीपर ? वाह शाबाश, हाथकी झण्डी निकालो और फहरा दो शिखरपर । पर नीचे देखो, खूब गहराईमें । वह देखो होटलकी खिड़कीमेंसे दूरवीन लगाकर हमारे मित्र शिखरकी तरफ एकटक देख रहे हैं । उन्होंने बन्दूकके फेर भी किये । उन्होंने हमारी झण्डी जरूर देख ली है । हाँ, अब आधा घण्टा आराम कर लो । अँधेरा होनेमें अभी दो ढाई घंटेकी देर है । पर अब तो उतरना है । चलो, बातकी बातमें हम अपनी झोंपड़ीमें पहुँचें और वहाँ नाश्तेपर हाथ साफ करें । रात खूब सोएँ और सबेरे बाकीका उतार पूरा करें ।

### बर्फके खेल

शौकीन प्रवासी स्विट्जरलैण्डमें बर्फपर तरह तरहके खेल खेलते हैं । मुख्य खेल स्केटिंगका है । इसमें बूटके नीचे स्केट नामकी लोहेकी खड़ाऊँ बाँध लेते हैं और खड़े होकर चिकने बर्फपरसे फिसलते चले जाते हैं । इसमें अपना वजन सँभालनेकी या समतोलता रखनेकी ही खूबी है । साधारण बच्चे भी बर्फपर बड़े वेगसे फिसलते हुए जाते हैं । इतना ही नहीं, इस प्रकार फिसलते फिसलते वे बर्फपर जुदी जुदी आकृतियाँ भी बनाते चलते हैं । कोई कोई अँग्रेजीके आठ (8) की तरह घूमते हैं, कोई गोल घूमते हैं, और कोई हाथमें हाथ मिलाकर पूरे जोरसे फिसलते हैं । स्विट्जरलैण्डके तमाम बड़े बड़े होटलोंके साथ स्केटिंगके लिए बर्फके मैदान ( जिन्हें अँग्रेजीमें ' रिंग ' कहते हैं ) रहते हैं ।

### टोबोगनका मजा

प्रवासियोंके लिए खास मजेदार खेल तो टोबोगन है क्योंकि स्केटिंग तो सर्दियोंमें यूरोपमें चाहे जहाँ किया जा सकता है । टोबोगन अर्थात् बिना पहियोंकी फिसलनेवाली छोटी गाड़ी । इसका आकार एटिकमोकी गाड़ीके ही समान होता है । इसमें एक या एकसे अधिक आदमी बैठते हैं । पहाड़के उतारपर जब बर्फ पड़ चुकता है और वह चिकना हो जाता है, तब ऊपरसे टोबोगन छूटती है और बड़े वेगसे पहाड़के नीचेकी ओर जाती है । डाल साधारण हो तो टोबोगन धीरे धीरे फिसलती चली आती है और उसमें कोई खतरा नहीं होता । पर टोबोगन खेलनेके जो असली शौकीन हैं उन्हें इस



प्रकार धीरे धीरे फिसलनेमें मजा नहीं आता। वे ऊँचे ऊँचे पर्वतोंपर टोवोगन लेकर जाते हैं और वहाँ उसमें बैठकर जोरसे नीचेकी ओर फिसलते हैं। उतार एकदम सीधा होता है और बीच बीचमें मोड़ भी आते हैं। उस्ताही जवान टोवोगनको, डाँड़की सहायतासे प्रत्येक मोड़पर चूके बिना ठीक तौरसे मोड़कर, बहुत थोड़े समयमें वायुके वेगसे नीचे ले आते हैं। सेंट मॉरिट्जके पास क्रेस्टा नामका एक हजार गजका प्रसिद्ध उतार है। इस उतारपर हर साल सर्दियोंमें टोवोगनिंगकी प्रतिस्पर्धाएँ होती हैं। उसी समय इस खेलका पूरा कौशल दिखाई देता है। यह एक हजार गजका प्रसिद्ध उतार एकदम सीधा है और उसमें जगह जगह अनेक सर्पाकार घुमावदार मोड़ हैं। तो भी खिलाड़ी एक मिनटके अन्दर ही इस भयंकर उतारपरसे सही-सलामत नीचे उतर आते हैं। प्रतिस्पर्धाके समय वायु शरीरसे रुककर गति कम न कर दे, इसलिए ये खिलाड़ी टोवोगनमें लेट जाते हैं और पाँवसे डाँड़ चलाकर उसे टेढ़े-मेढ़े मोड़ोंपरसे नीचे ले आते हैं। परन्तु हमेशाके खेलोंमें न टोवोगनको इतनी तेजीसे छोड़ा जाता है और न इतने भयंकर ढालपरसे ही नीचे उतारा जाता है। टोवोगन खेलनेवाले अच्छे वड़े रास्तेसे चढ़कर ऊपर जाते हैं और वहाँसे टोवोगन छोड़ते हैं। सारे रास्तोंपर घुटनेतक बर्फ जमी होती है। इन रास्तोंपरसे ही टोवोगन अनेक मील तक फिसलती फिसलती धीरे धीरे नीचे आती है। कभी उतार अधिक हुआ तो टोवोगनका वेग बढ़ जाता है और कम हुआ तो वह धीरे धीरे सरकने लगती है। टोवोगनके नीचे उतरते समय कभी पहाड़की स्वच्छ खुली हवा अंगोंको स्पर्श करती है और कभी वह दोनों तरफके देवदार वृक्षोंकी पंक्तियोंके धुंधले प्रकाशमेंसे होकर नीचे जाती है।

### शीइंगका खेल

सर्दियोंका तीसरा खेल शीइंग (Ski-ing) है। शी (Ski) सातसे नौ फुट तक लंबी और पाँवके तलवोंके बराबर चौड़ी लकड़ीकी चिकनी तख्ती होती है। यह तख्ती भी स्केटकी तरह बूटोंके नीचे बाँधकर लोग बर्फपरसे फिसलते हैं। चतुर खिलाड़ी पाँवोंमें शी बाँधकर घंटेमें चालीस मीलके वेगसे बर्फपर फिसलते हैं। ये लोग फिसलते समय पहाड़की टेकरियोंपर दस दस बारह बारह फुट लम्बी छलाँगें मारते हुए आगे बढ़ते हैं। आजकल तो शी बाँधकर

वर्षपर चलनेका खेल बहुत प्रचलित हो गया है। वहाँ छोटे छोटे लड़के भी पाँवोंमें शी बाँधकर रोज चार-पाँच मील वर्षपर चलकर स्कूलोंमें जाते हैं।

### स्विस किसान और खेती

स्विट्जरलैण्ड पहाड़ी होनेसे जितना सुन्दर है उतना ही खेतीके वारेमें पिछड़ा हुआ है। जहाँ देखो वहीं पहाड़, वर्षकी नदियाँ, झीलें, दर्रे और छोटी छोटी घाटियाँ दिखाई देती हैं। सपाट जमीन बहुत कम है। स्विस लोग अपने छोटेसे देशकी जमीनके केवल नवें भागमें खेती कर सकते हैं और उसमें भी अनाज पैदा करने लायक जमीन बहुत ही थोड़ी है। इसीसे उन्हें अपने निर्वाहके लिए विदेशोंसे अनाज खरीदना पड़ता है।

स्विट्जरलैण्ड हमारे देशके कोंकण जैसा पहाड़ी प्रदेश है, इसलिए वहाँके खेत कैसे होंगे, इसकी कल्पना हम सहजमें ही कर सकते हैं। सपाट जमीन न होनेसे वहाँ बड़े बड़े खेत नहीं हैं। बहुतसे खेत तो आकारमें घरके कमरोंसे भी छोटे होते हैं। कोंकणके किसानोंकी तरह स्विस किसानोंको भी कुदरतने मेहनती बनाया है। पहाड़ोंकी पीठपर, वाजूपर, जड़में, जहाँ भी जगह मिलती है वहीं स्विस किसान अपना खेत तैयार कर लेता है। घाटियोंमें सभीको जमीन कहाँसे मिले ? घाटियोंमें जमीन मर्यादित है और जन-संख्या बढ़ती जा रही है। इसलिए साहसी और मेहनती किसान ऊँचे पर्वतोंके वाजुओंपर जाते हैं और वहाँ कुदालीसे थोड़ी बहुत जमीन खोदकर उसे सपाट बनाते हैं। फिर उसपर नीचेसे टोकरे भर भर कर मिट्टी लाकर बिछा देते हैं और इस तरह अपना खेत तैयार कर लेते हैं। बरसातमें पहाड़परसे पानीकी बड़ी बड़ी धाराएँ गिरती हैं। इतनी मेहनतने ऊपर लाई हुई मिट्टी उनके साथ वह न जाय इसलिए पहाड़परके खेतको वहाँके किसान एक मजबूत बाँधसे बाँध देते हैं।

### वर्षकी रेखा

आल्प्स पर्वतके ऊँचाईके ख्यालसे तीन भाग किये जा सकते हैं। सबसे ऊँचे भाग हमेशा वर्षसे ढके रहते हैं। उनपर अनाज या घास कुछ नहीं होता। सर्दियोंमें प्रायः सारे पहाड़पर वर्ष पड़ती है और उसकी तहोंपर तहें जम जाती हैं। पर जैसे जैसे गर्मियाँ आने लगती हैं वैसे वैसे पर्वतके नीचेके भागोंकी वर्ष पिघलने लगती है। ऐसा होनेपर पर्वतकी एक खास ऊँचाईके नीचेके भागोंका

चर्फ पिघलकर जमीन दिखाई देने लगती है। इसी जमीनसे लगी हुई एक रेखा कल्पित की गई है जिसके ऊपर हमेशा चर्फका राज्य रहता है। इसे 'चर्फकी रेखा' कहते हैं।

चर्फकी रेखाके नीचे चरागाह होते हैं। उनके ऊपर कोमल, रुचिकर, छोटी छोटी घास उगती है और वह पशुओंको बहुत भाती है। इस घासमें बहुत अधिक सत्व होता है और इस कारण इन चरागाहोंमें चरनेवाली गौएँ बहुत ही



पहाड़परका एक चरागाह

मीठा और गाढ़ा दूध देती हैं। इन चरागाहोंका उपयोग दोरोंके चरानेके लिए होता है। पहाड़की सतहके चरागाहको 'आल्प' कहते हैं और इन्हीं चरागाहोंके कारण पहाड़का नाम 'आल्प्स' पड़ गया है।

चरागाहोंके नीचेका पहाड़ी भाग है उसपर देवदार वगैरह वृक्षोंके जंगल हैं। इन जंगलोंकी लकड़ी स्त्रिस किसानोंके घर बनाने और ईंधनके काम आती है। पहाड़के निचले भागकी घाटीकी जमीनमें स्त्रिस लोग अंगूरके मंडप तैयार करते हैं और फल तथा शाक-सब्जी लगाते हैं। पहाड़के ऊपर खोदकर और मिट्टी ढालकर जो खेत तैयार किये जाते हैं उनमें ओट (= एक किस्मकी वारीक जई), राय और जौ नामक अनाज होते हैं क्योंकि इन अनाजोंको सख्त ठंड मुआफिक आती है।

पेट भरने लायक अन्न नहीं होता इसलिए स्विस लोग करम ठोककर आधेपेट भूखे नहीं बैठे रहते। वे धनी और सुखी हैं। उनके देशमें भिखारी कहीं भीख माँगते हुए दिखाई नहीं देते। इसका कारण उनकी बुद्धि और मेहनत है। पर्वतपरके चरागाहोंकी सुगंधित और कोमल घास देखकर उन्होंने दूध बेचनेका धंधा करना निश्चित किया और उसमें वे होशियार हो गये। सारी दुनियामें स्विट्जरलैण्डके 'क्रण्डेन्स्टड मिल्क' की (एक तरहके सुखाये और गाढ़ा किये हुए दूधकी) बड़ी खपत है जिसे लोग 'स्विस मिल्क' भी कहते हैं। इसी तरह वहाँके मक्खन और पनीरकी भी दुनियामें बहुत माँग है।

### स्विस ग्वालोंका जीवन

स्विस ग्वालोंके घर दो जगह होते हैं; एक पहाड़की तलहटीमें हमेशा रहनेका और दूसरा पहाड़की चरागाहोंमें कामचलाऊ जिसे 'शाले' (Chalet) कहते हैं। हमारे यहाँ भी गाँवोंमें दो घर होते हैं: एक हमेशाका घर और दूसरा खेतपर फसलके समय रहनेके लिए बनाया हुआ कामचलाऊ झोंपड़ा। स्विस ग्वालें अपनी गौओं तथा बकरियोंको लेकर सर्दियोंमें नीचे आ बसते हैं। उन दिनों पर्वतपर जानेकी सुविधा नहीं होती और तब पहाड़पर बर्फके सिवाय रहता भी क्या है ?

सर्दियाँ पूरी होती हैं और पर्वतपरकी बर्फ पिघलनेसे बर्फकी रेखा तकका भाग खुला हो जाता है। तब पशुओंको फिर ऊपर ले जानेका दिन आता है। यह दिन ग्वालों और उनके पशुओंको त्यौहार जैसा लगता है। पशु तक उस दिन आनंदसे नाचते-कूदते हैं क्योंकि उन्हें चार-छः महीने बाड़ेकी चार-दीवारीके भीतर ही दिन बिताने पड़ते हैं और गर्मियोंमें इकट्ठी कर रक्खी हुई घासपर ही गुजर करना पड़ता है। इस दिन ये लोग सूर्योदयके पहले ही उठते हैं और सुन्दर सुन्दर कपड़े पहिनकर जानेको तैयार हो जाते हैं। वे पशुओंके गलेमें धूपल बाँधते हैं। उनके साँगोंमें सुँदर फूल गूँथते हैं और फिर एक बड़ा-सा घंटा बजाते हैं। इस घंटेके बजते ही गाँवके सारे पशु जमा हो जाते हैं और घंटा बजानेवालेके पीछे पीछे चलने लगते हैं। यदि कोई गौ बीमार होनेके कारण

चाढ़में बाँध रखी गई तो उसपर नजर रखनी पड़ती है क्योंकि कहा नहीं जा सकता कि वह कब रस्सी तुड़ाकर पहाड़पर न चढ़ जायगी और अपनी वहिनोंमें जाकर शामिल न हो जायगी ।

पर सभी लोग कुछ नीचेके घर-बार छोड़ कर पहाड़के चरागाहोंमें सारी गर्मी-भरके लिए रहने नहीं चले जाते । उनमेंसे कुछ तो पशुओंको लेकर ऊपर चले जाते हैं और बाकी तलहटीमें रह कर शाक-सब्जी, फल, राय, ओट और जौ पैदा करते हैं । नीचे रह जानेवालोंका दूसरा महत्त्वका रोजगार आगेकी सर्दियोंके लिए घास इकट्ठा करना भी है । इसके लिए वे रात दिन मेहनत करते हैं । घासका एक तिनका तक वे व्यर्थ नहीं जाने देते । जहाँ घास दिखाई देती है वहीसे काट कर ले जाते हैं । पहाड़की ऊँची चोटियोंतक, जहाँ बकरियाँ भी जानेकी हिम्मत नहीं करतीं, स्विस् लोग थोड़ी-सी घासके लिए जानेमें आगा-पीछा नहीं देखते ।

चरागाहके लोगोंका उद्योग पहाड़पर सारी गर्मियों-भर जारी रहता है । चरागाह बहुत ऊँची जगहपर होनेसे वे रोज नीचे नहीं आ-जा सकते, ऊपर ही रहते हैं । अपनी सैकड़ों गौओंका दूध वे रोज दुहते हैं, उसका मक्खन और पनीर बनाते हैं और बीच-बीचमें मक्खन और पनीर नीचे भेजते जाते हैं । इसके अलावा दूधको भी गाढ़ा करके डब्बोंमें भर भर कर वे नीचे भेजते हैं ।

गौओंके लिए और भेड़-बकरियोंके लिए चरागाहोंके अलग अलग भाग होते हैं : सीधी जगहोंके चरागाह गौओंके लिए और अटपटी चढ़ाईके भाग भेड़-बकरियोंके लिए । पशु दिन-भर मौजसे चरते रहते हैं । एक एक गड़रियेके पास हजार हजारसे भी ज्यादा भेड़-बकरियाँ और गौएँ होती हैं और उसे उनके पीछे दिनभर भटकना पड़ता है । शाम होनेपर वह जोरसे तुरही बजाता है । उसे सुनकर दूर दूर तक गये और इधर उधर फैले हुए पशु दौड़े हुए आ जाते हैं । यह तुरही लकड़ीकी होती है और खासी छः सात फुट लम्बी होती है । जोरसे बजानेपर इसकी आवाज चारों ओर फैल जाती है और दरोंमें तो उसकी प्रतिध्वनि भी सुनाई देती है ।

## किसानोंके घर और शाले

स्विस् किसानोंके तलहटीके घर अच्छे मजबूत होते हैं। नाजुक और केवल



स्विस् लोगोंका 'शाले' नामक घर और कुत्तेकी गाड़ी

पाँच कमरे होते हैं। बड़े कमरेमें सब लोग एक साथ भोजन करते हैं और शामको इकट्ठे होकर गप्प मारते हैं। एक कमरा अच्छी तरहसे सजाया हुआ होता है। इसका हररोज उपयोग नहीं होता। यह केवल त्यौहारोंके दिन अथवा किसी मेहमानके आनेपर काम आता है। घरका छप्पर ढालवाला होता है और वह भी देवदारकी लकड़ीका ही बनाया जाता है। धाँधी-वृष्टानमें वह कहीं उड़ न जाय इसलिए उसपर बड़े बड़े पत्थर रख दिये जाते हैं। घरकी

शोभाके घर बनानेसे कहीं उनका काम चल सकता है? क्योंकि जब मूसलधार पानी वरसता हो, और पहाड़परसे वर्षकी चट्टानें टूट टूट कर नीचे आ पड़ती हों, तब यदि जापानकी तरहके कागजी घर बनाये जायँ तो वे हवाका जोरका झोका आते ही उड़ जायँ। स्विस् घरोंका नीचेका मंजिल पत्थरका बना होता है, उसके अगले भागमें थनाजके गोदाम और खेतीके औजार रहते हैं। पिछले भागमें पशु बाँधे जाते हैं। ऊपरका मंजिल लकड़ीका होता है। यह लकड़ी पासके पहाड़ोंके देवदारकी होती है। स्विस् लोग ऊपरकी मंजिलपर ही रहते हैं और उसमें चार-

ऊपरकी मंजिलके अगल-बगल छज्जा होता है । घरकी मेज-कुरसियाँ आदि लकड़ीकी चीजें बजनी और मजबूत होती हैं और बहुत करके घरपर ही तैयार की जाती हैं ।

चरागाहोंके 'शाले' बहुत सादे होते हैं । ये झोंपड़ियाँ लकड़ीके मोटे मोटे टुकड़े एक दूसरेपर रखकर बनाई जाती हैं । ऊपरका छप्पर छोटी छोटी तख्तियोंका होता है और उसके ऊपर बड़े बड़े पत्थर रक्खे रहते हैं । सोनेका तख्त भी लकड़ीका ही होता है । उसके ऊपर उष्णता रखनेके लिए सूखी घास बिछा दी जाती है । वह लगे नहीं इसलिए उसपर एकाधा फटा हुआ कम्बलका टुकड़ा पड़ा होता है । एक तरफ चूल्हा और ईंधनका ढेर होता है । दरवाजेके पास ही एक तरफ बर्फपर चलनेसे भीगे हुए बूटों और कपड़ोंको सुखानेके लिये कीलें तथा चोंचोंको रखनेके लिए जड़ी हुई एक-दो तख्तियाँ दिखाई देती हैं । गौओंको बाँधनेकी जगह भी ऐसी ही सादी और लकड़ीकी होती है । गौओंको खूँटेसे नहीं बाँधते । गौओंको अंदर करके बाहरसे दरवाजा बन्द कर दिया कि बस हो गया । गौओंकी सारके बाहरकी ओर तख्ते लगाकर गोबरके लिए जगह बना दी जाती है । सबेरे दूध दुह कर उसे दो-तीन फुट ऊँचे और पीठपर ले जानेके लिए खास तौरसे चपटे किये हुए पीपोंमें भरकर पासके गाँवोंमें, शहरोंमें या होटलोंमें बेचनेके लिए ले जाते हैं या उसका मक्खन और पनीर बनाते हैं ।

### पौष्टिक भोजन

स्विस लोग मांस बहुत नहीं खाते । रविवारके दोपहरको कभी कभी ही कोई कोई मांसकी चीज तैयार की जाती है । उनके भोजनमें दूध, मक्खन, पनीर, मलाई और रोटी आदि चीजें ही अधिक होती हैं । लड़के सबेरे मक्खनके साथ रोटी खाते हैं, अथवा कॉफी या दूधमें घोला हुआ मकईका आटा पीकर स्कूल जाते हैं । दोपहरको रोटी, उवाले हुए आलू, छाछ, रसा ( इसमें कभी मांस होता है और कभी नहीं ), आदि चीजें होती हैं । रातको भी सबेरेके नाश्तेकी तरह भोजन होता है । इस प्रकार स्विस लोगोंका भोजन सादा और सात्त्विक है । मनमाना दूध और मक्खन खाकर और पहाड़की शुद्ध और खुली हवामें मेहनत करके वे सुन्दर और मजबूत बनते हैं ।

स्विस् किसान घरपर ही अपना कपड़ा तैयार करता है। घरके भोजनके कमरेके एक कोनेमें हाथ-करघा होता है। इसपर घरकी स्त्रियाँ और लड़कियाँ अपनी भेड़ोंकी ऊनके कपड़े बुना करती हैं। घरके आँगनमें शाक-सब्जी और आसपास अंगूरकी बेलें और फलोंके पेड़ लगे होते हैं। इससे उन्हें खानेको शाक-सब्जी और ताजे फलोंकी कमी नहीं रहती। अंगूरकी बढ़िया शराब भी वे घरपर ही बना लेते हैं। गरज यह कि यहाँके किसानों और ग्वालकोंको कॉफी, नमक, गेहूँ, आदि चीजोंको छोड़कर बाहरसे कुछ भी खरीदनेकी जरूरत नहीं पड़ती।

### दूसरे उद्योग-धंधे

केवल पशु पालकर दूध-दही बेचना ही स्विस् लोगोंका धंधा नहीं है। यह तो केवल गर्मियों-भरका धंधा है। सर्दियोंमें पहाड़से नीचे आ जानेपर उन्हें और उनकी स्त्रियोंको बहुत फुरसत मिलती है। उस समय वे चौपालपर बैठकर हमारे यहाँके किसानोंकी तरह आलसमें गप्पें नहीं मारा करते। वे तरह तरहके घरू धंधोंमें लग जाते हैं। लकड़ीपर नक्काशी करनेमें स्विस् लोग बहुत प्रसिद्ध हैं। दोपहरको स्त्री और पुरुष दोनों ही नक्काशीवाली कुर्सियाँ, मेजें, कोच, छड़ियाँ और छतरियाँ रखनेके स्टैंड और खूंटियाँ वगैरह तैयार करते हैं। यूरोप, अमेरिका और जापानसे इन चीजोंकी बड़ी बड़ी कीमतें देकर इन लकड़ीकी चीजोंको खरीद ले जाते हैं। घरका काम निवट जानेपर दोपहरको आरामके समय स्विस् स्त्रियाँ सुन्दर जालीकी कोरें (= लेसिस) और पट्टियाँ (= रिबन) वैठी बुना करती हैं।

### घड़ियोंकी जन्म-भूमि

स्विस् घड़ियाँ तो बहुत ही प्रसिद्ध हैं। वे सारी दुनियामें खपती हैं। जिनीवा झीलके आसपासके प्रदेशमें हरेक आदमी छोटी हाथकी और बड़ी दीवारपर लगानेकी घड़ियाँ तैयार करनेमें लीन दिखाई देता है। बाहरवाले ग्राहकोंको भास होता है कि स्विस् लोगोंने उद्योग-धंधे आपसमें बाँट रक्खे हैं। हरेक शहरका कोई खास रोजगार होता है। एक शहरमें लकड़ीपर नक्काशीका काम होता है। तो दूसरे शहरमें चमड़ेकी चीजें तैयार होती हैं और तीसरेमें तरह तरहकी धातुकी चीजें बनती हैं।



स्विट्जरलैण्डमें कल-कारखाने भी अनेक हैं। स्विस् लोग आल्प्स पर्वतपरसे चेगके साथ नीचे बहनेवाली असंख्य जल-धाराओंकी शक्तिसे बिजली उत्पन्न करते हैं और उसकी सहायतासे सैकड़ों सूती और रेशमी कपड़ोंकी मिलें, बख्त तैयार करनेके कारखाने और फीते, कसीदा आदि काढ़नेकी मशीनें चलाते हैं। इन कारखानोंमें इतना माल तैयार होता है कि स्विट्जरलैण्डका हरसालका निर्यात व्यापार आठ करोड़ पौण्डसे ज्यादा है।

इतने अधिक उद्योग-धंधे हैं फिर भी बढ़ती हुई जन-संख्याके लिए इस छोटेसे देशमें गुजारे लायक जगह नहीं मिलती। इस लिए अनेक शताब्दियोंसे हजारों स्विस् लोग विदेशोंमें आजीविकाके लिए जाते रहे हैं। ये लोग शरीरसे हट्टे-कट्टे और ईमानदार होते हैं, इसलिए प्राचीन यूरोपमें राजा लोग अंग-रक्षकोंके तौरपर स्विस् सिपाहियोंको रखा करते थे और ये सिपाही प्राण रहते तक अपने स्वामीकी रक्षा करते थे। आजकल अन्य देशोंके किरायेके आदमियोंको सेनामें भरती करनेका रिवाज नहीं रहा है, इसलिए अब स्विस् लोग रसोई या खानसामा आदि बनकर अथवा दूसरी तरहकी नौकरियाँ स्वीकार करके सर्दियोंका मौसम परदेशोंमें बिताते हैं और गर्मियाँ शुरू होते ही अपनी मातृ-भूमिमें पशु पालनेके लिए लौट आते हैं। हमारे देशमें कोंकणके और युक्त प्रान्तके लोग भी ऐसा ही करते हैं। खेती थोड़ी और आदमी ज्यादा होनेसे दो लाखसे ज्यादा कोंकणी बंबईकी मिलोंमें आकर काम करते हैं। युक्त प्रान्तके भी लाखों आदमी बम्बई, कलकत्ता आदि शहरोंमें जाकर नौकरी और दूसरे काम करते हैं। कुछ लोग वारहों महीने बम्बई कलकत्तेमें रहते हैं और बहुत-से खेतीके मौसममें वापस जाकर अपनी खेतीमें लग जाते हैं।

### स्वातंत्र्य-प्रेम

पहाड़ोंमें घर बनाकर रहनेवाले और पहाड़ोंकी खुली हवा खानेवाले लोगोंके मन भी हवाकी तरह स्वतंत्र-वृत्तिके होते हैं। वे परतंत्रता कैसे सहन करते हैं? स्विट्जरलैण्ड सात-आठ सौ वर्ष पहले अपने बलवान् पड़ोसी आस्ट्रियाके ताबेमें था। आस्ट्रिया इन पहाड़ी लोगोंपर मनमाने अत्याचार करने लगा। उसने सोचा कि ये मुट्ठीभर लोग हमारा क्या बिगाड़ सकते हैं? पर स्वतंत्रताके दीवाने इन किसानों और ग्वालोंने आस्ट्रियाका जुभा उतारकर

फेंक दिया और स्वतंत्रताकी घोषणा कर दी। आस्ट्रियाने बड़ी बड़ी सेनाएँ बड़े बड़े नामी सेनापतियोंके साथ इन मुट्ठीभर लोगोंको कुचल डालनेके लिए मेर्जी, पर शर स्विस लोगोंने अपनी अटपटी घाटियोंमें उनके दाँत खट्टे कर दिये। तबसे आठ सौ वर्षसे यह छोटा-सा राष्ट्र स्वतंत्र है। इतना ही नहीं, वह एक प्रजातंत्र राज्य है। कहा जाता है कि स्विट्जरलैण्ड सबसे पुराना प्रजातंत्र राष्ट्र है।

### संपूर्ण प्रजातंत्र राष्ट्र

स्विट्जरलैण्डमें बाईस कैण्टन अर्थात् जिले हैं। हरेक जिलेमें 'कम्यून' नामक ग्राम-संस्था है। सारे देशमें सब मिलाकर ३१६४ कम्यून हैं और उन्हें अपना लगभग सारा ही कारवार देखनेका अधिकार है, जैसा कि पहले मराठाशाहीमें गाँवोंकी पंचायतोंको रहता था। प्रत्येक कैण्टन राज्य-कार्यमें दूसरे कैण्टनसे प्रायः स्वतंत्र होता है। केवल कानून बनानेके लिए सारे कैण्टनोंद्वारा निर्वाचित प्रतिनिधियोंकी दो लोक-सभाएँ हैं। छोटे छोटे कैण्टनोंमें तो सब किसान और गड़रिये ही चरागाहमें इकट्ठे बैठ जाते हैं, अधिकारियोंका निर्वाचन कर लेते हैं और केवल अपने कैण्टनके लिए कानून बना लेते हैं। बड़े कैण्टनोंमें यह काम लोगोंके प्रतिनिधि करते हैं। तथापि महत्त्वके प्रश्नोंपर कैण्टके हरेक आदमीका मत लिया जाता है। इस प्रकार स्विट्जरलैण्डकी राज्य-पद्धति पूरे तौरपर स्वतंत्र है।

स्विट्जरलैण्ड यद्यपि भूगोलकी दृष्टिसे एक देश है, फिर भी आश्चर्यकी बात है कि उसमें रहनेवाले लोग एक ही तरहके, एक ही धर्मके, और एक ही भाषाके बोलनेवाले नहीं हैं। पश्चिमकी ओरके स्विस् लोगोंकी मातृभाषा फ्रेंच है, दक्षिण-वालोंकी इटालियन और पूर्व तथा उत्तरवालोंकी जर्मन। इसी प्रकार ५८ फी नदी लोग प्रोटेस्टेण्ट, ४० रोमन कैथलिक और बाकी यहूदी तथा दूसरे धर्मोंके हैं। भाषा भिन्न, धर्म भिन्न, फिर भी स्विस लोगोंका राष्ट्र एक है। वे एक ही नाटु-भूमिपर प्रेम रखते हैं, उसीकी सेवाके लिए लड़ते हैं और उसीकी छत्रछायामें बैठकर कानून बनाते और मिल-जुलकर राज्य-कार्य चलाते हैं। अनेक धर्मों, अनेक जातियों और अनेक भाषाओंसे भरा हुआ हिन्दुस्तान क्या इस छोटेसे राष्ट्रसे कोई पाठ नहीं सीख सकता ?

### अभ्यास

१ स्विट्जरलैण्डके वर्षके खेलोंमें तुम्हें कौन-सा सबसे अधिक पसन्द है ? उन

- खेलोंसे क्या क्या फायदे होते हैं ? हरेक खेलका संक्षेपमें वर्णन लिखो । अपनी चित्र-पुस्तकमें एक टोचोगनका चित्र खींचो ।
- २ मेहनती स्विस किसान प्रतिकूल परिस्थितियोंमें भी पहाड़पर किस तरह खेती करता है, इसका वर्णन एक पत्रमें अपने यहाँके किसी किसानको उद्देश्यकर लिखो ।
- ३ गाढ़ा किया हुआ दूध तुमने देखा है ? न देखा हो तो बाजारमेंसे लाकर चख देखो । ये दूधके डब्बे, पनीर, मक्खन वगैरह स्विट्जरलैण्डसे बहुत आते हैं । इसके लिए यह छोटा-सा देश क्यों अधिक योग्य है ? दूसरे कौन कौन देश इन्हीं वस्तुओंको बाहर भेजते हैं ?
- ४ स्विस ग्वालेके जीवनका संक्षिप्त वर्णन करो ।
- ५ स्विस घर जापानी घरोंसे किस बातमें जुड़े हैं ? इनके घरोंको काहेका भय रहता है ?
- ६ स्विस लोगोंके मुख्य पेशे कौन कौन हैं ? उनमेंसे किसी एकका वर्णन करो । छियाँ इन उद्योगोंमें किस प्रकार मदद करती हैं ?
- ७ स्विस प्रजाके उद्योग-धन्वोंके सम्बन्धमें एक बात तुमने देखी होगी कि वे घड़ी जैसी छोटी किन्तु कीमती चीज बनाते हैं, पर बहुत बड़ी और भारी वस्तुएँ नहीं बनाते । इनका कोई भौगोलिक कारण बता सकते हो ?
- ८ इतना छोटा-सा देश होनेपर भी स्विट्जरलैण्ड अब तक स्वतन्त्र कैसे रह सका ? उसकी राज्य-पद्धतिका संक्षेपमें वर्णन करो ।
- ९ आल्प्स पर्वतपर चढ़नेके लिए हमें पहलेसे क्या क्या तैयारियाँ करनी पड़ती हैं ? कल्पना करो कि तुम वहाँके बर्फसे ढके हुए किसी ऊँचे पहाड़पर चढ़ने गये थे, तब तुम्हें जो जो कठिनाईयाँ पड़ी हों और जो जो सुन्दर दृश्य दिखाई दिये हों, उनका दृष्टि वर्णन करो ।
- १० आल्प्स पर्वतपर चढ़नेवालेकी मार्गदर्शकके विना क्या हालत हो ?
- ११ बर्फकी नदी क्या है ? ये नदियाँ पृथ्वीके किन किन भागोंमें होती हैं ? नदियोंके साथ इनका क्या संबंध है ?
- १२ ' बर्फकी रेखा ' पर एक संक्षिप्त निबंध लिखो । हिमालयपर और उत्तरीय ध्रुवपर बर्फकी रेखा कितने फुटकी ऊँचाईपर होगी ? भिन्न भिन्न स्थानोंपर इस रेखाकी भिन्न भिन्न ऊँचाई होनेका क्या कारण है ?

१३ हमारे यहाँ हिमालयके गौरीशंकर ( एवरेस्ट ) शिखरपर चढ़नेके लिए, अंग्रेज, जर्मन, और दूसरे यूरोपियन साहसियोंने अनेक बार प्रयत्न किये हैं। फिर भी अब तक गौरीशंकर अजेय है। इन प्रयत्नोंके सन्धमें कोई लेख या पुस्तक \* पढ़कर एक निबन्ध लिखो। उनमेंसे एक-आध प्रयत्नका वर्णन भी करो।

## १३ पवनचक्कियों और नहरोंके देशके डच

अब तक हमने जो देश देखे, वे समुद्रकी सतहसे कुछ थोड़े ऊँचे थे; कमसे कम उनकी ऊँचाई समुद्रकी सतहके बराबर तो अवश्य थी। अब मैं तुम्हें एक ऐसे अद्भुत देशमें ले चलता हूँ जो समुद्रकी सतहसे नीचा है और जो समुद्रके किनारेपर ही है। यदि तुम उस देशमें समुद्रके किनारेकी जमीनपर खड़े होकर समुद्रकी ओर देखोगे तो तुम्हें पता लगेगा कि समुद्रकी सतह तुम्हारे सिरसे भी ऊँची है और तुम्हारे सिरसे भी अधिक ऊँचाईपर मछलियाँ तैर रही हैं। यदि तुम इस देशके समुद्रके किनारेके किसी घरमें बैठकर बाहर देखोगे तो जहाज उस घरकी दूसरी मंजिलसे भी अधिक ऊँचाईपर दिखाई देंगे।

इस अद्भुत देशको 'हॉलैंड' कहते हैं और वहाँके रहनेवालोंको डच। यह देश बहुत छोटा है। इसकी लम्बाई सिर्फ १५० मीलकी और चौड़ाई १०० मील है। ऊपरकी हकीकत पढ़कर तुम पूछोगे कि आखिर ये लोग समुद्रकी सतहसे इतने नीचे देशमें रहते कैसे होंगे और यह देश समुद्रके हमलोंसे बचा कैसे रहता है? क्योंकि पानीका तो स्वभाव है कि वह नीचेकी ओर बहता है और असम सतहको भर देता है। 'हॉलैंड' शब्दका मूल अर्थ भी 'हॉलैंड' अर्थात् नीचाईवाला या बर्तनकी तरह गहरा या खाली प्रदेश है। तब समुद्रका पानी सर्वत्र फैलकर हॉलैंड समुद्रमय क्यों नहीं हो गया? हॉलैंडको ऐसा कौन-सा अगस्त्य ऋषि मिल गया जिसने समुद्रको एक तरफ धकेल रक्खा?

\* हिंदी-ग्रन्थ-रत्नाकर कार्यालयद्वारा प्रकाशित 'जीवटकी कहानियाँ' नामक पुस्तकमें इन प्रयत्नोंका खूब विस्तारसे वर्णन किया गया है।

इस प्रश्नका उत्तर ही 'डच' लोगोंके साहस, परिश्रम और बुद्धिमत्ताका वर्णन है। वास्तवमें हॉलैण्ड दलदलोंका प्रदेश है और वे भी ऐसे कि जिनमें पूरेके पूरे आदमी गड़प हो जायँ ! वहाँ मनुष्योंकी वस्ती कैसे हो और दलदलमें अनाज भी कैसे पैदा किया जाय ? फिर भी हॉलैण्डमें शहरों और गाँवोंकी कमी नहीं है। डच किसान और ग्वाले खूब खुशहाल हैं और बैंकोंमें उनके खाते खुले हुए हैं। जन-संख्याकी दृष्टिसे हॉलैण्ड यूरोपके सब देशोंसे अधिक धनी समझा जाता है।

### कुदरतपर विजय

तो यह आश्चर्य कैसे हुआ ? वे दलदल कहाँ चले गये ? यह सब मनुष्योंके परिश्रम और बुद्धिसे हुआ। मनुष्यने कुदरतपर जो विजय प्राप्त की है, हॉलैण्ड उसका एक उत्तम उदाहरण है। दलदलोंके आसपास बहुत होता तो आधे-नंगे अनाड़ी मछुए मछलियाँ पकड़ते हुए झोपड़ियाँ बनाकर रहते होते; पर डच लोग यह माननेवाले न थे कि 'जाही विधि राखै राम, ताही विधि रहिए।' उनमें कुदरतको अपनी बुद्धिमत्तासे अपनी इच्छाके अनुसार नचानेका जोर था। इसलिए वे काममें जुट गये।

उन्होंने दलदलोंके छोटे छोटे हिस्से चुन लिये और उनके चारों ओर दीवारें बनाईं। फिर उन दीवारोंके पास बड़ी बड़ी पवनचक्कियाँ खड़ी कीं। हॉलैण्ड देश एक तो सपाट है और फिर समुद्रके किनारेपर है, इसलिए वहाँ समुद्रकी ओरकी हवा चलती ही रहती है जिससे पवनचक्कियोंके बड़े बड़े पंखे ऊपर नीचे अरहटकी तरह फिरते रहते हैं और यंत्रोंकी गति और शक्ति देते हैं। इन पवनचक्कियोंके योगसे पंप चलते हैं और उनके द्वारा दलदलका सारा पानी बाहर निकाल दिया जाता है। यह पानी दीवारोंके बाहर जो नहरें खोदी गई हैं उनके द्वारा समुद्रमें पहुँच जाता है। दीवारोंके अन्दरकी जमीन पानी निकल जानेसे सूख जाती है, तब वहाँ घर बनाये जा सकते हैं और खेती भी की जा सकती है। इस प्रकार डच लोगोंने जमीनका एक एक टुकड़ा लेकर उसे सुखाया है। यह काम बड़ी मेहनतका और उकता देनेवाला था। थोड़ी-सी जमीन तैयार करनेमें कितने ही दिन लग जाते थे और पैसा भी बहुत खर्च होता था। परन्तु मेहनती डच लोगोंने धीरे धीरे पवनचक्कियों और नहरोंद्वारा सारा देश सूखा बना लिया और सूखी जमीन बड़े बड़े शहर बसा दिये, रेलगाड़ियाँ चलाई और उद्योग धन्धे शुरू किये।

उनका यह काम वर्षों तक लगातार चलता रहा है और अब तक भी वह बन्द नहीं हुआ है। यूरोपके नकशोंमें हालैंडकी तरफ देखो। उसके उत्तरकी ओर 'जायडर जी' (Zuider Zee) नामक समुद्रका बहुत बड़ा उथला हिस्सा है। सागरके इस हिस्सेको भी इस तरह सुखा देनेकी तैयारी इन डच अगत्स्योंने कर रक्खी है। जहाँ आज हम समुद्र देख रहे हैं वहाँ कुछ वर्षोंमें छोटे बड़े शहर दीखने लगेंगे।

### समुद्रका मुकाबला

अब तुम पूछोगे कि दलदलोंको सुखानेके लिये तो पवनचक्कियों और नहरोंसे काम लिया गया, पर समुद्रको जमीनकी सतहसे इतनी ऊँचाईपर जहाँका तहाँ कैसे बाँध रक्खा गया? इसके लिये डच लोगोंने कौन-सी तरकीब लड़ाई? उन्होंने समुद्रको बाँध रखनेके लिए विशाल बाँध बनाये हैं। इन बाँधोंको वे 'डाइक' (Dyke) कहते हैं और ये तीन-मंजिल घरोंके बराबर ऊँचे तथा इतने चौड़े हैं कि उनपरसे दो ताँगे एक ही साथ जा सकते हैं। इन बाँधोंको बनानेका काम भी बहुत मेहनतका था। पहली कठिनता तो नींव डालनेकी थी। उस दलदलकी जमीनको कितना ही गहरा खोद डालो, मजबूत नींव नहीं डाली जा सकती और जब नींव ही मजबूत न हो तब उसके ऊपर बाँध या घर, कैसे बनाया जाय? वह आगे पीछे कभी न कभी गिर ही पड़े।

### डाइक अथवा समुद्री बाँध


डच लोगोंने पहले बड़े बड़े पेड़ोंको काटकर खूब गहरेमें दो पंक्तियोंमें एकपर एक करके गाड़ दिया और दो पंक्तियोंके बीचमें बड़े बड़े पत्थर लाकर भर दिये। हालैंडमें पत्थर बहुत कठिनाईसे मिलते हैं। इसलिए वे जहाजोंमें भर-भरकर बहुत दूरसे लाये गये। फिर इन पत्थर और लकड़ीके बाँधोंपर दोनों तरफ मिट्टी डाल दी गई। किन्हीं किन्हीं बाँधोंपर घास और पेड़ भी लगाये गये। इन बड़े बड़े बाँधोंको खड़ा करना जितना कठिन है उनकी रखवाली करना भी उतना ही कठिन है। डच लोग रात-दिन उनकी निगरानी रखते हैं और अपने शत्रु समुद्रको अपने देशकी इंच भर भी जमीन नहीं लेने देते। बरसातमें समुद्र क्षुब्ध रहता है और उसकी बड़ी बड़ी लहरें आकर बाँधोंसे टकराया करती हैं। ऐसे समयमें बाँधकी दीवारमें जरा-सी भी दरार पड़ जाय तो समुद्र अपना सिर डालकर उसे ओर बढ़ा कर दे और तब अनेक मीलों तकका प्रदेश जल-मग्न हो जाय।

पन्द्रहवीं सदीमें ऐसी ही एक दुर्घटना हो गई थी। बाँधमें दरार करके समुद्र अन्दर घुस गया और उसने अनेक शहर और गाँव पानीमें डुबा दिये। बहुत-से मनुष्य मर गये। ऐसा अनर्थ कभी न हो जाय, इस लिए डच लोग बड़ी सावधानीसे इन बाँधोंकी रक्षा और निरगानी करते रहते हैं। जरा-सी भी दरार दिखाई दी कि पहरेदार खतरेका घण्टा बजा देते हैं और लोग चारों ओरसे दौड़ पड़ते हैं। बस तत्काल ही दरार मूँद दी जाती है।

डचोंने केवल समुद्रको रोक रखनेके लिए ही बाँध नहीं बनाये हैं। उन्होंने सारी नदियों और बड़ी बड़ी नहरोंके भी दोनों तरफ आदिसे अन्त तक बाँध बना रखे हैं। नदियोंकी सतह भी आसपासकी जमीनकी अपेक्षा ऊँची है, इसलिए नदियोंकी बाढ़का पानी भी आसपासके प्रदेशमें फैल जानेका खतरा रहता है। इसीलिए नदियोंके भी दोनों तरफ बाँध बनाने पड़े हैं।

### हॉलैण्डकी नहरें

संक्षेपमें, हॉलैण्डमें जहाँ भी जाओ पवनचक्कियाँ, नहरें और बाँध दिखाई देते हैं। वहाँ इतने अधिक बाँध हैं कि उन सबको एकके बाद एक सिलसिलेसे लगाया जाय तो हजारों मील लम्बी दीवार तैयार हो जाय। इस तरह वहाँ छोटी-बड़ी नहरें भी बहुत हैं। उन सबकी लम्बाई दो हजार मीलसे कम नहीं होगी। कई



हॉलैण्डकी नहर और पवन-चक्कियाँ

नहरें इतनी बड़ी और इतनी गहरी हैं कि, उनमेंसे समुद्रके जहाज भी अन्दर आ

सकते हैं और कई इतनी छोटी हैं कि वे गन्नेके खेतोंको पानी देनेकी नालियों जैसी जान पड़ती हैं। हॉलैण्डकी राजधानी 'आम्स्टरदाम' के पास जो 'नॉर्थ सी' नामक नहर है वह पन्द्रह मील लम्बी और पच्चीस फुट गहरी है। इस नहरके दोनों ओर बाँधोंकी बड़ी बड़ी दीवारें हैं। यह नहर जमीनसे ऊँची है। इसे समुद्रके साथ जोड़ दिया गया है। इसमें समुद्रके मुखके पास समुद्रको अटका रखनेवाले बड़े बड़े दरवाजे हैं।

हॉलैण्डमें जहाँ जाओ वहीं छोटी बड़ी नहरें हैं। डच लोग उनका रास्तेके तौर पर उपयोग करते हैं। गाँवोंके लोगोंके आने जानेके मार्ग नहरें ही हैं। हरेक किसान और ग्वालेके पास छोटी बड़ी नावें होती हैं। इन नावोंमें गेहूँ, शाक-सब्जियाँ



हॉलैण्डके गाँवका दृश्य

वगैरह भरकर वे शहरोंके बाजारोंमें बेचनेके लिए जाते हैं। ग्राहक लोग भी अपनी अपनी नावोंके द्वारा बाजारोंको आते हैं। कई शहरोंमें रास्तोंके बजाय नहरें ही हैं और उनमेंसे लोग अपनी अपनी नावोंमें बैठकर काम-धंधोंके लिए जाते हुए दिखाई पड़ते हैं। ये नहरें जमीनसे ऊँची होती हैं, इस लिए आसपासके घरोंकी मंजिलोंपर क्या हो रहा है नाववालोंको स्पष्ट दिखाई देता है। इन घरोंके लड़के अपनी खिड़कियोंमें खड़े होकर नहरोंमेंसे मछलियाँ पकड़ते हैं। स्त्रियाँ दीवारोंपर बड़े बड़े दर्पण लगा रखती हैं और नहरोंमेंसे कौन आ-जा रहा है यह देखा करती हैं। उनके बच्चे जब स्कूलसे लौट रहे होते हैं तब उन्हें

इन दर्पणोंमें दिख जाते हैं। घर आनेवाले मेहमानोंके प्रतिविम्ब भी वे उनमें देख लेती हैं। कहो कैसा सुभीता है ?



सर्दियोंमें नहरका पानी जमकर बर्फ बन जाता है और तब सभी जवान लड़के लड़कियाँ पावोंमें स्केट बाँधकर स्केटिंग करते हुए वेगसे सरकते दिखाई देते हैं। उस समय नहरोंपर जो आदमियोंकी भीड़ होती है, वह देखते ही बनती है।

### शाक-सब्जीकी खेती

नहरोंको पार करनेके लिए जगह जगह छोटे बड़े पुल होते हैं। बड़ी नहरोंपर जहाज पास आया कि पुल ऊपर उठा दिया जाता है और उसके चले जानेपर वह फिर अपनी जगहपर आ जाता है।

वाँधों और नहरोंको अपेक्षा पवनचक्कियोंकी संख्या बहुत है। नहरके किनारे थोड़े थोड़े हाथोंकी दूरीपर एक एक पवनचक्की होती है। एक ही साथ तुम्हें आसानीसे पचास-साठ पवनचक्कियाँ दीख सकती हैं। हरेक किसानके पास कमसे कम एक पवनचक्की होती है। इस चक्कीका एक ऊँचा बुर्ज होता है और बुर्जके ऊपर पचाससे साठ फुट लंबे दो पंख होते हैं, जो हवाके जोरसे ऊपर नीचे फिरते रहते हैं। किन्हीं किन्हीं बुर्जोंके निचले भागमें किसानका घर होता है। पवनचक्कियोंका मुख्य काम किसानोंके खेतोंका गीलापन मिटाना है। क्योंकि दलदलोंके मिट जानेपर भी चारों ओर पानी बहते रहने और जमीन पानीसे नीची होनेके कारण उसमें गीलापन बना रहता है और उसको दूर करना पड़ता है। इसके सिवाय पवनचक्कीकी मददसे आटेकी चक्कियाँ, लकड़ी काटनेकी मशीनें और दूसरी तरहके कारखाने चलाये जाते हैं।

पर ऐसा न समझना चाहिए कि हॉलैण्डके लोग आने जानेके लिए केवल नहरोंका ही उपयोग करते हैं। नहीं, समतल होनेके कारण वहाँ रेलकी सड़कें बनाना भी बहुत सरल है। न तो वहाँ पहाड़ोंको फोड़कर बोगदे बनानेकी जरूरत है और न बड़े बड़े पुल बनानेकी। इसी कारण हॉलैण्डमें रेलोंका जाल बिछा हुआ है। रेलोंके अलावा वहाँ भापसे और विजलीसे चलनेवाली ट्रामगाड़ियाँ भी हैं।

हॉलैण्डमें सारस सरीखा एक पक्षी होता है जो वाँधोंपर बैठकर उसके कीड़े खाया करता है। ये कीड़े वाँधकी लकड़ीको खा जाते हैं और यह उन्हें खाता है, इसलिए इसे देशका मित्र समझा जाता है। हॉलैण्डमें इसको मारने या चोट पहुँचानेकी कानूनद्वारा मनाही है।

### पवनचक्कियोंका उपयोग

डचोंकी खेती व्यवस्थिन है और उसे वे बहुत अच्छी तरह करते हैं। वे गेहूँ, जौ, ओट वगैरह अनाज पैदा करते हैं और सबसे अधिक ध्यान शाक-सब्जीपर देते हैं। अधिकांश किसानोंके घरोंके पिछले भागोंमें गोभी, गाजर,

भाजी, प्याज, आलू, और फलोंके पेड़ लगे होते हैं। वगीचोंकी इस खेतीपर किसान खास नजर रखता है। पानीकी बहुतायतसे जहाँ देखो वहाँ छोटे छोटे हरे-भरे खेत दिखाई पड़ते हैं और उनके बीच रुपहले रंगकी नहरें इधरसे उधर खेलती-सी प्रतीत होती हैं।

### इंग्लैण्डका ग्वालवाड़ा

डचोंकी विशेष प्रसिद्धि उनकी खेतीके कारण नहीं। वे दूध-दहीके रोजगारमें बहुत प्रसिद्ध हैं। हॉलैण्डसे इंग्लैण्डको इतना अधिक मक्खन और पनीर जाता है कि हँसीमें उसको इंग्लैण्डका ग्वालवाड़ा कहते हैं। पानी अधिक होनेसे वहाँ घास होती है और वह पशुओंको बहुत रुचती है। हॉलैण्डकी कोई कोई गाय एक वारमें दस-पन्द्रह सेर तक बढ़िया और मधुर दूध देती है। गर्मियोंमें गौएँ चरागाहमें ही रक्खी जाती हैं और ग्वालिनें वहाँ सुबह-शाम जाकर दूध दुह लाती हैं। केवल वर्षा और सर्दियोंमें ही उन्हें बाड़ेमें बाँधा जाता है। हॉलैण्डमें लकड़ी और पत्थर दोनों ही चीजें दुर्लभ हैं। उन्हें परदेशोंसे लाना पड़ता है और इसीलिए वहाँ घर बड़ी किफायतसे बनाने पड़ते हैं। इसी कारण पशुओंके लिए अलग घर नहीं बनाये जा सकते, उनके बाँधनेका इन्तजाम रहनेके घरोंमें ही एक तरफ कर लेना पड़ता है। डच लोग पशुओंका बहुत खयाल रखते हैं और घरके आदमियोंकी ही तरह उनके साथ प्रेमसे वर्तते हैं। पशुओंके बाँधनेका कमरा घरके दूसरे कमरोंके ही समान स्वच्छ होता है। डच ग्वाला सर्दियोंमें अपने पशुओंके शरीरपर कम्बल डालना कभी नहीं भूलता। इसके सिवाय वह पशुओंको हररोज नहला धुलाकर विलकुल स्वच्छ रखता है।

### घर-गृहस्थीकी चीजें

डच लोग नीचेके नीचे लकड़ियाँ जमाते हैं और फिर उनपर घर बनाते हैं। इसीको लक्ष्य करके एक लेखकने मजाकमें लिखा है कि 'डच' लोग पेड़ोंपर रहते हैं।' इन लोगोंके घरोंकी दीवारें तो छोटी होती हैं परन्तु छप्पर ऊँचा और खड़ा होता है। इससे वर्षाका पानी तत्काल ही घरपरसे वह जाता है। छप्परपर लाल रंगकी खपरैल होती है और दीवारोंपर सफेदी की हुई होती है। वच्चोंके सोनेके लिए पलंगके बदले दीवारमें ही अलमारी जैसी व्यवस्था की होती है। डचोंका चूल्हा बड़ा मजेदार होता है। एक कमरेमें रंग-विरंगी ईंटोंका एक ऊँचा चवूतरा-सा होता है। यही उनका चूल्हा है। उसपर लोहेका

एक छींका लटकता है। इस छींकेमें बरतन टाँग दिये जाते हैं। चबूतरेपर कोयले जलाये कि बस रसोईका काम शुरू हो गया। डच-घरोंकी दूसरी विशेषता है एक शोभाका विछौना जो कभी काममें नहीं लाया जाता, सिर्फ शोभाके लिए ही होता है। यह विछौना यथाशक्ति सुन्दर रक्खा जाता है और हमेशा ढका रहता है। मेहमान, मित्र वगैरह आये कि वह उघाड़ दिया जाता है।

### पोशाक

डच लोगोंके कपड़े मजेदार होते हैं। पुरुष और लड़के अपने यहाँके काबुलियोंकी तरह पोले और घेरदार काले मखमलके इजार पहनते हैं और कमरमें



डच माता और बालक

खा चौड़ा पट्टा बाँधते हैं। इस पट्टेके बंद बड़े-बड़े और चाँदीके होते हैं। पुरुष रंग-विरंगे छोटे जाकिट पहनते हैं और सिरपर सपाट टोपी लगाते हैं। उनके बाल काबुलियोंकी ही तरह लम्बे गरदन तक लटकते रहते हैं। स्त्रियों एकपर एक अनेक तंग लेहँगे पहनती हैं। उनकी टोपियाँ लेसकी बनी होती हैं और उनके दोनों तरफ कनपटी तक दो कान लटकते होते हैं। त्यौहारके दिन डच स्त्रियाँ एक तरहके बख्तर पहनती हैं जो सोनेके चाँदीके अथवा सोने-चाँदीका मुलम्मा किये हुए टीनके, होते हैं। ये बख्तर पीढ़ियों तक सावधानीसे रक्खे रहते हैं और समय समयपर काममें लाये जाते हैं। डच लोग पाँवोंमें लकड़ीके जूते पहनते हैं। जमीनमें रील रहनेके कारण वे शायद ही कभी चमड़ेके जूते पहनते हैं। इसी कारण जापानी भी लकड़ीके जूते पहनते हैं।

शहरोंके डच अब दूसरे यूरोपियन लोगोंके समान पोशाक पहनने लगे हैं।

### स्वच्छताकी हद

डच लोग अपनी स्वच्छता और तड़क-भड़कके लिए दुनिया-भरमें प्रसिद्ध हैं। यदि तुम हॉलैण्ड जाओगे तो एक ही दिनमें तुम्हें इसका पता लग जायगा। उनकी नहरोंके सैकड़ों पुलोंको देखो, उनके घरोंकी दीवारें देखो, ऐसा जान पड़ेगा कि अभी हाल ही रंग किया गया है। नहरोंमें आने-जानेवाले जहाजोंको देखो। उनका डेक रोज धो-पोंछकर साफ किया जाता है और वे बर्फ जैसे सफेद दीखते हैं। उनमें कहीं कोई दाग न होगा। बाहरके लोग समझते हैं कि डच स्वच्छताकी आदतमें अति कर गये हैं। उनके घर इतने स्वच्छ होते हैं कि परदेशी लोग भीतर जाते समय डरके मारे पूरे पैर भी जमीनपर नहीं रखते। डच-गृहिणी बड़े सवैरे उठते ही साबुनका पानी, कपड़ेके टुकड़े और झाड़ू लेकर सफाई करनेमें लग जाती है। सबसे पहले वह घरके सामनेका रास्ता साफ करती है। फिर घरकी दहलीज, दरवाजे, खिड़कियाँ आदि साबुनके पानीमें भिगे हुए कपड़ेसे पोंछ पोंछ कर चकाचक कर देती है और लम्बे वाँस्से औने-कौने साफ कर डालती है। उसका यह हर रोजका हमला सिर्फ घरके निर्जीव दरवाजों और खिड़कियोंपर ही नहीं होता है, घरकी मुर्गियाँ, बतकें, सूअर, गौएँ वगैरह जानवर भी उससे नहीं बच पाते। उनपर भी साबुनके पानीका प्रयोग होता है। विरोध तो वे बेचारे करते ही हैं, पर गृहिणी उनकी क्यों सुनने लगी? उसके रसोईके वर्तनोंमें तुम मजेसे अपना मुँह देख लो, वे इतने साफ और चकाचक होते हैं। घरकी छत तक रोज धों-पोंछ कर चमका दी जाती है। पशुओंके वाँधनेकी जगह भी मनुष्योंके सोनेके कमरों जैसी स्वच्छ होती है।

### मेहनती स्त्रियाँ

डच स्त्रियाँ बड़ी मेहनत करनेवाली होती हैं। पुरुष खेत अथवा वागके काममें लगे रहते हैं, इसलिए गौओंका दूध निकलाना, उन्हें नहलाना, घास डालना, छाछ-मक्खन बनाना आदि काम स्त्रियाँ ही करती है। हाँ, दूध वेचनेका काम पुरुष करते हैं। दूधसे भरे हुए डब्बे एक छोटीसी गाड़ीमें रक्खे जाते हैं और उसमें दो कुत्ते जोत दिये जाते हैं। फिर ग्वाला हाथमें लगाम लेकर गाड़ोंके पीछे पीछे चलता है। दोपहरको काम पूरा होनेपर डच

स्त्रियाँ सूत कातती हैं और उसके कपड़े तैयार करती हैं। उनके यहाँ एक बड़ा मजेदार रिवाज है। लड़कीकी माँ अपनी बेटीके जन्मसे लेकर विवाह हो जाने तक उसके लिए सुन्दर कपड़े बुनती रहती है और जब उसका विवाह हो जाता है तब उन सभी कपड़ोंको लेकर लड़की अपनी सुसराल जाती है।

जापानियोंकी तरह डच भी फूलोंके बड़े शौकीन हैं। उनके फूलोंके बगीचे देखनेलायक होते हैं। उनको गुलेलाला फूल बहुत पसंद हैं जिसे अँग्रेजीमें ट्यूलिप कहते हैं। एक समय था जब कि उनमें फूलोंका प्रेम बेहद बढ़ गया था। सौ-डेढ़सौ वर्ष पहले ट्यूलिपके फूलोंका एक गुच्छा उतने ही वजनके सोनेकी कीमतमें विकता था! एक तरहके ट्यूलिपके फूलोंके गुच्छेकी कीमत पाँच हजार रुपये तक होती थी। इस समय भी हॉलैण्डसे ट्यूलिप और दूसरे फूलोंके पौधोंकी हजारों गॉठें विदेशोंको रवाना होती हैं और हॉलैण्डको उनके बदले हरसाल लाखों रुपये मिलते हैं।

चलो, अब हम शहरोंकी ओर मुड़ें। एक तिहाई डच शहरोंमें ही रहते हैं। वहाँ बीस हजारसे ज्यादा आवादीके तीस शहर हैं। सब शहर नहरोंद्वारा एक दूसरेसे जुड़े हुए हैं। शहरोंके मकान चार-पाँच मंजिलके होते हैं। इन मकानोंकी नींवमें वे पूरेके पूरे पेड़ भर देते हैं। यह बात कितनी ठीक मालूम होती है कि डच लोग पेड़ोंपर रहते हैं! शहरोंमें बड़े बड़े बगीचे, उपवन, तरह तरहकी सुन्दर दूकानें और पुस्तकालयों, चित्रशालाओं, बैंकों तथा स्कूलोंकी इमारतें होती हैं। आम्स्टरदाम और रोटरडाम नामक बन्दरगाहोंसे हॉलैण्डका दुनियाके साथ बहुत बड़ा व्यापार होता है। इन बन्दरगाहोंमें सिर्फ भिन्न देशोंके व्यापारी जहाज आते रहते हैं। हॉलैण्ड एक समुद्री राष्ट्र है। इंग्लैण्ड और फ्रान्सके भी पहले उसने हिन्दुस्तान और स्टेट्स सेटलमेन्टमें व्यापारकी कोठियाँ स्थापित की थीं। इस समय यूरोपके बाहर हॉलैण्डकी अपेक्षा साठ-गुना प्रदेश डच लोगोंके ताबेमें है।

हॉलैण्डमें कोयलेकी खानें नहीं हैं। वह उन्हें जहाजोंद्वारा दूसरे देशोंसे लाना पड़ता है। कोयले और पवनचक्कियोंकी सहायतासे हॉलैण्डमें तरह तरहके कपड़े और मशीनोंके कारखाने चलते हैं।

## हीरोंके व्यापारका केन्द्र

आम्स्टरडाम शहर जिस कामके कारण दुनियामें बहुत ही प्रसिद्ध है वह है हीरोंके पहलू तराशनेका काम । दुनियामें यह शहर हीरोंके व्यापारका मुख्य केन्द्र है । खानोंसे निकाले हुए हीरे खुरदरे होते हैं और उनमें और भी बहुतसे दोष होते हैं । इस कारण उनकी अच्छी कीमत नहीं उठती । परन्तु हीरेको सुंदर आकार दिया जाय और घिस-पोछकर साफ कर दिया जाय तो वह पहलेसे बहुत अच्छा दीखने लगता है और उसकी कीमत भी बढ़ जाती है । पर हीरा एक बहुत ही कठिन पदार्थ है । उसे दूमरे किसी भी पदार्थसे नहीं काटा जा सकता । निहाईपर रखकर उसपर कितने ही घन मारो, वह टूटता नहीं । सन् १४५६ ई० में वरघेम नामक जौहरीने परीक्षासे सिद्ध किया कि हीरेको हीरेपर घिसा जाय तो दोनोंमेंसे वारीक कण झड़ते हैं और उन कणोंसे दूसरे हीरे घिसे जावें तो साफ हो जाते हैं ।

वरघेमकी इस खोजके बाद डच लोगोंने हीरोंपर पहलू तराशने और उन्हें साफ करनेका काम शुरू किया । अपनी बुद्धिमत्ता और मेहनतके जोरपर वे इस कलामें निष्णात हो गये । इस समय आम्स्टरडाममें हीरोंके पहलू तराशनेके साठसे अधिक कारखाने हैं और हर एक कारखानेमें सैकड़ों लोग काम करते हैं । उनमें लड़के और स्त्रियाँ भी होती हैं । इन कारखानोंका मुख्य काम, खानोंके हीरोंका जो भाग चपटा, बैठा हुआ और खुरदरा होता है उसको तराशकर अच्छे आकारका बनाना है । इस कामके लिए वे एक चाकू जैसे औजारका उपयोग करते हैं, जिसमें वारीक नोकदार हीरा लगा रहता है । पहलू तराशनेका काम बड़ी होशियारी और जोखिमका है । जरा-सा भी कम या ज्यादाह भाग कट गया कि हजारों रुपयेका नुकसान हो जाता है । इस कामके लिए भापसे घूमनेवाले एक पहियेका उपयोग किया जाता है । इस पहियेपर हीरेकी बुकनी लगी होती है । पहिया एक मिनटमें पन्द्रह सौ बार फिरता है । इसी पहियेपर हीरेको रखकर उसको मनचाहा आकार दिया जाता है और उसपर पहलू तराशे जाते हैं । हीरेकी बुकनीका एक भी कण व्यर्थ नहीं जाने दिया जाता । बड़े हीरोंके गहने, बनाये जाते हैं और छोटे हीरे कांच काटने, धातुपर नक्काशीका काम करने, छेद करने आदि धहुतसे दूसरे कामोंमें आते हैं ।

डच लोग चीनी मिट्टीके बर्तन तैयार करनेमें भी बहुत होशियार हैं। खास करके डेल्फ नामके गाँवके लोग चीनी मिट्टीके बर्तनोंपर पवनचक्की, जहाज, नहरें वगैरह हॉलैण्डके दृश्योंके नीले रंगके बहुत सुन्दर चित्र बनाते हैं।

दलदलोंसे भरा हुआ, संकीर्ण, अधुनिक जगत्की लकड़ी, पत्थर और कोयले जैसी महत्त्वपूर्ण चीजोंसे रहित, शीत कटिबंधका यह एक छोटा-सा देश प्रतिकूल परिस्थितियोंके होते हुए भी अपनी हिम्मत और लगनसे कैसे आगे बढ़ गया और उसने अपनी सुख-सुविधाओंके लिए प्रकृतिका स्वरूप किस तरह बदल डाला, हॉलैण्ड इसका एक बहुत अच्छा उदाहरण है।

### अभ्यास

१ हॉलैण्ड पृथ्वीके दूसरे देशोंकी अपेक्षा भौगोलिक दृष्टिसे किस प्रकार भिन्न है और इस देशकी प्रजाने अपनी प्राकृतिक कठिनाइयोंको दूर करनेके लिए क्या क्या किया ?

२ डाइक और पवनचक्कियाँ न होती तो आज हॉलैण्डकी क्या हालत होती ? एक कल्पना-चित्र खींचो।

३ 'डाइक' के सम्बन्धमें पीटर नामक डच लड़केकी कहानी तुमने पढ़ी है। न पढ़ी हो तो अपने स्कूलके पुस्तकालयमें तलाश करके उसे अवश्य पढ़ लो।

४ हॉलैण्डको पवनचक्कियोंका देश क्यों कहते हैं ? इन पवनचक्कियोंको बनानेका क्या कारण है ?

५ हॉलैण्डकी नहरोंके उपयोग इस विषयपर एक संक्षिप्त टिप्पणी लिखो। हमारे देशकी सिन्धकी नहरोंसे ये नहरें किस बातमें भिन्न हैं ?

६ यह कल्पना करके कि तुम हॉलैण्डमें मुसाफिरी कर रहे हो, आसपासके प्रदेशमें जो कुछ देखो उसका सुन्दर वर्णन एक छोटेसे लेखमें करो।

७ हॉलैण्डको इंग्लैण्डका 'ग्वालवाड़ा' क्यों कहा जाता है ? हमारे यहाँ हॉलैण्डसे क्या क्या चीजें आती हैं ?

८ डच लोग अपनी स्वच्छता और तड़क-भड़कके लिए बहुत प्रसिद्ध हैं। उनके घरोंकी रचना और उनके पहनावे आदिकी विशेषताओंका वर्णन करके उक्त कथनको समझाओ।

९ यह समझाते हुए कि डच स्त्रियाँ दिन-भर किस प्रकार घरके काम-काजमें मशगूल रहती हैं, तुम अपनी छोटी बहिनको एक पत्र लिखो ।

१० डच लोग हीरेके हुनरमें किस प्रकार कुशल हुए ? हीरोंपर पहलू तराशनेकी रीतिका वर्णन करो ।

११ डच लोगोंके जीवनमें तुम्हें जो कुछ नवीन और जानने लायक मालूम हुआ है, उसका संक्षेपमें वर्णन करो ।

१२ 'डच लोग पेड़ोंपर रहते हैं' यह बात किस तरह सच्ची है ?

१३ डच लोगोंका भूतकाल एक समय बहुत उज्ज्वल था, इसका अध्ययन करके उसकी वर्तमान परिस्थितिसे तुलना करो ।

## १४ सहकारी आंदोलनका नेता डेन

डेन्मार्क हॉलैण्डके पड़ोसका ही एक छोटा-सा देश है । यह देश सहकारी आंदोलनके विषयमें अगुआ गिना जाता है । सहकारी संस्थाएँ देखनेके लिए वहाँ अनेक देशोंके लोग जाते हैं । तो चलो, हम भी उनके साथ चलें । डेन्मार्कमें हिन्दुस्तानके सीखने लायक बहुत कुछ है । हिन्दुस्तानके प्रति सैकड़ा अस्सी आदमी किसान हैं पर वे कंगाल हालतमें हैं और उन्हें एक समय भी मुश्किलसे भोजन मिलता है । डेन लोगोंका मुख्य पेशा खेती है; पर वे इतने सुखी और सम्पन्न हैं कि यूरोपके धनी देशोंमें डेन्मार्कका नम्बर दूसरा है । अलावा इसके डेन्मार्कमें हिंदुस्तानहीकी तरह छोटी खेतीकी पद्धति है और इस पद्धतिको वहाँके साहसी और बुद्धिमान् लोगोंने पूरे तौरपर सफल कर दिखाया है । चलो, हम इसी पद्धतिको देखें ।

### स्वावलम्बी प्रजाका सहकार

डेन्मार्क विल्कुल छोटा देश है । उसका क्षेत्रफल हमारे सिन्ध-प्रांतका तीन-पंचमांश भी न होगा । डेन्मार्कमें स्लेशविग हॉलरटेन एक बहुत उपजाऊ प्रान्त था । जर्मनीने उसे जबरदस्ती इस छोटे अशक्त राष्ट्रसे छीनकर मानों उसके कलेजेका मांस ही काट लिया । इससे पहले फ्रेंच बादशाह नेपोलियनके आक्रमणोंसे डेन्मार्क



तहस नहस हो गया था और डेन लोगोंके पास कुछ भी न बचा था। ऐसी विकट परिस्थितिमें भी डेन्मार्क हिम्मत न हारा और उसने मेहनत करके थोड़े ही समयमें अपनी उन्नति कर ली। स्लेशविग हॉलस्टेनके हाथसे निकल जानेपर रेतीली, पथरीली और बंजर जमीन ही बच रही थी। उसने पहले पड़ती जमीनको सुधारने और जोतनेका प्रयत्न किया। जहाँ घने जंगल थे वहाँ रेलकी सड़कें बनाकर खेती शुरू की, नहरें और बाँध डालकर रेतीली जमीन उपजाऊ बनाई, गढ़ों और नालोंको भरकर जमीन सपाट की और जेटलैण्ड द्वीपकी १७७२ एकड़ पड़ती जमीन उपजाऊ बनाई। डेन लोगोंने खेतीके लिए दो बड़ी नदियोंका भी उपयोग किया। इन नदियोंपर अनेक पुल बनाये, अनेक बाँध डाले, जगह जगह खोदकर नदियोंके पाट गहरे किये और लाखों रुपये खर्च करके उक्त नदियोंके पानीसे खेतोंको सींच थोड़े ही समयमें उन्होंने २५००० एकड़ रेतीली और बंजर जमीनपर खेती की और ७५००० एकड़ जमीनपर फलोंके पेड़ लगाये। हमारी जमीनपर कौन-सी फसल किस तरह हो सकेगी, जमीन जोतनेकी पद्धति सुधारकर उसका उपजाऊपन कैसे बढ़ाया जाय: यह निश्चित करनेके लिए चार सौ खेत परीक्षाके लिए रख छोड़े और उन्होंने उनमें नये नये प्रयोग करना शुरू किये।

यह सब अद्भुत काम लोगोंकी खानगी संस्थाओंने ही कर दिखाया। उन्होंने सरकारकी राह नहीं देखी। कुछ लोग इकट्ठे हो गये, पूँजी इकट्ठी कर ली, एकाध पड़ती जमीनके प्रदेशमें खेती शुरू की, नहरें खोदीं, बाँध बाँधे और रेलगाड़ोंके रास्ते तैयार किये। इस तरहकी सहयोग पद्धतिसे खानगी तौरपर ही डेन्मार्कने अपनी जमीनको सुधार लिया।

जमीन तो तैयार हो गई, पर उसे जोतनेवाले किसान क्या करें? डेन्मार्कमें आदमियोंकी कमी न थी। उस समय गरीब बेकार चाहे जितने मिल सकते थे। मजदूरोंकी मजदूरी बहुत कम थी। गरीब लोग पेटके लिये थोड़ी-सी मजूरी लेकर पशुओंकी तरह जुतते थे और धनी लोग इस परिस्थितिसे लाभ उठाकर मजूरीकी दर कम करते जाते थे। इस कारण कंगाल बहुत बढ़ गये। उन्हें ठिकाने लगाना सरकारका कर्तव्य था और डेन्मार्कमें कारखाने या बड़े कारखार अधिक न थे, इसलिए उन्हें खेतीमें लगानेके सिवाय और कोई उपाय न रहा।

## डेन्मार्ककी खेती

लोगोंमें जमीनके विषयमें अपनापनका भाव पैदा हो, अपनी जमीनको लोग मशकत करके जोतें वीयें और सुखी हों : इसके लिए डेन्मार्क सरकारने एक नई तरहकी लगान-पद्धति जारी की । सरकारने एक कुटुंबकी गुजरके लिए काफी हों, ऐसे सात एकड़से लेकर दस एकड़ तकके जमीनके टुकड़े किये और उनमेंका एक एक टुकड़ा अच्छे चालचलनके किसी भी पुरुष या अविवाहित स्त्रीको जोतनेके लिए दे दिया । यदि किसीने एकके साथ एक लगे हुए दो-चार टुकड़े खरीदकर अधिक परिमाणमें खेती करना चाही, तो उसे इसकी इजाजत नहीं दी गई ।

हर किसीको अपनी पसंदगीका अथवा पंचोंद्वारा चुना हुआ खेत मिल जाता था । इस खेतपर उसे अपने रहनेके लिए घर, बाड़ा और गल्ला रखनेका कोठा बनाना पड़ता था और कुछ पशु तथा खेतीके औजार खरीद लेने पड़ते थे ।

इन सबके लिए बेचारे गरीब रुपये कहाँसे लाते ? इसका प्रबन्ध भी सरकारने किया । खेत, घर, पशु और औजारोंकी कीमतका  $\frac{1}{4}$  भाग किसानोंने अपने आप जमा किया और  $\frac{3}{4}$  भाग तीन रुपया सैकड़ेके ब्याजसे सरकारने कर्ज दिया । यह मदद दो किस्तोंमें दी गई और इसे लौटानेकी मियाद ९३ वर्षकी रखी गई । रकम चुकानेकी रीति भी बड़ी आसान है । कर्जदारको हरसाल ब्याजके तीन रुपया और मूलधनका एक रुपया मिलाकर चार रुपया सरकारको देने पड़ते हैं । इस प्रकार थोड़ी थोड़ी रकमकी किस्तोंमें सरकारी लगानके साथ सारा कर्ज चुकाना भी लोगोंके लिए सरल हो गया है ।

छोटे छोटे खेतोंकी इस पद्धतिसे डेन्मार्कका अपार कल्याण हुआ । सबके खेत पास पास और समान होनेसे बड़े जमीनदार और गरीब किसानका विषम भेद नष्ट हो गया । इंग्लैण्डके रायडर हैर्गर्ड नामके एक जमीनदारने डेन्मार्कके किसानोंकी परिस्थितिको अपनी आँखोंसे देखकर इस प्रकार लिखा है—

“ डेन्मार्कमें विलकुल निचले दर्जेका मजदूर भी आज पूरा पूरा स्वावलम्बी बन गया है । इंग्लैण्डकी सरकारको अंधे, लँगड़े, खले, बूढ़े और अनाथ लोगोंके लिए हरसाल लाखों रुपये खर्चने पड़ते हैं । औद्योगिक उन्नतिमें दुनियाके तमाम देशोंसे आगे बढ़ी हुई जर्मनीकी राजधानीमें पचास हजार भिखारी अन्न-वस्त्रके बिना भटकते

फिरते हैं। दूसरी तरफ इस छोटेसे देशमें हथेली-भर जमीन जोतनेवाले लोगोंमें भी पूर्ण स्वावलम्बी, आत्मविश्वासी और मजबूत जवान तैयार हो रहे हैं।”

### आदर्श किसान

यह तो हुई डेन्मार्कके छोटे छोटे खेतोंकी कहानी। आगेकी कहानी इससे भी अधिक अद्भुत और मनोरंजक है। डेन्मार्कका जल-वायु खेतीके बहुत अनुकूल नहीं है। एक तो आसपास समुद्र है और फिर हॉलैण्डकी तरह सारा प्रदेश नीचा है : इस कारण समुद्रकी तरफसे आये हुए कोहरसे वहाँका सारा आकाश धुँधला बना रहता है, हवा ठंडी रहती है और बहुत-सी फसलें हो नहीं सकती। फिर भी डेन किसान गेहूँ, जौ, आलू, ओट वगैरहकी खेती ठीक तरहसे कर रहे थे कि इतनेमें जर्मनीमें सन् १८७२ में अपनी खेतीकी रक्षाके लिए विदेशसे आनेवाले मालपर जवर्दस्त कर लगा दिया। इससे डेन्मार्कका अनाज जर्मनीमें जाना बंद हो गया।

ऐसी विकट परिस्थितिमें डेन्मार्क सरकारने यह जाहिर किया कि क्योंकि हमारे अनाजकी विदेशमें खप नहीं रही, इससे अब हमें ज्यादा अनाज पैदा करना बन्द करके दूध देनेवाले पशुओंकी पैदायश बढ़ाकर दूध-दहीका कारवार शुरू करना चाहिए। एकदम मानो जादूकी लकड़ी फिर गई हो, इस तरह डेन्मार्ककी हालत बदल गई। लोग ज्यादा अनाज पैदा करनेके बदले पशुओंके चरनेके लिए चरागाह रखने लगे और पशुओंकी संख्या बढ़ाने लगे।

पर वे इतना करके ही नहीं रह गये। इरएक डेन किसानने सौ-पचास गौएँ रखकर अपने पाँवोंपर खड़े होकर खालेका ही रोजगार किया होता तो डेन्मार्कका दुनियामें इतना नाम न होता और शायद मैंने भी यह अध्याय न लिखा होता। डेन्मार्कके लोगोंकी असली करामात दिखाई देती है उनकी सहकारी पद्धतिके व्यवहारमें। इसका उपयोग उन्होंने अकेले दूध-दहीके रोजगारमें ही नहीं अपने सभी तरहके व्यवहारोंमें करके दिखाया है।

### सहकारी आन्दोलन क्या है ?

पहले हमें यह समझ लेना चाहिए कि सहकारी आन्दोलन क्या है। बड़े चाप और उसके लड़कोंकी कहानी सभी जानते हैं। बड़ेके लड़कोंने एक एक

लकड़ी सहज ही तोड़ डाली, पर उन्हीं लकड़ियोंका गट्टा उनमेंसे कोई न तोड़ सका। इसका कारण है एकताका,—सहकारका बल। जो काम अकेला आदमी नहीं कर सकता अथवा जिसे करनेके लिए उसको बहुत समय और बहुत परिश्रम लगता है, उसी कामको यदि अनेक आदमी मिलकर करें तो आसानीसे कर सकते हैं। यही है सहकारी आन्दोलन। इसकी एक दूसरी वाजू भी है। एक आदमी अपनी मालिकीकी एक दूकान खोलता है। गाँववालोंको उसकी दूकानके मालकी गरज होती है, इसलिए सारे गाँवको वह दूकानदार मनमानी कीमतपर अपना माल बेचता है। अर्थात् सारे गाँवका पैसा उस अकेले दूकानदारकी जेबमें जाता है। इसके बदले यदि सारा गाँव मिलकर चन्दा करके अपनी मालिकीकी एक दूकान खोल ले, तो वही माल सारे गाँवको थोड़ी कीमतमें मिल सकता है। ऐसी ही दूकानको सहकारी सिद्धान्तपर चलाई हुई दूकान कहते हैं। एक-दो उदाहरणोंसे स्पष्ट हो जायगा कि इस सहकारिताके अभावसे हमारे देशके लोगोंकी कितनी ठगाई और कितनी हानि होती है।

इलाहाबाद, दिल्ली अथवा दूसरे शहरोंमें घी बेचनेवालोंकी दूकानोंपर 'रोहतकका या हाथरसका बढ़िया घी' इस तरहके बोर्ड लगे रहते हैं, और लोग उन दूकानोंमेंसे रुपयेका दस या वारह छटाक घी खरीदते हैं। यह घी असलमें किसकी मालिकीका है? रोहतक या हाथरसके गरीब किसानोंका। इन रोहतक आदि स्थानोंमें साहूकार लोग थैलियोंमें रेजगारी भरे हुए वाजारके नाकोंपर बैठे रहते हैं और घी लानेवाले किसानोंको रोककर उनसे सस्तेमें वह घी खरीद लेते हैं। कोई कोई साहूकार तो पहलेसे ही किसानोंको कर्ज देकर बाँध रखते हैं और मनमाने भावसे उन्हें अपना घी देनेके लिए लाचार करते हैं। ये साहूकार डटकर नफा लेकर उसे इलाहाबाद, दिल्ली वगैरह शहरोंको भेजते हैं। फिर वहाँके दूकानदार अपना नफा चढ़ाकर ग्राहकोंको बेचते हैं। अर्थात् उन किसानोंको भी नुकसान और ग्राहकोंको भी नुकसान। केवल बीचके, मुफ्तके मध्यस्थोंको,—साहूकार और दूकानदारोंको फायदा। इसकी अपेक्षा यदि घी-मक्खनवाले अपना सहकारी मंडल बना लें और सबका मक्खन या घी इकट्ठा करके सीधे दिल्ली इलाहाबादको भेजकर अपनी ही सहकारी दूकान-

पर बेचनेका प्रबन्ध करें तो उन्हें अपने मालका सन्तोषजनक बदला मिल जाय और ग्राहकोंको भी ठीक भावपर घी मिलने लगे। इन बीचके दलालोंको अलग करके माल पैदा करनेवालों और माल खरीदनेवालोंका सीधा सम्बन्ध जोड़ देना ही इस सहकारी आन्दोलनका मुख्य उद्देश्य है।

इसी तरह शहरोंके चौक बाजारोंमें देहाती किसान सिरपर शाक-सब्जी और फल-मूलके टोकरे रखकर दस दस बारह बारह मीलसे पैदल चलकर आते हैं। उनको रोज कितनी तकलीफ होती है और कितना नुकसान होता है! उन्हें थोड़ी-सी कीमतकी चीजोंके लिए घर-बार छोड़कर दस-बारह मील आना पड़ता है। दलालोंकी मार्फत कुँजड़े कमसे कम भावमें इन लोगोंका माल खरीद लेते हैं और शाक-बाजारमें बेचते हैं। यदि इन शाक-सब्जीवालोंके लिए सहकारी मंडल स्थापित किये जायँ तो घर बैठे ही उनकी शाक-सब्जी और उनके फलोंको बेचनेकी व्यवस्था हो सकती है और घर बैठे उन्हें ज्यादा दाम मिल सकते हैं।

खैर। अब हम डेन्मार्ककी तरफ चलें। सारे डेन्मार्कमें सहकारी संस्थाओंका जाल फैला हुआ है। वहाँ साहूकार, गुमाश्ते और आदतियोंका नाम भी नहीं है। गाँवके आदमियोंको जो कुछ माल बेचना होता है माल बेचनेवाली सहकारी संस्था उसे उनके घरोंसे ले जाती है और उन्हें कपड़े-लत्ते, अनाज वगैरह जिन जिन चीजोंकी जरूरत होती है वे सब घर बैठे पहुँचा देती है। इस प्रकार गाँवका हरेक आदमी इन दोनों प्रकारकी,—माल ले जानेवाली और चीजें बेचनेवाली संस्थाओंका एक प्रकारसे मालिक ही होता है क्योंकि उस संस्थामें चन्देके रूपमें उसकी पूँजी लगी हुई होती है।

### मक्खन, मुर्गियाँ और सूअर

पहले लिखा जा चुका है कि सन् १८७२ के बाद डेन्मार्कने चरागाहें रखाकर और गौएँ पालकर दूध-दहीका रोजगार जोरसे शुरू किया। इस काममें इस छोटेसे देशको आश्चर्यजनक फायदा हुआ। सारी दुनियामें जितना मक्खन तैयार होता है उसका २८ प्रतिशत केवल डेन्मार्क तैयार करता है। वहाँसे सिर्फ इंग्लैण्डको ही हरसाल पचास लाख सेर मक्खन जाता है। इसके सिवाय लाखों सेर मक्खन और और देशोंको भी ऐसे ढबोंमें बंद करके भेजा जाता है जिनमें हवा भीतर नहीं जा सकती।

डेन्मार्कका दूसरा बड़ा व्यापार मुर्गियोंके अंडोंका है। वह लाखों अंडे भी हरसाल विदेशोंको भेजता है। इंग्लैंडके लोग बहुत करके डेन्मार्कके ही अंडे खाते हैं।

डेन्मार्कका तीसरा रोजगार सूअर पालना और उनका मांस बेचना है। यह काम उन्हें अचानक ही सूझ गया। दूधका मक्खन निकाल लेनेपर जो छाछ रहती है वह सूअरोंको बहुत अच्छी लगती है और उससे वे खूब मोटे ताजे हो जाते हैं। वह छाछ व्यर्थ न जाय, इस ख्यालसे डेन्मार्कने सूअर पालना शुरू किया। वह हर साल बहुत अधिक सूअरका मांस बाहर भेजता है। ये सब व्यापार सहकार-सिद्धान्तपर ही चलाये जाते हैं। डेन्मार्ककी जो सबसे प्रधान सहकारी संस्था है सन् १९०९ में उसके अधिकारमें लगभग ११५७ दूध-घर थे और उनमें १,५७००० लोग काम करते थे। दूध और मक्खनकी केवल परीक्षा करनेवाली संस्थाएँ ही ५१९ थीं और उनमें दस हजार लोग लगे हुए थे।


इन सब संस्थाओंके सभासद किसान ही होते हैं और उनकी सारी पूँजी भी किसानोंकी ही होती है। यहाँ पूँजी छोटे छोटे भागोंके (शेअरोंके) रूपमें जमा की जाती है। इसलिए छोटे किसान भी इस संस्थाके शेअर ले सकते हैं। हरेक संस्थाका अपना दूध-घर होता है और उसमें उस संस्थाके किसानोंके घरका दूध हररोज सवेरे लाया जाता है। जिन किसानोंका जितना दूध जाता है उतने ही प्रमाणमें उनका उस संस्थामें हिस्सा होता है। इस पद्धतिके कारण किसानपर मालके प्रमाणमें जिम्मेदारी रहती है और मालके ही प्रमाणमें उनको मुनाफा मिलता है।

### डेन्मार्कके सहकारी दूध-घर

इन दूध-घरोंमें दूधके मक्खन, मलाई और पनीर वगैरह पदार्थ तैयार होते हैं और फिर वे विक्रीके लिए रवाना किये जाते हैं। एक ऐसे ही दूध-घरका परिचय यहाँ दिया जाता है—

वोसीपका सहकारी दूध-घर मानों एक बड़ा भारी कारखाना ही है। २६४ किसान उसके हिस्सेदार हैं। उनके घरका दूध लानेके लिए १८ मोटरगाड़ियाँ रखी हुई हैं। इस दूध-घरसे हर रोज तीन हजार सेर दूध तो वहाँके घरोंमें ही

चिक जाता है। मक्खन और पनीर वगैरह इससे अलग। मोटरगाड़ी सबेरे छः



दूध-गाड़ी

वजे ही संभासदोंके घरोंका दूध कारखानेमें ले आती है। आते दूधका तोल किया जाता है और वह रजिस्टरमें दर्ज कर लिया जाता है। दूधमें मिलावट न हो इसलिए हर एक मालिकके दूधके अलग अलग नमूने रक्खे जाते हैं और उन नमूनोंके दूधमें जो घीका प्रमाण रहता है उसके अनुसार उनकी कीमत बिठाई

जाती है। इसके सिवाय इस संस्थाके अधिकारी अक्सर करके घर जाकर दूधकी शुद्धता और उसके कसकी परीक्षा करते हैं। दूध उड़ेल देनेके बाद खाली हुए डब्बोंको औंधा रख दिया जाता है। उनमेंसे जो वूँद वूँद दूध टपकता है वही एकट्ठा होकर लगभग चालीस-पचास सेर हो जाता है। इसके बाद दूधका मक्खन बनता है। उसके बनानेकी रीति इस प्रकार है—

पहले फिल्टर पद्धतिसे दूध छान लिया जाता है। फिर वह एक बड़े वर्तनमें जाता है। इस वर्तनके आसपास भाफकी नलियाँ होती हैं, जिनके योगसे दूध गरम हो जाता है। इसके बाद दूध एक दूसरे वर्तनमें जाता है। इस वर्तनको यन्त्रकी सहायतासे चक्काकार इतनी तेजीसे घुमाया जाता है कि एक मिनटमें वह छः हजार वार घूम जाता है। इस गतिके कारण दूध इतना मथा जाता है कि दूधकी चिकनी वूँदें हलकी होनेसे वर्तनके बीचमें आ जाती हैं और एक नलीमेंसे मलाई और दूसरीमेंसे मलाईरहित दूध (इसे मशीनका दूध कहते हैं) बाहर निकल आता है। फिर इस मशीनके दूधको पहलेकी अपेक्षा अधिक तपाते हैं, वह दूसरी टंकीमें जा पड़ता है। वहाँ उसका वजन किया जाता है। फिर संभासद किसानोंके घर उनके भेजे हुए दूधका पौना हिस्सा दूध एक दूसरे कारखानेमें भेजकर वहाँ उसका पनीर बनाया जाता है। इसके बाद मलाई-मक्खन डब्बोंमें भरकर बेचनेके लिए खाना कर दिया जाता है।

यही दूध-घर लोगोंको दूध देते हैं। आधा सेर दूधके मुहबंद डब्बे घर घर चन्धीके अनुसार भेज दिये जाते हैं। दूधवाले ग्वालकोंको इस बातकी चिन्ता नहीं करनी पड़ती कि दूध कैसे और किसे बेचें। वे दूध-दहीकी संस्थाके सभासद हो गये कि बस सब झंझटोंसे छुट्टी पा गये। हमारे यहाँके बड़े बड़े शहरोंके आसपासके सैकड़ों गाँवोंसे हजारों स्त्रियाँ बीसों रास्तोंसे न जाने कितना दूध लाया करती हैं। यदि इन लोगोंके लिए जगह जगह दूध-घर स्थापित हो जायँ तो कितना अच्छा हो !

डेन्मार्कमें केवल दूध-दहीकी ही सहकारी संस्थाएँ नहीं हैं। सहकार तो डेन लोगोंके रोमरोममें रम गया है। कोई भी छोटा-मोटा काम करना होता है तो वे सहकारसे ही करते हैं। उनकी पशु पैदा करनेवाली सरकारी संस्थाएँ बहुत प्रसिद्ध हैं जो पशुओंकी सेवा और उनकी शास्त्रोक्त पैदायशकी तरफ बहुत ध्यान देती हैं। किसानोंकी खाद, बीज, औजार और कपड़े-लत्तोंकी जरूरतोंकी पूर्तिके लिए भी वहाँ अनेक सहकारी संस्थाएँ हैं। उनमें एक बहुत बड़ी राष्ट्रीय संस्था है जिसकी ८०० शाखाएँ हैं। हरेक गाँवमें एक एक उपशाखा है। हर गाँवमें इस शाखाकी एक कोठी है जिसमें किसानोंकी जरूरतके सब पदार्थ मिल जाते हैं। कोपनहागन शहरमें मालका एक बहुत बड़ा गोदाम है। इस गोदाममेंसे सब शाखाओंको माल पहुँचाया जाता है।

डेन्मार्कमें गौओंको चारा देनेवाली छः संस्थाएँ हैं। ये संस्थाएँ दूध-दहीकी ६०० संस्थाओंने ही स्थापित की हैं। इसके सिवाय उन्होंने खाद देनेवाली भी चार बड़ी संस्थाएँ स्थापित की हैं। और इन संस्थाओंने दूध-दहीके कारखानेमें लगनेवाली यंत्र-सामग्री जुटानेवाली एक अलग ही संस्था खोल ली है। इस प्रकार बड़ी बड़ी सहकारी संस्थाओंने दूसरी आनुषंगिक जरूरतें मिटानेके लिए अनेक छोटी मोटी संस्थाएँ भी बना ली हैं। वहाँका हरएक किसान साधारण तौरपर आठ दस सहकारी संस्थाओंका सभासद होता है।

इस अद्भुत सहकारिताके कारण डेन लोग थोड़े ही समयमें, थोड़े खर्चमें और थोड़ी मेहनतसे अपना माल पैदा कर सकते हैं और जित्त देशके जिस बाजारमें ज्यादा कीमत मिलती है वहाँ ले जाकर बेच सकते हैं। इसके सिवाय जरूरतकी चीजें घर बैठे ही उन्हें ठीक कीमतमें मिल जाती हैं। इसीसे डेन लोग बहुत






ग्रीससे हुआ है। जब यूरोपके इंग्लैण्ड, फ्रान्स, जर्मनी वगैरह सभ्य देश जंगली हालतमें थे, तब ग्रीस खूब बढ़ा हुआ था। ग्रीक-शहर बड़े धनी थे, वहाँकी राज्य-व्यवस्था उत्तम थी और कला-कौशल्य, साहित्य और तत्त्वज्ञानमें ग्रीसने बड़ी उन्नति की थी।

### प्राकृतिक सौन्दर्य

ग्रीसमें यूरोपके अन्य देशोंकी तरह कोहरेका अथवा ठंडका साम्राज्य नहीं है। वहाँकी हवा इतनी साफ होती है कि बड़ी दूरतकका,—अनेकों मीलका आस-पासका विस्तृत प्रदेश एकदम नजर आ जाता है। ग्रीसके तीन तरफ नीले समुद्रका घेरा है और सारा प्रदेश पहाड़ी है। जहाँ जाओ वहाँ वर्षसे ढँके हुए ऊँचे सफेद पर्वत और हरी-भरी घाटियाँ तथा दर्रे दिखाई देते हैं। जहाँ तहाँसे




ग्रीक पद्धतिकी पेरिसकी 'पैंथियान' नामक इमारत

समुद्र अन्दर घुस आया है और मानो समुद्र और पर्वत लुका-चोरीका खेल खेल रहे हैं। ऊँचे सफेद पर्वत, हरी-भरी घाटियाँ, नीले समुद्रके अन्दर पैठी हुई खाडियाँ, पीले-से जैतूनके वृक्षोंसे भरे हुए मैदान और सबसे बढ़कर स्वच्छ खुले हुए वातावरणसे ऐसा मालूम होता है कि यूनान नाना रंगोंका एक गालीचा ही है।

### प्रकृति और मनुष्य


इस सुन्दर देशकी रचना ही ऐसी है कि वहाँके मनुष्योंको भव्य और सुन्दर विचार सूझें और उनके हाथों भव्य और सुन्दर कार्य हों। प्राचीन कालके ग्रीक ऐसे ही थे। वे सौन्दर्य और भव्यताके उपासक थे। वे प्रयत्न करते रहते थे कि उनके शरीर सुन्दर और भव्य हों और वे ऐसे ही दिखाई भी दें। इसके लिए स्त्रियाँ और पुरुष नियमपूर्वक व्यायाम करते थे। ग्रीक कारीगरोंने भव्य और सुन्दर मूर्तियाँ बनाई थीं। उनमेंसे कुछ आज भी हमें दिखाई देती हैं। उनके मंदिर, सभा-भवन और खेलनेके स्थान भव्य और सुन्दर होते थे। उनकी शुरु की हुई शिल्प-कलाका एक खास सम्प्रदाय है जो आज भी आदरकी दृष्टिसे देखा जाता है, और जिसका प्रायः सर्वत्र ही अनुकरण किया जाता है।



एकोपॉलिस

शिल्पकला और संस्कृतिका स्थान

ग्रीसकी राजधानी एथेन्सके पास एकोपोलिस नामकी एक ऊँची पहाड़ी है । उसपर आज भी ग्रीक शिल्पकलाके उत्तम नमूनोंके अवशेष दिखाई पड़ते हैं और उन्हें देखनेके लिए सभी देशोंके लोग बड़े भक्ति-भावसे आते हैं । वहाँ पार्थेनन नामका एक सुन्दर मन्दिर है जिसमें खंभोंकी जगह स्त्रियोंकी मूर्तियाँ



खंभोंकी जगह लगे हुए सुन्दर स्त्रियोंके पुतलोंका मन्दिर

लगाई गई हैं । एथीना नामक युद्ध-देवताकी एक अड़तीस फीट ऊँची संगमरमर और सोनेकी सुन्दर प्रतिमा है । इसी तरहके और भी अनेक शिल्प-कलाके अवशेष हैं ।

ग्रीक-साहित्यका आदि-कवि होमर बहुत प्रसिद्ध है । उसने इलियड

एक रामायण जैसा महाकाव्य लिखा है। कहते हैं कि वह अंधा था। वहाँके



ग्रीसका वाल्मीकि अंधा होमर

भाषा-काव्यमय और सरल है। उसका शिष्य अरस्तू इतना भारी विद्वान था कि उसने उस समयके सभी ज्ञात शास्त्रोंपर,—दर्शन, नीतिशास्त्र, राजनीति, तर्कशास्त्र, ज्योतिष वगैरहपर ग्रन्थ-रचना की थी। यूरोपमें उसके ग्रन्थोंका इतना मान था कि पन्द्रहवीं सदी तक वहाँके विद्वान् उन्हें वेद-वाक्यकी तरह प्रमाण मानते थे। अरस्तूके मतके विरुद्ध बोलना या लिखना सोलहवीं सदी तक वहाँ अपराध समझा जाता था।

वक्तृत्व या बोलनेकी कलामें डिमोस्थेनीज़ नामक वक्ता बहुत प्रसिद्ध है। चीरतामें भी प्राचीन ग्रीक किसीसे हारे नहीं। उनके लियोनिडास नामक योद्धाने सिर्फ चोदह सौ जवानोंकी मददसे 'थर्मपली' नामक घाटीमें उस समयकी अजेय समझी जानेवाली ईरान-साम्राज्यकी विशाल सेनासे टकरा ली थी। और

सुकरात ( साक्रेटीज ),  
अफलातून ( प्लेटो ) और  
अरस्तू ( अरिस्टाटल )  
आदि दार्शनिकोंके नाम  
तो प्रायः सभी जानते हैं।  
सुकरात जन्मभर प्रश्नोत्तर-  
पद्धतिसे यही सिद्ध करता  
रहा कि मनुष्यका ज्ञान  
कितना थोड़ा है और  
वास्तवमें वह कितना अज्ञानी  
है ! उसका शिष्य प्लेटो था।  
उसके सृष्टिकी उत्पत्ति-  
सम्बन्धी विचार वेदान्तसे  
मिलते जुलते हैं। उसकी

ग्रीक-वादशाह सिकन्दरको कौन नहीं जानता ? उसने अपनी बत्तीस सालकी उम्रमें ही यूनानसे लेकर पंजाबके उस पार तकके सारे राज्य जीत लिये थे । कहते हैं कि जीतनेके लिए जब और राज्य न बचे, तब उसकी आँखोंमें आँसू भर आये थे !

### प्रजातंत्र नगर-राज्य

ग्रीसमें पहाड़ोंके नीचे घाटियोंमें बसे हुए अनेक शहर थे । उस समय एक घाटीसे दूसरी घाटीमें जानेके रास्ते आसान न थे, इस कारण उनमें परस्पर बहुत कम सम्बन्ध रहता था । प्रत्येक शहर और उसके आसपासका दस-पन्द्रह मीलतकका प्रदेश स्वतंत्र और स्वयं पूर्ण था । प्रत्येक शहर एक एक राज्य था । शहरके सयाने लोग शामको सभा-गृहमें इकट्ठे होते, अपने शहरके लायक कानून बनाते और युद्ध तथा सन्धि वगैरहका निश्चय करते थे । इस प्रकार ये पुराने नगर-राज्य वास्तवमें प्रजा-तंत्र राज्य थे और उन्हींने यूरोपको प्रजा-तंत्रका पाठ सिखाया ।

### ओलिम्पिक खेल

यद्यपि राज्यसम्बन्धी काम-काजोंमें एक शहरका दूसरे शहरसे संबन्ध न था, फिर भी राष्ट्रीय खेलोंकी होड़में सारे शहर बड़े चावसे भाग लेते थे । ये खेल ओलिम्पिया नामक विशाल मैदानमें चार सालमें एक बार होते थे । चार वर्षोंके इस कालको ओलिम्पियाड कहते थे और इसीपरसे ग्रीक लोग समयकी गणना करते थे । इससे मालूम होता है कि ग्रीक लोग शारीरिक सौन्दर्य और उसके विकासके लिए खेलोंको कितना महत्त्व देते थे । इस ओलिम्पिया मैदानके मध्य-भागमें ग्रीक देवता ज्यूसका सुन्दर मन्दिर था और उसके आसपास तान-गृह, कुश्तीके अखाड़े, सभा-गृह, रसोई-घर वगैरहकी सुन्दर इमारतें थीं । इस मैदानके जुदे जुदे हिस्सोंमें दौड़ने, घुड़-दौड़ करने, घोड़ोंका रथ चलाने, कूदने, भाला फेंकने, कुश्ती लड़ने, वॉक्सिंग ( मुक्केबाजी ) करने वगैरह अनेक खेलोंकी होड़ लगती थीं और विजयी वीरोंको कुमारियोंद्वारा दुने हुए चोगे पहनाये जाते थे । ये खेल ज्यूस देवताको प्रसन्न करनेके लिए होते थे क्योंकि ग्रीक लोग मानते थे कि मनकी तरह शरीरको भी मजबूत और फुर्तीला बनाना एक धार्मिक कर्तव्य...

है। आज-कल यूरोपमें जगतके तमाम खिलाड़ियोंके लिए जो अनेक खेलोंकी होईं होती हैं उनको भी प्राचीन ग्रीक खेलोंके सम्मानमें 'ओलिंपिक' कहते हैं।

अब हम प्राचीन ग्रीससे अर्वाचीन ग्रीसकी तरफ चलें। दरों और घाटियोंमें रहनेवाले अर्वाचीन ग्रीक लोग भी प्राचीन ग्रीकोंके ही समान स्वतंत्रता और समताके प्रेमी हैं। ग्रीसमें मालिक अपने नौकरोंके साथ बराबरीके नाते हाथ मिलाता है और इसमें उसे शर्म नहीं मालूम होती। इतना ही नहीं, एक धनी ग्रीक रास्तोंपर बूट-पॉलिश करनेवाले गरीबके साथ भी हाथ मिलानेमें संकोच नहीं करता।

### साहसीक ग्री व्यापारी

समुद्रके किनारे रहनेके कारण ग्रीक लोगोंका प्राचीन कालसे ही समुद्र-यात्राका पेशा रहा है। पुराने समयसे ही भूमध्य समुद्रका व्यापार ग्रीक लोगोंके हाथमें है। भूमध्य समुद्रके प्रत्येक बन्दरपर तुम्हें मालसे भरे हुए ग्रीक जहाज मिलेंगे। इस समुद्रके पासके तमाम शहरोंमें ग्रीकोंकी बड़ी बड़ी कोठियाँ हैं। कहते हैं कि ग्रीक लोगोंकी संख्या देशकी अपेक्षा परदेशमें अधिक है।

समुद्रपर बड़ी सावधानी रखनी पड़ती है। हवा कब जोरसे चलेगी, कब बन्द हो जायगी, तूफान कब उठेगा : इन बातोंपर समुद्री-यात्रियोंको हमेशा ध्यान देना पड़ता है। समुद्रके अनुभवोंसे ग्रीक लोग बहुत चालाक और चतुर हो गये हैं। व्यापारमें वे बहुत होशियार हैं। यूरोपमें यह कहावत प्रचलित है कि एक ग्रीक दो यहूदियोंके बराबर होता है। यहूदियोंको हम यूरोपके मारवाड़ी कह सकते हैं। एक बन्दरगाहसे दूसरे बन्दरगाहपर भटकते रहनेकी आदत होनेसे ग्रीकोंको एक ही ठौरपर बैठे रहना पसन्द नहीं। वह उन्हें एक तरहकी सजा ही मालूम पड़ती है। उनके पाँवोंमें मानों भौरी रहती है। शरीरके साथ साथ उनका मन भी चंचल बन गया है। जीभ तो उनकी सवरेसे शामतक कैंचीकी तरह चलती ही रहती है। ग्रीकोंके गलेमें मणियोंकी एक माला होती है। उधर तो जीभ चलती है और इधर उँगलियाँ इन मणियोंसे खेलती हैं।

ग्रीक लोग जहरतसे ज्यादा चौकस होते हैं। उनको छोटी मोटी हरेक बातकी जानकारी चाहिए। तुम उनके चक्करमें आये कि वे तुमपर प्रश्नोंकी झड़ी लगा देंगे। सवालपर सवाल पूछते चले जाना उनकी एक आदत ही बन

गई है। और कुछ न होगा तो वे यही पूछ बैठेंगे कि तुमने जिस नाईसे बाल कटाये उसका क्या नाम है ? तुमने बूटपर पालिश कब कराई ? पर उनसे चुप न रहा जायगा।

ग्रीकोंको गाँवमें या एकान्तमें रहना पसंद नहीं। कैसे पसंद हो सकता है ? वहाँ गप्पें हाँकनेके लिए दूकानें, होटलें कहाँ रक्खी हैं ? परन्तु किसानोंको तो अपने खेतोंपर ही रहना पड़ता है।

### करंट और शहद

ग्रीसमें दो चीजोंकी पैदायश अधिक है। करंट नामके वेदाना अंगूरकी और जैतूनके फलोंकी। हजारों स्त्रियाँ, पुरुष और लड़के बगीचोंमें अंगूर तोड़नेके काममें लगे रहते हैं। इन अंगूरोंको पहले धूपमें डाल कर अच्छी तरह सुखाते हैं और फिर संदूकोंमें बन्द करके बन्दरगाहोंको खाना कर देते हैं। ग्रीकोंको इस वेदाने अंगूरसे हरसाल लाखों रुपयेकी कमाई होती है। जैतूनका फल, जिसे ओलिव्ह कहते हैं खानेमें अच्छा लगता है और उसका तेल भी निकाला जाता है। ग्रीकों इस तेलके साथ रोटी खाते हैं। स्विस् लोगोंकी तरह उन्हें दूध, दही या मक्खन नहीं मिलता क्योंकि वहाँ घास बहुत कम होता है, और इसलिए कोई पशु नहीं पालता। वे घरपर केवल भात ही पकाते हैं। रोटी, मांसकी तरकारी, तली हुई मछलियाँ आदि चीजें वे भटियारोंकी दूकानोंसे ले जाते हैं। वे भटियारेको कटी हुई मछलियाँ, मांसके टुकड़े, प्याज, आटा वगैरह दे जाते हैं और वह उन्हें पैसे लेकर पका देता है।

ग्रीसमें सबेरे रास्तोंपर देखो तो गड़रिये बहुत-सी बकरियोंको लिए हुए घर-घर फिरते दिखाई देंगे। घरकी नौकरानी अपने सामने उनसे दूध दुध लेती है। वहाँ गाँव न होनेसे लोग बकरीका ही दूध पीते हैं।

ग्रीकोंको शहद बहुत पसन्द है। वहाँ हिमिटसका शहद बहुत प्रसिद्ध है। मधुमक्खियाँ 'हिमिटस' पहाड़के पीले फूलोंका पराग अपने छत्तोंमें इकट्ठा करती हैं, इसीलिए उसका यह नाम पड़ गया है। ग्रीसमें परागसे भरे हुए सुगंधित फूल बहुत होते हैं, इसलिए शहद भी बहुत होता है। वहाँ बूड़ी स्त्रियाँ पेड़की टालियोंमें लगे हुए शहदके छत्ते बेचती हुई दिखाई देती हैं।

ग्रीसमें शहदकी तरह नारंगियाँ और अंजीर भी रास्तोंपर बहुत कम दानोंमें



मिलते हैं। छोटे लड़के इन फलोंको गधोंपर लादे हुए बेचते फिरते हैं। वहाँ रास्तोंपर बेचते फिरनेकी चाल अधिक है। किसी ग्रीक शहरमें घूमने निकले तो तुम्हें कोई प्याज और लहसुनकी मालाएँ बेचता दिखाई देगा और कोई मुर्गियाँ लिये घर घर फिरता मिलेगा। घरोंकी छियाँ मुर्गियोंको हाथमें लेकर जोरसे दवाकर देखती हैं और यदि पसंद आती हैं तो उन्हें खरीद लेती हैं। जूतोंकी मरम्मत करनेवाले चमार हमारे यहाँकी तरह ही रास्तोंपर अपना काम करते हैं और रास्तोंमें बूट-पॉलिश करनेवाले न मिलें, यह हो नहीं सकता। बूट जरा भी मैला हुआ कि वह ग्रीकोंको नहीं सुहाता; इसलिए, वे दिनमें दो दो चार चार दफा पालिश कराते हैं। उनके बूट दूसरे यूरोपियनोंकी तरह नहीं होते। वे बहुधा लाल रंगके होते हैं और उनकी नोक दक्षिणी जूतोंकी तरह ऊपरकी ओर मुड़ी होती है। नोकपर काले रंगका एक शानदार फुँदना लगा होता है।



आजकलका ग्रीक आदमी

पोशाक भी ग्रीकोंकी अन्य यूरोपियनोंसे निराली होती है। वे घुटने तकका तंग पाजामा पहनते हैं और घुटने तकके ही अँगरेखपर कसीदका एक जाकेट। उनके सिरपर लाल रंगकी एक टोपी होती है, जिसमें एक लम्बा फुँदना लटकता रहता है।

इस समयका ग्रीक देश व्यापारकी कमाईसे धनवान् होता जा रहा है। शिक्षाकी तरफ भी उसका बहुत ध्यान है, पर पूर्वजोंकी असाधारण बुद्धिमत्ता, कला-कौशल और पराक्रम अब उसमें नहीं। वह सब पूर्वजोंके साथ ही चला गया।

### अभ्यास

१ यह किस आधारपर कहा जाता है कि प्राचीन कालमें ग्रीसका स्थान

- संस्कृतिकी दृष्टिसे बहुत ऊँचा था ? ग्रीसने उस जमानेमें जिन जिन विषयोंमें प्रसिद्धि प्राप्त की थी, उनका वर्णन करो ।
- २ जगत्-प्रसिद्ध वक्ता वननेसे पहले डिमॉस्थेनीजको बहुत-सी कठिनाइयोंका मुकाबला करना पड़ा था । इस सम्बन्धका कोई लेख या पुस्तक पढ़ो और अपने शब्दोंमें समझाओ कि उन सबपर उसने कैसे विजय पाई ?
  - ३ लियोनिडासने ईरानके शाहके साथ थर्मोपलीमें जो युद्ध किया था उसे ग्रीसके इतिहासमेंसे पढ़कर एक छोटेसे लेखमें सुन्दरताके साथ लिखो ।
  - ४ प्राचीन ग्रीसमें कौन कौन महापुरुष हुए हैं ? उनके जीवन और कार्योंके विषयमें जो कुछ तुम जानते हो लिखो ।
  - ५ प्राचीन ग्रीसके ओलिम्पिक खेलोंके विषयमें संक्षेपमें लिखो । आजकल भी ओलिम्पिक खेल चल पड़े हैं । उनके सम्बन्धमें जानकारी प्राप्त करके एक छोटा-सा निबन्ध लिखो ।
  - ६ आधुनिक ग्रीक लोगोंकी विशेषताओंका वर्णन करो ।
  - ७ आजकलके ग्रीक लोगोंको वातूनी क्यों कहते हैं ?
  - ८ तुमने भूगोलमें पढ़ा होगा कि ग्रीसका जलवायु ' भूमध्यसमुद्रका जलवायु ' कहा जाता है । इस विषयमें तुम अधिक क्या जानते हो ?

## १६ भेड़ोंक देशके आस्ट्रेलियन

अब हम एक निराले ही खंडकी ओर चलें । हमारे देशकी आग्नेय दिशामें आस्ट्रेलिया नामका देश है । यह दुनियाके तमाम द्वीपोंमें सबसे बड़ा है । आस्ट्रेलिया और उसके आसपासके छोटे मोटे द्वीपोंको मिलाकर आस्ट्रेलिया नामका एक जुदा ही पृथ्वी-खंड माना जाता है ।

आस्ट्रेलियाका पता एक अँग्रेजने लगाया, इसलिए वह अँग्रेजोंके अधिकारमें आ गया । शुरु शुरुमें ब्रिटिश सरकार जन्म-कैद या कालेपानीकी सजा पाये हुए कैदियोंको वहाँ भेजा करती थी; परन्तु; बादमें यह मालूम होनेपर कि उसके किनारेका प्रदेश रहनेलायक है अँग्रेज लोग ही वहाँ जाकर रहने लगे । तो भी टापूके विस्तारके मुकाबलेमें वहाँकी आवादी बहुत ही थोड़ी है । सन् १९२३

में आस्ट्रेलियाकी जनसंख्या सिर्फ साठ लाख थी। अर्थात् अकेले लण्डन शहरमें जितने आदमी रहते हैं उनसे भी कम आदमी उस लम्बे चौड़े देशमें रहते हैं। पूर्वकी ओरके किनारेका हिस्सा छोड़ दिया जाय तो शेष आस्ट्रेलियाके लगभग नौ दशांश हिस्सेमें एक वर्ग मीलमें औसतन सिर्फ दो आदमी रहते हैं।

### निर्जन प्रदेश

इतने बड़े देशमें इतने कम आदमी क्यों? इस टापूको आबाद करना शुरू किये सौ वर्षसे ज्यादा हो गये। इतने ही समयमें अमेरिकामें लाखों नये आदमी जा बसे, उन्होंने जंगल काटे, जमीन जोती और शहर बसाये तथा इस समय यहाँ पूर्वी किनारेसे लेकर पश्चिमी किनारेतक चींटियोंकी तरह आदमी ही आदमी नजर आते हैं। आस्ट्रेलियामें बस्ती न बढ़नेका कारण यह है कि यदि उसका समुद्र-किनारेका हिस्सा छोड़ दिया जाय तो वह एक बड़ा भारी मरुस्थल ही है जिसमें इतनी गर्मी पड़ती है कि ठंडी हवामें पले हुए यूरोपियन लोग वहाँ रह नहीं सकते। इस लम्बे चौड़े प्रदेशमें वर्षा बहुत कम होती है और नदियाँ भी नहीं हैं।

### भेड़ोंका बतन

ऐसी हालतमें बसनेके लिए गये हुए लोग यदि समुद्रके किनारेमें ही निवस कर रह जायें तो इमें कोई आशय नहीं। किनारोंके उस मंजीरी भागमें ही उन्होंने बड़े बड़े शहर बसाये और उद्योग-पंथें शुरू किये। इन लोगोंका मुख्य उद्योग भेड़ें पालकर उनका लून और माँस बेचना है। यहाँ दुनियाँके जितनी भेड़ें हैं उनका ३ भाग अर्थात् आस्ट्रेलियामें ही। सन् १९११ में यहाँ

देनेवाली भेड़ोंको लाकर उनकी पैदायश शुरू की। इस प्रकार उन्होंने वहाँकी परिस्थिति देखकर अपना काम शुरू कर दिया और उससे वे धनवान् और सुखी हो गये।

### गड़रिये राजे

हमारे यहाँ एक गड़रियेके पास बहुत हुई तो सौ दो सौ भेड़ें होती हैं। परन्तु आस्ट्रेलियाके धनी गड़रियोंके पास एक एक लाख भेड़ें हैं। इनको गड़रियोंका राजा कहते हैं। परन्तु गड़रिया कहनेसे कोई उन्हें कन्धेपर कम्बल रक्खे भेड़ोंके पीछे पीछे फिरनेवाला आधा नंगा अनाड़ी न समझ ले। नहीं, वे खूब पड़े-लिखे हैं। कीमती कपड़े पहनते हैं, शानदार बंगलोंमें रहते हैं और मोटरगाड़ियोंमें घूमते हैं। चलो, अब हम एक ऐसे गड़रियेके ही घर चलें जिससे उनके रहन-सहनका परिचय मिल जाय।

तो चलो, अब हम रेलगाड़ीमें बैठ जायँ। हमारे यहाँकी तरह यहाँ भी तेज गर्मी पड़ रही है, फिर भी प्यास बुझानेकी चिन्ता करनेकी जरूरत नहीं। रेल गाड़ीके डब्बोंमें धाहर पानीके भरे हुए कपड़ेके डोल लटके हुए हैं और उनके पास ही पीनेके प्याले भी हैं। कितना अच्छा इन्तजाम है! हमारे यहाँकी रेलोंमें भी ऐसा इन्तजाम हो जाय तो कितना चैन मिले! खिड़कीमेंसे देखो। जगह जगह हरे-भरे गेहूँ लहरा रहे हैं। गेहूँको वर्षा कम चाहिए। वहाँ दस इंचसे कम वर्षामें ही गेहूँकी अच्छी फसल हो जाती है। खिड़कियोंमेंसे हमेशा भेड़ोंका ही दृश्य दिखाई देता है। जहाँ देखो वहाँ दूर क्षितिज तक भेड़ें ही भेड़ें दिखाई देती हैं। लो देखो, स्टेशन आ गया। वे देखो, हमारे मित्र गड़रिया साहय प्लेटफार्मपर खड़े हैं। हमें ले जानेके लिए वे अपनी मोटर भी ले आये हैं। तो चलो, बैठ जाओ मोटरमें।

### गड़रियेकी मुलाकात

यह देखो, हम अपने मित्रके घर आ पहुँचे। क्या कहते हो? यह तो एक छोटा-सा गाँव है? हाँ भाई, सचमुच ही ऐसा है। ये सब घर हमारे मित्रके ही हैं। बीचमें वह जो बड़ा बंगला दिखाई देता है उसमें वे खुद रहते हैं। कितना मजबूत घर है। बंगलेके आसपास ऑफिस, गोदान, लुहार-घर, चूड़-घर वगैरह बहुत-सी इमारतें हैं और बाकीके घरोंमें उनके नौकर रहते हैं। मित्रके बंगलेके

पीछे क्रिकेट, गोल्फ और क्रोके खेलनेके मैदान भी हैं। ऑस्ट्रेलियन लोग खेलनेके बड़े शौकीन हैं। हरएक आस्ट्रेलियन स्त्री-पुरुष हस्तेमें कुछ समय खेलनेमें अवश्य बिताता है। उनके हरएक शहरमें क्रिकेटके मैदान और मनोरंजक खेलोंके लिए बगीचे हैं। परन्तु हमारे मित्र तो शहरसे सैकड़ों मील दूर चरागाहमें रहते हैं। ऐसी हालतमें वे और उनके नौकर खेलनेके लिए उतनी दूर कैसे जा सकते हैं? उनके खेलनेका सुभीता उन्हें अपने यहाँ करना ही चाहिए।

घरोंके ऊपर लोहेके हौज तो देखो, कैसे हैं। वे पानीको इकट्ठा करनेके लिए हैं। यहाँ वर्षा कम होती है। कहीं वर्षाका पानी व्यर्थ न चला जाय, इसके लिए यह उपाय किया गया है। हमारे यंहीं मारवाड़में भी घरोंमें बड़े बड़े हौज रहते हैं जिनमें वर्षाका पानी संग्रह किया जाता है। गुजरातमें भी कुछ स्थानोंमें पानी इकट्ठा कर रखनेके लिए मकानकी छतोंपर चूनेके पक्के हौज बनाये हैं।

### घुड़सवार गढ़रिये

हमारे मित्रकी मालिकीका एक पनास-साठ मील लम्बा चरागाह है। उसके चारों ओर तारोंकी बाड़ लगी हुई है। चरागाहमें जहाँ तहाँ भेड़ें बिना रहती हैं। वही उनका बाड़ा है। चरागाहकी घास खाना, जगह जगह पानीका इन्तजाम है

रखवाले बहुत होशियार और फुर्तिले होने चाहिए। घोड़ेपर अच्छी तरह बैठना, हजारों भेड़ोंको झटपट गिन लेना और एक जगह इकट्ठा कर लेना, उन्हें कोई दुख दर्द हो तो उसको पहचानना, इलाज करना, नहलाना-धुलाना, ऊन उतारना और काटना वगैरह सारे काम उन्हें आने चाहिए।

बीस-पच्चीस मील चलना तो आस्ट्रेलियन गड़रियोंकी किसी गिनतीमें ही नहीं। उनके लड़के क्रिकेट खेलनेके लिए दस दस मील मजेसे चले जाते हैं और वापिस आ जाते हैं। लड़कियाँ अपनी सहेलियोंसे मिलने-भेटनेके लिए आसानीसे बीस बीस मील चली जाती हैं। यह सब घोड़ोंपर ही होता है। आजकल तो मोटरोंका भी उपयोग होने लगा है और एक गड़रियेके घरसे पचास-साठ मील दूर रहनेवाले दूसरे गड़रियेके घरके साथ टेलीफोनका सम्बन्ध भी हो गया है। वे घरमें बैठे बैठे ही अपने दूर रहनेवाले मित्रोंके साथ बाजार भावकी और दूसरी बातोंकी चर्चा कर सकते हैं। इसी तरह उनके घरोंमें बेतारके रेडियो भी लगे हुए हैं जिनके द्वारा वे सिडनी, मेलबोर्न वगैरह सैकड़ों मील दूरके गाने और व्याख्यान घर बैठे सुनते हैं।

### भेड़ोंके शत्रु

सभी गड़रियोंके पास हजारों-लाखों भेड़ें नहीं हैं। बहुतोंके पास थोड़ी थोड़ी भी हैं। इस समय एक लाख भेड़ोंका जो मालिक है वही अथवा उसका वाप शुरूमें विलकुल गरीब रहा होगा। उसके पास दो सौ तीन सौ भेड़ें, आठ-दस घोड़े और दो-तीन रखवाले : वस, इतना ही ठाठ होगा। बहुतसे गड़रिये राजा-ओंका इतिहास ऐसा ही है। सरकार उस निर्जन प्रदेशको आबाद करना चाहती थी, इसलिए उसने नाम-मात्रकी कीमत लेकर समुद्रके पासकी जमीनों शुरुके दसने-वालोंको दे डालीं। भेड़ें जैसे जैसे बढ़ती गईं वैसे वैसे भेड़ोंके चाड़े भी बढ़े होते गये और गड़रिये धीरे धीरे डरते डरते समुद्रसे दूर दूर तक फैलते गये।

‘डरते डरते’ कहनेका कारण पहले बतलाया जा चुका है। इस विस्तृत टापूमें वर्षा होती है और जमीन भी अच्छी है, पर कब अकाल पड़ जायगा, इनका कोई भरोसा नहीं। वर्षा न हुई तो भेड़ोंके खानेके लिए घास और पीनेके लिए पानी नहीं मिलता और वे पटापट मरने लगती हैं। कोई पन्द्रह-बीस वर्ष पहले



किसी भेड़पर तो बीस बीस सेर ऊन होता है और वह ऊनके गट्टे जैसी दिखाई देती है। ऊनके बजनके कारण उसके शरीरपर बल पड़ जाते हैं। सिरपरका ऊन इतना घना होता है कि उसमेंसे सिर्फ कानोंकी नोकें और आँखोंकी जगह दो छेद-से ही दिखाई देते हैं। उनके ऊनमें हम यदि हाथ डालें तो वह टेहुनी तक भीतर जाकर भी उनकी चमड़ी तक नहीं पहुँच पाता। इस तरहकी एक भेड़की कीमत छः-सात हजार रुपये होती है। हरेक भेड़पर तो इतना ऊन निकलता नहीं, फिर भी आठ-दस सेर तो निकलता ही है। ऑस्ट्रेलियाकी मुख्य उपज ऊन है, इसलिए भेड़पर जितना ज्यादा ऊन निकलेगा, उतनी ही ज्यादा कमाई होगी, यह सोचकर भेड़ोंकी नस्ल सुधारनेकी ओर आस्ट्रेलियन सरकार बहुत ध्यान देती है। सिडनी शहरमें हरसाल भेड़ोंकी प्रदर्शनी होती है और उसमें अच्छी भेड़ोंके लिए सर्टिफिकेट और इनाम दिये जाते हैं। इस प्रदर्शनीमें सारे आस्ट्रेलियाके गड़रिये अपनी चुनी हुई भेड़ें लेकर आते हैं।

### भेड़ोंकी हजामत

भेड़ोंका ऊन काटनेका दिन गड़रियोंके लिए बड़े महत्त्वका होता है। सब लोग बहुत सबेरे उठते हैं और छः बजे काम शुरू हो जाता है। इससे पहले एंजिनवाले एंजिन साफ करने और उसमें तेल देनेमें लग जाते हैं। मैनेजर इधर उधर दौड़ता हुआ देखता फिरता है कि सब व्यवस्था ठीक है या नहीं। रखवाली करनेवाले लड़के अपने अपने ताबेकी भेड़ें लानेकी तैयारीमें रहते हैं और उनके हाथके नीचेके नौकर जो काम कहा जाय उसे करनेके लिए तैयार रहते हैं।

आजकल भाफ अथवा विजलीसे चलनेवाले यंत्रोंसे भेड़ोंका ऊन निकाला जाता है। यह यंत्र उसी तरहका होता है जिस तरहका डाक्टरोंके पास दाँत साफ करनेका यंत्र होता है। प्रत्येक यंत्रके पास एक आदमी खड़ा रहता है। जैसी ही नई भेड़ आई कि वह उस यंत्रको चलाने लगता है। कैंचीसे सारी ऊन तेजीसे कटकर पीठ साफ हुई कि तत्काल ही वह भेड़ दूसरे आदमीको दे देता है और दूसरी नई भेड़ हाथमें ले लेता है। यदि कभी गलतीसे भेड़को कोई घाव हो जाता है, तो उसके लिए 'टार-वॉयज' अर्थात् अलकत-



आस्ट्रेलियामें पाँच साल तक अकाल रहा और छः करोड़ भेड़ें भूख-प्यासके मारे तड़प तड़पकर मर गईं। कहते हैं कि उस समय आँखोंके सामने अपनी भेड़ोंको इस तरह मरते देखकर कई गड़रिये दुःखसे पागल हो गये थे।—अब तुम समझ गये होंगे कि आस्ट्रेलियाकी आवादी क्यों नहीं बढ़ती है ?

अकालकी तरह भेड़ोंके दूसरे शत्रु खरगोश, कांगारू, एनू वगैरह प्राणी हैं। ये चरागाहोंकी घास खा जाते हैं और तब भेड़ोंको फाके करने पड़ते हैं। कांगारू केवल आस्ट्रेलियामें ही पाया जाता है। यह एक अद्भुत जानवर है। मादा कांगारूके पेटमें एक थैली रहती है। वह अपने बच्चोंको, जब तक वे बड़े नहीं हो जाते, उसीमें छिपा कर रखती है। एनू एक शुतुरमुर्ग जैसा परन्तु छोटे आकारका प्राणी है। आस्ट्रेलियन गड़रिये इसका शिकार किया करते हैं।



कांगारू

पानीकी तंगीसे भेड़ें मर न जायँ, इसलिए इस दूरके प्रदेशमें वे जगह जगह यन्त्रोंकी सहायतासे हजारों फुट गहरे छेद करते हैं और पंपके द्वारा पानीको ऊपर लाते हैं। इस प्रकारके कुँओंको आर्टीसियन कुँए कहते हैं। इन कुँओंके कारण अब बहुत सुविधा होती जा रही है। आस्ट्रेलियन सरकार अब प्रयत्न कर रही है कि नदियोंको बाँधकर उनका पानी रोक रखा जाय जिससे वह बारह महीने काम दे सके और नहरें निकालकर खेती और भेड़ोंके लिए दूर दूर तक ले जाया जा सके। इस प्रयत्नमें यदि सफलता मिल गई तो आस्ट्रेलियाका स्वरूप ही बदल जायगा। वहाँकी बहुत-सी जमीन आबाद हो जायगी और जन-संख्या भी खूब बढ़ जायगी।

### बढ़िया ऊन देनेवाली भेड़ें

पहले कह चुके हैं कि आस्ट्रेलियन लोग स्पेनमेंसे मेरिनो जातिकी भेड़ोंको लाये और उनकी पैदायश बढ़ाने लगे। इन भेड़ोंमें ऊन बहुत होता है। किसी

किसी भेड़पर तो बीस बीस सेर ऊन होता है और वह ऊनके गट्टे जैसी दिखाई देती है। ऊनके वजनके कारण उसके शरीरपर बल पड़ जाते हैं। सिरपरका ऊन इतना घना होता है कि उसमेंसे सिर्फ कानोंकी नोकें और आँखोंकी जगह दो छेद-से ही दिखाई देते हैं। उनके ऊनमें हम यदि हाथ डालें तो वह टेहुनी तक भीतर जाकर भी उनकी चमड़ी तक नहीं पहुँच पाता! इस तरहकी एक भेड़की कीमत छः-सात हजार रुपये होती है। हरेक भेड़पर तो इतना ऊन निकलता नहीं, फिर भी आठ-दस सेर तो निकलता ही है। ऑस्ट्रेलियाकी मुख्य उपज ऊन है, इसलिए भेड़पर जितना ज्यादा ऊन निकलेगा, उतनी ही ज्यादा कमाई होगी, यह सोचकर भेड़ोंकी नस्ल सुधारनेकी ओर आस्ट्रेलियन सरकार बहुत ध्यान देती है। सिडनी शहरमें हरसाल भेड़ोंकी प्रदर्शनी होती है और उसमें अच्छी भेड़ोंके लिए सर्टिफिकेट और इनाम दिये जाते हैं। इस प्रदर्शनीमें सारे आस्ट्रेलियाके गढ़रिये अपनी चुनी हुई भेड़ें लेकर आते हैं।

## भेड़ोंकी हजामत

भेड़ोंका ऊन काटनेका दिन गढ़रियोंके लिए बड़े महत्त्वका होता है। सब लोग बहुत सवेरे उठते हैं और छः बजे काम शुरू हो जाता है। इससे पहले एंजिनवाले एंजिन साफ करने और उसमें तेल देनेमें लग जाते हैं। मैनेजर इधर उधर दौड़ता हुआ देखता फिरता है कि सब व्यवस्था ठीक है या नहीं। रखवाली करनेवाले लड़के अपने अपने ताबेकी भेड़ें लानेकी तैयारीमें रहते हैं और उनके हाथके नीचेके नौकर जो काम कहा जाय उसे करनेके लिए तैयार रहते हैं।

आजकल भाफ अथवा विजलीसे चलनेवाले यंत्रोंसे भेड़ोंका ऊन निकाला जाता है। यह यंत्र उसी तरहका होता है जिस तरहका डाक्टरोंके पास दाँत साफ करनेका यंत्र होता है। प्रत्येक यंत्रके पास एक आदमी खड़ा रहता है। जैसी ही नई भेड़ आई कि वह उस यंत्रको चलाने लगता है। केंचीसे सारी ऊन तेजीसे कटकर पीठ साफ हुई कि तत्काल ही वह भेड़ दूसरे आदमीको दे देता है और दूसरी नई भेड़ हाथमें ले लेता है। यदि कभी गलतीसे भेड़को कोई घाव हो जाता है, तो उसके लिए 'टार-बॉयज' अर्थात् अलकत-

रेवाले लड़के अलकतरा हाथमें लिये तैयार रहते हैं और घावोंपर अलकतरा लगा देते हैं। इस तरह रात होनेतक यह काम जारी रहता हैं। बीचमें केवल दो दफा खानेके लिए और एक दो दफा सिगरेट पीनेके लिए छुट्टी मिलती है।

भेड़ोंके उतारे हुए ऊनको इकट्ठा करनेके लिए अलग आदमी होते हैं। वे उसे इकट्ठा कर करके मेजपर फेंकते जाते हैं। वहाँ जो दूसरे लोग खड़े रहते हैं वे उनकी घड़ी कर करके चुननेवालोंके हाथमें देते जाते हैं। ये चुननेवाले बहुत होशियार होते हैं और शीघ्रतासे जुदा जुदा तरहका ऊन चुनकर अलग करते जाते हैं। पाँव और पूँछका ऊन अलग तरहका होता है। पेटका और ही तरहका होता है। इसके अलावा कुछ भेड़ोंका ऊन हलके दर्जेका और कुछ ऊँचे दर्जेका होता है। चुनाव हो जानेके बाद ऊन दावकर उसकी बड़ी बड़ी गाँठें बाँध दी जाती हैं और उनपर भेड़ोंकी जात, उनका दर्जा, गाँठका वजन, भेड़ोंके मालिकका नाम आदि तफसील लिख दी जाती है। इसके बाद वह नजदीकके बन्दरगाहको रवाना कर दिया जाता है। इस प्रकार कुछ ही सप्ताहोंमें पचास हजारसे लेकर दो लाख भेड़ोंतकका ऊन काट लिया जाता है।

बन्दरगाहपर ऊनकी गाँठें रखनेके लिए बड़े बड़े गोदाम होते हैं। एक एक गोदाममें हजारों गाँठें रक्खी जाती हैं। प्रत्येक गाँठ लगभग दो सौ सेर वजनकी होती है। इन गोदामोंमें ही मालका सौदा होता है। व्यापारी गोदाममें आते हैं और गाँठमें छेद करके ऊनकी विशेषता देखते हैं और भाव निश्चित करते हैं। ये ही व्यापारी फिर सारा माल विदेशोंको भेजते हैं। आस्ट्रेलियाका व्यापार अधिकतर इंग्लैंडके साथ होता है।

### मांस और मक्खन

आस्ट्रेलिया चरागाहोंका देश है, इससे भेड़ोंकी तरह वहाँ गौएँ भी बहुत हैं। १९१९ ई० में वहाँ लगभग एक करोड़ तीस लाख पशु थे। भेड़ों और ढोरोंका मांस भी बहुत बड़ी मात्रामें आस्ट्रेलियासे बाहर जाता है। इंग्लैंडमें जो मांस खाया जाता है उसका अधिक भाग आस्ट्रेलियाका ही होता है। यह मांस वर्षमें रक्खा जाता है, इसलिए बहुत दिनों तक खराब नहीं होता। मांस

ले जानेके लिए खास तरहके जहाज हैं जिनमें वर्षसे ठंडे किये हुए कमरे रहते हैं। मांस, मक्खन वगैरह चीजें बिगड़ न जाएँ इसलिए इन कमरोंमें ही रक्खी जाती हैं। आस्ट्रेलियाका मक्खनका व्यापार भी बहुत बड़ा है। अकेले न्यू साउथ वेल्समें सन् १९०६ में २०९१४५ दुधारू गौएँ थीं। दूध-दहीका व्यापार सहकारी सिद्धांतपर चलानेका प्रयत्न आस्ट्रेलियामें शुरु हो गया है। कहते हैं कि वायरन बे नामक जगहमें मक्खनका जो कारखाना है, दुनियामें कहीं भी उससे बड़ा कारखाना नहीं है। किसान दूधपरकी मलाईके औसतन पाँच सौ डब्बे हर रोज इस कारखानेमें लाते हैं और हर सप्ताहमें उसका साठ टन मक्खन तैयार होकर विदेशोंमें जाता है। हर महीने किसानोंको इसकी विक्रीके दाम मिल जाते हैं। आम तौरपर किसानोंको हर महीने ६८००० पौण्ड ब्रॉटे जाते हैं। इसपरसे उक्त कारखानेके विशाल व्यवसायकी कल्पना की जा सकती है।

### सोनेकी खानें

यह कहा जा सकता है कि आस्ट्रेलियामें सोनेका धूआँ निकलता है, क्योंकि उसके पाँचों प्रांतोंमें सोनेकी हजारों खानें हैं। अकेले क्वीन्सलैण्ड प्रान्तमें ही लगभग दो हजार खानें हैं। इस प्रांतके माउण्ट मॉर्गन पर्वतमें लोहा और सोना दोनों इकट्ठे मिले हुए मिलते हैं। माउण्ट मार्गन दुनियाकी सबसे बड़ी खान है। क्वीन्सलैण्डकी जमीनमें धूलमें मिला इतना अधिक सोना है कि वर्षा पड़ चुकनेपर लड़के गटरोंमें सोनेके कण ढूँढ़ते फिरते हैं। सोनेका सबसे प्रधान प्रांत विक्टोरिया है। इस प्रांतमें प्रायः सर्वत्र ही सोनेके कण मिलते हैं। कहते हैं कि विक्टोरिया प्रान्तमें शायद ही कोई ऐसा टुकड़ा हो जिसकी मिट्टीको लोगोंने पाँच-दस दफा छान-छूनकर न देख लिया हो।

सोनेके व्यवसायका प्रारम्भ वैलेरेट नामक गाँवमें हुआ। क्योंकि पहले पहल यहीं सोना मिला था। और ज्यों ही लोगोंको इसका पता चला त्यों ही साहसी लोग सोनेकी आशासे इस प्रान्तमें आने लगे। आस्ट्रेलियामें जो थोड़ी बहुत धरती हो पाई है, उसका कारण यह सोना ही है। सौ-पचास भेड़ें रखना, अनेक वर्षों तक मेहनत करके ऊन बेच बेचकर पैसे इकट्ठा करना: भला सबसे इतना धीरज कहाँ ? आस्ट्रेलियामें सोना मिलता है, नसीब अच्छा होगा तो एकाध सोनेका ढेला हमें भी मिल जायगा और एक ही दिनमें हम कुबेर बन जायेंगे : वन,

इसी आशासे हजारों लोग आस्ट्रेलियामें दौड़े गये। सभी मेलबोर्न बन्दरगाहमें उतरते और पैदल चल चल कर वेलेरेटको जाते। वेलेरेटकी खानके कारण मेलबोर्न देखते देखते बड़ा शहर बन गया। किन्हींको सोना मिला, किन्हींको नहीं मिला। जो एक दिनमें कुबेर न बन सके उन्होंने सोचा : अब लौटनेसे क्या लाभ ? यहीं न रह जाओ। आखिर वे वहीं रह गये और खेती-बारी करने लगे या भेड़ें पालने लगे। मेहनतके जोरसे कुछ वर्षोंमें वे कुबेर तो नहीं पर अच्छे खासे धनवान् बन गये।

वेलेरेटमें खोदते खोदते सोनेका एक उनचास सेरका ढेला मिला और, उसके बाद, तो एक ढेला वानवे सेरका भी मिला। पहले ढेलेका नाम आस्ट्रेलियन लोगोंने 'वेलकम नगेट' (=स्वागत ढेला) रक्खा। यह ढेला मेलबोर्नके सर्राफेमें डेढ़ लाख रुपयेमें बिका। वेलेरेटकी खानकी मिट्टीको ऊपर लाकर छत्रोंमें डालते और फिर उसपर पानी छोड़ते हैं। मिट्टी छत्रोंमेंसे छनकर नीचे गिर जाती है और सोना बच रहता है। उसे पिघलाकर ईंटें और पाट बनाये जाते हैं। दूसरी कई खाने ऐसी हैं जिनकी चट्टानोंमें सोना होता है। इन चट्टानोंका जोरसे हथौड़ा मारकर चूरा कर डालते हैं और फिर उस चूरेको पारेके बहते हुए प्रवाहमें छोड़ देते हैं। सोना पारेमें घुल जाता है और दूसरी चीजें रह जाती हैं। फिर पारा और सोनेका मिश्रण खूब तपाया जाता है जिससे पारा भाफ बनकर बाहर निकल आता है और सोना बच रहता है। फिर उसकी छोटी छोटी ईंटें बना ली जाती हैं।

वेलेरेटकी खान खुदते खुदते आधी मील गहरी हो गई है। इस गहरी जमीनके पेटमें चारों ओर रास्तोंका जाल बिछा दिया गया है और उनपर घोड़ोंकी ट्राम-गाड़ियाँ इधर-उधर दौड़ती रहती हैं। रात-दिन बिजलीके लेम्प जलते रहते और पंखे चलते रहते हैं।

वेलेरेटकी खानके मुखके पास खनन-शास्त्रका एक कालेज है। इस कालेजके अधीन एक स्वतंत्र खान भी है जिसमें शिक्षकोंकी देख-रेखमें विद्यार्थी काम करते हैं। विद्यार्थी ही सुरंग लगाकर चट्टानें तोड़ते हैं और जिन यंत्रोंकी मददसे चट्टानें खानमेंसे निकाली जाती हैं उन्हें भी वे चलाते हैं। खानके पथरोंका चूरा करना, सोना अलग करना, उसकी ईंटें और पाट तैयार करना वगैरह सब काम विद्यार्थी ही करते हैं।

सोनेकी खानमें

पहले ही कहा जा चुका है कि पश्चिमी आस्ट्रेलिया एक वंजर और गरम रेगिस्तान है जिसमें सैकड़ों मील चले जाओ तो भी बड़ी बड़ी चट्टानों और रेतके सिवाय कुछ नहीं दिखाई देता; परन्तु, चट्टानोंमें सोना है और रेतमें सोनेके कण, इसलिए साहसी लोग जाकर, रेगिस्तानमें भी समुद्रके किनारे और पानीसे सैकड़ों मील दूर, सोनेकी खानें खोदनेका काम करते हैं। इन लोगोंके लिए अन्न-पानी ऊँटोंपर लादकर सैकड़ों मील दूरसे लाया जाता है। पर, अब तो प्रायः समुद्रके किनारेके प्रदेशसे इन सोनेकी खानोंतक पानीके नल भी लगा दिये गये हैं।

पश्चिमी आस्ट्रेलियाकी खानोंमें नयेसे नये आधुनिक यंत्रोंद्वारा काम होता है। खानके मुखतक पहुँचाई गई चट्टानोंको ढोनेके लिए जो ट्रामगाड़ियाँ हैं वे जमीनपर नहीं चलतीं, किन्तु ऊपर लगे हुए तारोंपर ऊपर ही ऊपर कारखानोंकी ओर जाती हैं। माल लाने ले जानेके लिए इसी प्रकारका एक और भी दूसरा मजेदार यंत्र है जिसको लोग मजाकमें 'उड़ता गीदड़' कहते हैं। यह 'उड़ता गीदड़' तारोंपर टँगा हुआ एक डोल है जो खानके मुँहपर पड़ी हुई चट्टानोंको यंत्रकी सहायतासे अंदर खींच लेता है और तारके सहारे लगभग चौथाई मील दूर कारखानेमें ले जाता है। वहाँ वह फिर एक यंत्रकी सहायतासे उन्हें नीचे छोड़ देता है तथा तारके सहारे खानकी ओर अपने कामपर फिर लौट आता है। खानके अंदर सब जगह विजलीके दीपकोंका प्रकाश होता रहता है। इस प्रकाशमें सुवर्ण-मिश्रित चट्टानोंका रंग बहुत सुन्दर दिखाई देता है। खानोंमें हवाके दबावसे बड़ी बड़ी चट्टानें तोड़ी जाती हैं और यन्त्रकी सहायतासे ऊपर लाई जाती हैं। ऊपर कारखानेमें रासायनिक मिश्रणोंसे भरी हुई बड़ी बड़ी परातें होती हैं और पास ही चट्टानोंका चूरा करनेवाले भयंकर यंत्र सुँह फाड़े खड़े रहते हैं। इन यन्त्रोंके सामने बड़ी बड़ी कड़ाहियोंवाली विशाल भट्टियाँ होती हैं। ये इतनी भँहगी हैं कि इनकी कीमत एक एक लाख पाँच तक होती है और इनमें इतनी गर्मी होती है कि इनके पास फटकातक नहीं जा सकता। काम करनेवाले लोग नखसे शिखतक अस्त्रेट्टोंसकी पोशाक पहन कर पास जाते हैं।

## रेगिस्तानके दो अनुभव

अब सोनेकी खानोंको छोड़कर पश्चिमी आस्ट्रेलियाके रेगिस्तानका हाल सुनाता हूँ जो दो यात्रियोंने लिखा है।

पहला यात्री और उसके साथी पानीके नजदीकका रास्ता भूलकर भटक रहे थे। वह लिखता है। “भयंकर गर्मी पड़ रही थी। साथके लोग कराह रहे थे। मुझसे उनका कष्ट देखा न जाता था। मैं वैसे ही कष्टमें मार्ग-दर्शकको साथ लेकर पानी खोजनेको निकला। हम लोग खूब ही भटके, पर चारों ओर सूखा मरुस्थल था। पानीका नाम नहीं। मैं निराश होकर उलटे पाँव लौटा। मेरे साथियोंकी बहुत ही खराब हालत हो गई थी। मेरी भी दशा खराब ही थी। गला विल्कुल सूख गया था और प्यासके मारे ठीक तरहसे न कुछ बोल पाता था और न कुछ सुन ही सकता था।

“मैंने साथियोंसे कहा कि पानी मिल जाय तो ही हम जी सकते हैं। इसलिए जैसे भी हो, पानीका पता लगाने चलो। हम आगे आगे चलने लगे। दो मील चलनेमें हमें डेढ़ घण्टा लग गया। अन्तमें हम एक छोटी-सी दलदलके पास आ पहुँचे। हमारा मार्गदर्शक एकदम दौड़ पड़ा और दलदलमें घुस गया। मैंने पीछेसे जाकर देखा कि उसने एक जगह पतले कीचड़में अपना मुँह डाल दिया है और आधा-सा कीचड़ गटगटा गया है। मैंने टाँग पकड़कर उसे पीछेकी ओर खींच लिया और फिर हम सबने भी उस पतले कीचड़का बड़े आनन्दसे प्राशन किया। कैसे समझाऊँ कि वह हमें कितना मीठा लगा।”

दूसरा यात्री अपने अनुभवोंमें लिखता है : “सवेरेसे पूर्वकी ओरकी लू चल रही थी। यह लू इतनी गरम थी कि मैं एक झाड़ीके पीछे छिप गया। न जाने वह झाड़ी झुलसकर सूख क्यों न गई थी। दोपहरको सन्दूकमेंसे थर्मामीटर निकालकर देखा तो पारा १२५ डिग्री तक चढ़ा हुआ था। मुझे वह सच न लगा। मैंने उसे पेड़की आड़की छायामें रख दिया। एक घण्टे बाद आकर देखा तो पारा अन्तकी १२७ डिग्रीसे भी ऊपर चढ़कर नली फोड़कर बाहर निकल गया है।” इसपरसे कल्पना की जा सकती है कि उस प्रदेशमें कितनी गर्मी होगी और वह लू कितनी भयंकर होगी।

आस्ट्रेलिया एक नवीन देश है। वहाँ काम-धंधोंके लिए बहुत गुंजाइश है। चाहे जितना काम मिलता है और मजदूरी भी खूब मिलती है। लोग खूब क्रमाते हैं और खुलकर खर्च करते हैं। कीमती चीजें खरीदने और उनका उपयोग करनेमें वे आगा-पीछा नहीं करते। इसलिए वहाँका रहन-सहन बड़ा खर्चीला हो गया है। आस्ट्रेलियन लोग इंग्लैण्डसे गये हुए लोगोंके वंशज हैं, इस कारण वे रंग-रूपमें साधारणतया उनके जैसे ही दिखाई देते हैं; परन्तु आस्ट्रेलियाकी गरम हवामें पले होनेके कारण उनका रंग कुछ फीका-सा हो गया है। शरीर भी उनका छरहरा और ऊँचा होता है। बहुतसे लोग छः फुटसे भी अधिक ऊँचे होते हैं। ऐसा क्यों हुआ, कुछ समझमें नहीं आता। खूब ऊँचे और पतले होनेके कारण इन्हें दूसरे लोग मजाकमें 'मकईके ढूँठ' कहते हैं।

आस्ट्रेलियामें चार-पाँच वातें प्रतिकूल हैं। सबसे अधिक प्रतिकूल है वहाँकी बहुत गरम हवा। आस्ट्रेलियाके गोरे समुद्रसे ही चिपटकर रह गये हैं। ज्यादाहसे ज्यादा वे समुद्र-किनारेके पर्वतों या उनके पारके मैदानोंतक ही पहुँच पाये हैं। परेके विशाल मध्यभागमें या उत्तरकी ओरके प्रदेशमें जाकर रहनेकी हिम्मत उनमें नहीं। देखा गया है कि उस गर्म हवामें जो गोरे जाते हैं वे थोड़े ही समयमें मृत्यु-मुखमें जा पड़ते हैं। मध्य भागकी जमीन बहुत ही उपजाऊ है और अनेक कीमती धातुओंकी वहाँ खानें हैं। पश्चिमी आस्ट्रेलियामें सैकड़ों मीलकी दूरीसे पानी ले जाकर बड़ी बड़ी खानें खोदनेका काम आस्ट्रेलियन लोग कर रहे हैं, पर उससे आगेके फैले हुए असीम प्रदेशका क्या किया जाय ? गोरोंके लिए डरावने उस प्रदेशमें हिन्दुस्तान, चीन और जापान जैसे उष्ण कटिबंधके देशोंके लोग ही मजेमें रह सकते हैं और आवादा होकर खेती कर सकते हैं। और नहीं तो कमसे कम मजदूरोंके नाते ही वे उन्हें बहुत मदद पहुँचा सकते हैं। परन्तु वे इस एशियाखंडके काले लोगोंको अपने देशमें आने केनेके विरुद्ध हैं और आस्ट्रेलियाको सौ टंचका शुद्ध 'गोरा' ही बनाये रखना चाहते हैं,— भले ही उसके आवादा होनेमें कितना ही समय क्यों न लग जाय। वे कहते हैं कि कालोंकी संस्कृति हमारी संस्कृतिसे नीचे दर्जेकी और निम्न है। वे हमारे केनेमें आकर रहेंगे तो हमारी संस्कृतिको धक्का लगेगा। काले लोग गाने-धरने और



कपड़ोंमें बहुत कम खर्च करते हैं, उनकी जरूरतें थोड़ी होती हैं, वे अल्प-संयुक्त और बहुत मेहनती होते हैं। उनको यदि आने दिया गया तो वे मजदूरीको सस्ती कर देंगे और हम लोग भूखे मरने लोंगे।

### आस्ट्रेलियाका भविष्य

आस्ट्रेलियनोंकी यह नीति कैसी ही क्यों न हो, पर कहना होगा कि उस थोड़े संख्या-बलपर वे अपनी उन्नति करनेका भगीरथ प्रयत्न कर रहे हैं। उन्होंने पूर्व और पश्चिम आस्ट्रेलिया रेलगाड़ी द्वारा जोड़ दिया है। नदियोंके बड़े बड़े बाँध बनाये हैं और उनके पानीको नहरोंके द्वारा देशके मध्य-भागमें ले जानेका प्रयत्न शुरू कर दिया है। उन्हें कोयले और लोहेकी खानें भी मिल गई हैं, इससे अब वे पहलेकी तरह केवल ऊनकी ही निकास न करते रहेंगे। वे बड़े बड़े कारखानें खोलेंगे, लोहे और फौलादके यंत्र बनायेंगे और मिलें चलाकर कपड़ा तैयार करेंगे। यह सब ठीक है, पर प्रकृतिके विरुद्ध और अपने प्रकृति धर्मके विरुद्ध वे कितनी देर तक टिके रह सकेंगे, यह देखना है। यह भी देखना चाहिए कि मुट्ठीभर लोगोंके लिए ही इस विशाल चरागाहको सुरक्षित बनाये रखनेकी उनकी प्रतिज्ञा कब तक टिकी रहती है।

### अभ्यास

- १ 'आस्ट्रेलिया' नाम कैसे पड़ा ? यह खंड कब और कैसे खोजा गया ? नक्षेपर बंबईसे आस्ट्रेलिया जानेका मार्ग दिखाओ।
- २ आस्ट्रेलियाके 'गड़रिया राजा' का वर्णन करके उसकी अमीरी और उसके जीवनके त्रिषयमें संक्षेपसे लिखो।
- ३ ऊनकी पैदावारमें आस्ट्रेलियाका दुनियामें पहिला नंबर है, इसके जितने कारण हो सकें बताओ।
- ४ क्या कारण है कि जब हमारे यहाँके गड़रिये पैदल अपनी भेड़ोंको चराते हैं तब आस्ट्रेलियाके गड़रियोंको घोड़ोंपर बैठकर रखवाली करनी पड़ती है ?
- ५ तुमने पढ़ा होगा कि आस्ट्रेलियामें अकालके समय लाखों भेड़ें मर जाती हैं, पर वहाँ दुर्भिक्ष पड़नेका भौगोलिक कारण क्या है ? पानी प्राप्त करने और उसे संग्रह करनेके लिए वहाँके लोग क्या उपाय करते हैं ?

- ६ कांगारूका वर्णन करो और उसका चित्र अपनी चित्र-पुस्तकमें खींचो । आस्ट्रेलियामें और भी जो विचित्र प्राणी होते हों, उनका वर्णन करो ।
- ७ मेरिनो नामक भेड़की विशेषता क्या है ?
- ८ भेड़की ऊन काटनेकी क्रियाका वर्णन करो । ऊन उत्पन्न करनेवाले दूमरे देशोंके नाम गिनाओ । हिन्दुस्तानमें ऊन कहाँ कहाँ पैदा होती है ?
- ९ आस्ट्रेलियाकी सोनेकी खोजका इतिहास बहुत मनोरंजक है । हो सके तो दूसरी किताबोंमेंसे इस विषयको पढ़कर अपनी पाठशालाकी मासिक पत्रिका अथवा अन्य किसी पत्रिकाके लिए लगभग हजार शब्दोंका एक लेख लिखो ।
- १० हिन्दुस्तानमें सोनेकी खान कहाँ है ? उसके विषयमें क्या जानते हो ? दुनियामें सोना पैदा करनेवाले देश कौन कौन हैं ? सोनेकी खानमेंसे सोना कैसे निकाला जाता है और कैसे शुद्ध किया जाता है ?
- ११ इगका क्या कारण है कि हिन्दुस्तानकी अपेक्षा आस्ट्रेलिया डेढ़ गुना बड़ा होनेपर भी वहाँकी बस्ती हिन्दुस्तानकी आबादीका पचासवाँ भाग भी नहीं है ? हिन्दुस्तानियोंके लायक आवोहवा होनेपर भी वहाँ लोग आवाद होनेके लिए क्यों नहीं जाते ? गोरोंके लिए अपने देशको सुरक्षित रखनेके संबंधमें आस्ट्रेलियन लोगोंके विचारके साथ तुम कहाँ तक सहमत हो ?
- १२ रेगिस्तानकी मुसाफिरीका एक शब्द-चित्र खींचो ।
- १३ आस्ट्रेलियन क्रिकेट खेलमें बहुत प्रसिद्ध हैं ? इस खेलके किसी नामी खिलाड़ीके विषयमें कुछ जानते हो तो लिखो ।

## १७ कोयले और लोहेके देशके ब्रिटिश

हमारे देशपर ब्रिटिश लोगोंका राज्य रहा है । संस्कृति, शिक्षा, व्यापार वगैरह विषयोंमें पिछले सौ सालोंसे हमारा उनके साथ बहुत निकट सम्बन्ध रहा है । हम उनकी भाषा बोलते हैं, उनकी पुस्तकें पढ़ते हैं, उनके तथा उनके जैसे कपड़े पहनते हैं और ऊँची शिक्षा प्राप्त करनेके लिए उनके देशमें जाते हैं । इनका

ही नहीं, हम उन्हींकी तरह सोचते-विचारते भी हैं। इस प्रकार जब आज ग्रेट-ब्रिटेन हमारे गुरुपद-पर है, तब उनकी जानकारी तो हमें होनी ही चाहिए।

सिवाय इसके हम अलग अलग तरहके देशोंका निरीक्षण कर चुके। हमने देखा कि डेन्मार्कने सहकार पद्धतिद्वारा कैसे अपनी हालत सुधारी, हॉलैण्डने पवन-चक्रियों, नहरों और वाँधोंके द्वारा कैसे अपनी जमीन उपजाऊ बनाई और कारखाने खड़े किये। आस्ट्रेलियाका भेड़ें पालनेका विशाल व्यवसाय भी हमने देखा। अभी तकके हमारे देखे हुए देशोंमेंसे कुछ तो खेती करनेवाले, कुछ भेड़ें चरानेवाले और कुछ दूध मक्खन उत्पन्न करनेवाले हैं। अब हमें यह देखना है कि ग्रेटब्रिटेन जैसे उन्नत राष्ट्रकी भौगोलिक विशेषता क्या है।

### ग्रेट ब्रिटेनकी कुछ विशेषताएँ

वास्तवमें ग्रेटब्रिटेन एक छोटा-सा द्वीप है। उसका आकार आयरलैंडको मिलाकर भी हमारे बम्बई इलाकेसे बड़ा नहीं है। उसमें खेतीके लायक जमीन बहुत थोड़ी है। बहुत-सा भाग पहाड़ी और वंजर है। जो सपाट और अच्छी जमीन है उसमें पशुओंको चरानेके चरागाह ही ज्यादा हैं; परन्तु फिर भी वहाँकी जन-संख्या बम्बई इलाकेसे सवा दो गुनी ही है। अर्थात् खेतीकी उपज थोड़ी और खानेवाले आदमी ज्यादा: ऐसी अवस्था इंग्लैंडकी है। इंग्लैंडमें जितना अनाज होता है उससे, बहुत हो, तो ब्रिटिश लोगोंका सिर्फ महीने-भर ही काम चल सकता है। बाकी ग्यारह महीने उन्हें बाहरसे आनेवाले अनाजपर ही निर्भर रहना पड़ता है। हालैण्ड, डेन्मार्क, न्यूज़ीलैण्ड आदि देश मक्खन, पनीर और अंडे भेजें, और आस्ट्रेलिया और अमेरिका गेहूँ और मांस भेजें, तभी ब्रिटिश लोगोंको भर-पेट खाना मिले। फिर भी ग्रेटब्रिटेन दुनियाके बलवान् और समृद्ध राष्ट्रोंमें प्रमुख है। क्योंकि :

( १ ) अमेरिकाको ( संयुक्त राष्ट्रों ) छोड़कर दुनियामें और किसी भी राष्ट्रकी अपेक्षा ग्रेटब्रिटेनके कारखाने और परदेशोंसे होनेवाला व्यापार ज्यादा है।

( २ ) दुनियाके और किसी भी राष्ट्रकी अपेक्षा ग्रेटब्रिटेनके पास व्यापारी जहाज ज्यादा हैं।

( ३ ) दुनियाके और किसी भी राष्ट्रकी अपेक्षा ग्रेटब्रिटेनके फौजी जहाज बड़े और शक्तिशाली हैं ।

( ४ ) दुनियाके और किसी भी राष्ट्रकी अपेक्षा ग्रेटब्रिटेनके उपनिवेश और अधीन देश ज्यादा हैं । ब्रिटिश साम्राज्य पाँचों खण्डोंमें फैला हुआ है और कहा जाता है कि उसपर सूर्य कभी अस्त नहीं होता ।

इन दोनों बातोंका मेल कैसे बिठाया जाय ? अपने पेटके लायक अन्न भी पैदा न कर सकनेवाले लोगोंको इतनी संपत्ति और शक्ति कैसे प्राप्त हो गई ?

पर इसके कारणोंका पता लगना कुछ बहुत कठिन नहीं है । वे ग्रेटब्रिटेनकी भौगोलिक परिस्थितिमें ही मिल जायँगे । घरमें भर-पेट खानेको मिलता है तो आदमी घरमें ही बैठा रहता है; घरसे बाहर निकल कर रोटी कमानेकी उसे जरूरत ही नहीं महसूस होती । वह भारतवासियोंकी तरह तृप्त, अल्पसंतुष्ट और आलसी बन जाता है । इसके विरुद्ध यदि घरमें खानेको न हो तो आदमीको घरके बाहर निकलना पड़ता है, हाथ-पाँव हिलाने पड़ते हैं, रोटी प्राप्त करनेको मेहनत-मजदूरी करनी पड़ती है । और ऐसा करते हुए उसका बाहर चार आदमियोंसे सम्बन्ध हो जाता है, उसको दुनियाके तरह तरहके अनुभव प्राप्त होते हैं और किसके साथ कैसे वर्तना चाहिए, इसका भी उसे ज्ञान हो जाता है ।

### विदेशी व्यापारका प्रारम्भ

ग्रेटब्रिटेनकी कुछ कुछ वही दशा हुई जो घरमें अनाज न होनेसे बाहर निकल पड़नेवाले आदमीकी होती है । उनका देश एक द्वीप है, इसलिए समुद्र-यात्राका उन्हें अभ्यास था । अनन्त महासागरमें हवा जहाँ ले जाय वहाँ जानेवाले और छोटे छोटे जहाजोंमें बैठकर लम्बी लम्बी यात्रा करनेवाले लोगोंमें हिम्मत, सूझ, दूरदर्शिता बढ़ता आदि गुण तो बढ़ने ही । खेती आजीविकाका प्रधान उपाय बन नहीं सकता था, इसलिए अगर इस समुद्र-पेक्षा राष्ट्रने विदेशोंके साथके व्यापार-पर विशेष ध्यान दिया, तो इसमें आश्चर्य ही क्या है ? व्यापार करने और विदेशोंसे खानेके पदार्थ लानेके लिए जहाज तो चाहिए ही । साथ ही व्यापार जहाजोंकी रक्षाके लिए भी कोई नियम नहीं । सब तरफसे वह खुला है । इसलिए देशकी रक्षाके लिए भी चलवती नौ-सेनाकी जरूरत है । इन्हीं सब कारणोंसे इंग्लैंडका व्यापार और समुद्र-बल बढ़ता गया । विदेशोंके साथ व्यापार करने करने

अनायास ही केवल बुद्धिमानीके जोरसे यदि राज्य मिलने लगे तो उन्हें कौन छोड़ देगा ? और इसके सिवा, जब व्यापारके लिए समुद्र-पर्यटनकी आदत पड़ गई तब बढ़ती हुई जन-संख्या और दूसरे अन्य कारणोंसे नये प्रदेशोंमें उपनिवेश बसाना भी स्वाभाविक ही है। इस प्रकार ब्रिटिश साम्राज्यका उदय और विस्तार होता गया।

ऊपरके वर्णनसे कोई ऐसा न समझ ले कि घरमें अनाज न होना ही अभ्युदयका साधन है। यह केवल एक प्रेरक कारण माना जा सकता है। आदमीमें कर्तृत्व-शक्ति तो चाहिए ही, पर उसको दिखानेके लिए अनुकूल भौगोलिक परिस्थिति भी आवश्यक है। हिन्दुस्तानके बहुसंख्यक लोगोंको एक ही समय खाना मिलता है और सो भी खराब और अधूरा, तो भी उनका अभ्युदय नहीं हुआ। इस विषयमें मनुष्यकी हिम्मत और लगन ही महत्त्वकी चीज है।

### उत्कर्षके कारण

ग्रेटब्रिटेनके आधुनिक अभ्युदयके नीचे लिखे कारण बतलाये जा सकते हैं।

( १ ) स्थल-माहात्म्य—ये द्वीप यूरोप और अमेरिकाके बीचमें हैं और यूरोपके उत्पादक देशोंका माल दुनियाके बाजारमें भेजनेके मार्गपर हैं, और इसीलिए प्रकृतिने ग्रेटब्रिटेनको यूरोपका आड़तिया और माल ढोनेवाला बना दिया है।

( २ ) कोयला और लोहा—आज कलके उद्योग-धंधेके युगमें कोयले और लोहेकी बड़ी महिमा है। बहुत-से धंधे तो इन्हीं दो पदार्थोंपर अवलम्बित हैं। इसलिए जिस देशके पास इन दोनोंका खूब संग्रह है वह देश अवश्य ही उद्योग-धंधोंमें आगे बढ़ेगा। ग्रेट ब्रिटेनमें कोयले और लोहेकी बहुत-सी खाने हैं और उनमें मानों कोयले और लोहेका अनन्त भंडार भरा हुआ है। इन्हीं खानोंके बलपर ग्रेट ब्रिटेन अपने बड़े बड़े और तरह तरहके कारखाने चला रहा है।

( ३ ) आबोहवा—ग्रेट ब्रिटेनकी हवा यद्यपि ठंडी है, परन्तु वह एस्किमो लोगोंके देशकी तरह अत्यधिक ठंडी नहीं है। वह कुछ सौम्य है और उद्योग-शीलताको उत्तेजित करनेवाली है। इस हवाके कारण ब्रिटिश लोगोंके शरीरमें हमेशा ताजगी रहती है और मेहनत करनेसे थकावट नहीं आती।

इसके विरुद्ध हिन्दुस्तानकी गरम हवामें मेहनत ज्यादा नहीं होती और आराम लेनेकी जरूरत महसूस होती है। इस प्रकार उत्तेजक हवा भी ब्रिटेनके अम्युदयके लिए कुछ अंशोंमें कारण हुई है।

( ४ ) स्वभाव—यदि हवा उत्तेजक हो और दूसरे साधन भी अनुकूल हों, पर आदमी मद्धे स्वभावके हुए, तो सब व्यर्थ है। देशको आगे बढ़ानेके लिए आवश्यक गुण—लगन, सूझ, साहस, एकता, उद्यमशीलता, व्यवस्थितता, स्वार्थत्याग वगैरह—हवा पानीपर ही अवलंबित हैं, सो वात नहीं है और वे केवल भौगोलिक कारणोंसे ही उत्पन्न होते हैं सो वात भी नहीं है। मनुष्यमें मूल प्रकृतिसे ही ऐसे कुछ गुण होने चाहिए; फिर कुछ गुण सोनेके और कुछ सुहागेके।

ब्रिटिश लोग स्वभावसे ही सूझवाले, बुद्धिमान और उद्यमशील हैं। यही उनकी उन्नतिका मुख्य कारण है। अमेरिकाको ( संयुक्तराष्ट्रको ) छोड़ कर दुनियाके किसी भी राष्ट्रकी अपेक्षा ब्रेटब्रिटेनने अधिक यांत्रिक आविष्कार किये हैं। जेम्स वॉट और स्टीफेन्सनके नाम ही इसके लिए काफी हैं।

( ५ ) उपनिवेश तथा अधीन देश—आस्ट्रेलिया, केनाडा, दक्षिण अफ्रिका वगैरह उपनिवेश और हिन्दुस्तान जैसे मित्र देश ब्रेटब्रिटेनके लिए बहुत ही उपयोगी हैं। उसे इन देशोंसे व्यापार करनेकी विशेष सहूलियतें और हक प्राप्त हैं। और इन देशोंका कपास वगैरह कच्चा माल भी वह रियायतके साथ पा जाता है। इसी प्रकार इन देशोंमें फायदेके व्यापारोंमें और उद्योग-धंधोंमें वह पूँजी भी लगा सकता है। सिवाय इसके हिन्दुस्तान जैसे गरीब और गरज-भंद देशको वह व्याजपर कर्ज भी देता है। दूसरे राष्ट्र ब्रिटिशसाम्राज्यन्तर्गत देशोंसे यह फायदा नहीं उठा सकते। हालमें ' इम्पीरियल प्रेफरेंस ' अर्थात् दूसरे देशोंके मुकाबिलेमें साम्राज्यके भीतरके देशोंके मालपर चुंगी कम लगानेकी एक नई नीति भी ब्रिटिश साम्राज्यमें प्रचलित हुई है।

### औद्योगिक इंग्लैण्ड : कोयलेका महत्त्व

ब्रेटब्रिटेनमें इंग्लैण्ड, स्काटलैण्ड और वेल्स इन तीन देशोंका समावेश होता है। तथापि सुविधाके लिहाजसे इनमें मुख्य जो इंग्लैण्ड हैं वहाँ उर्वरक वगैरह किया जायगा।

इंग्लैण्ड मुख्यतया औद्योगिक देश है। उसकी आवादीके चार पंचमांश लोग शहरोंमें रहकर मिलों, कारखानों, खानों वगैरहमें काम करके अपना पेट भरते हैं और एकपंचमांश गाँवोंमें रहकर खेती या पशुपालन करते हैं।

ऊपर लिखा जा चुका है कि आजकलके सब उद्योगोंके लिए कोयला एक अत्यन्त महत्त्वकी चीज है। एक तरहसे यह भी कहा जा सकता है कि कोयला आधुनिक जगत्का सोना है। रेलगाड़ी चलानेके लिए कोयला चाहिए, जहाज चलानेके लिए कोयला चाहिए, लोहेकी वस्तुएँ तैयार करने और कारखाने चलानेके लिए कोयला चाहिए। इतना ही नहीं, कोयलेकी जगह जिस दूसरी शक्तिका इस काममें प्रयोग किया जा सकता है उस बिजलीको उत्पन्न करनेके लिए भी कभी कभी कोयला ही लगता है। इसके अतिरिक्त रसोई करने और रोशनी करनेके लिए तो कोयला चाहिए ही। कोयलेका दूसरा महत्त्वका उपयोग ठंडसे बचनेका भी है। यूरोपके इंग्लैण्ड वगैरह देशोंमें ठंड बहुत पड़ती है और फिर हिम-ऋतुकी तो कुछ बात ही न पूछो। उस समय अँगीठीमें जलानेके लिए यदि कोयला न हो, तो जो हाल हो, उसकी तो हम कल्पना भी नहीं कर सकते।

### कोयलेके पहलेका इंग्लैण्ड

अठारहवीं सदीके उत्तरार्धतक इंग्लैण्डको कोयलेकी खानोंका पता न लगा था। उस समयका, कोयलेके पहलेका इंग्लैण्ड दूसरी ही तरहका था। उसके उत्तरीय भागमें बस्ती बहुत थी। पहाड़, जंगल और दलदलोंका साम्राज्य था। घाटियों और नदियोंके किनारोंपर कहीं कहीं छोटे-मोटे गाँवोंमें लोग रहते थे, परन्तु उनके बीच परस्पर संबंध न था। इंग्लैण्डके उत्तर-दक्षिणमें पेनाइन पर्वत-श्रेणी १६० मील तक फैली हुई है। इसके पश्चिमका कुछ भाग पहाड़ी और कुछ दलदलोंवाला था। पूर्वका भाग सपाट था। वहाँ वर्षा भी साधारण होती थी, इससे लोग वहाँ खेती करते थे। पहाड़के पठारोंपरके और आसपासकी घाटियोंके लोग पठारोंके समीपके चरागाहोंमें भेड़ें चराते और उनकी ऊन निकालकर विदेशोंको भेजते थे। इंग्लैण्डके मध्यका आग्नेय कोणका भाग सपाट और उपजाऊ था जिसमें लोग खेती करते थे। इसी प्रदेशका प्राचीन कालमें महत्त्व था। इसी भागमें शहर बसे थे और अधिकांश बस्ती भी यहीं थी। समुद्र-किनारेके लोग मछलियाँ मारकर अपनी आजीविका चलाते थे।

उन दिनों इंग्लैडका उत्तरी भाग अज्ञात, भयंकर और वीरान था। दक्षिण और मध्यभागके लोग उधर ज्यादाह न जाते थे। यदि कभी फेरीवाले कुछ कपड़े, खिलौने वगैरह चीजें लेकर उत्तरकी ओर जाते थे तो उनको देखनेके लिए सारा गाँव जमा हो जाता था और उत्तरकी स्त्रियाँ कहा करतीं कि ये दक्षिणके लोग जादू-टोना जानते हैं।

### खेती-प्रधान देश

उस समयके शहर उँगलियोंपर गिने जा सकते थे। सारे देशमें छोटे छोटे सुन्दर गाँव थे। जन-संख्या इतनी कम थी कि उपजाऊ प्रदेश थोड़ा होनेपर भी जितना गेहूँ यॉर्कशायरकी घाटियोंमें अथवा ईस्ट ऑंग्लियामें पैदा होता था वह सबके खानेके लिए काफी होकर भी परदेश भेजनेके लिए बच रहता था। किसान छोटे छोटे घरेलू धंधे करके पेट भरते थे। जरूरतकी सब चीजें प्रायः घरपर ही तैयार हो जाती थीं। घरके लायक कपड़े घरकी स्त्रियाँ ही फुरसतके वक्त बुन लेती थीं; पर वह मोटा-झोंटा ही होता था। मुलायम और सुन्दर कपड़े तो बड़ी मेहनतसे हिन्दुस्तानसे लाने पड़ते थे और कीमत भी उनकी खूब देनी पड़ती थी।

जगह जगह बड़े बड़े सरदार किलोंमें रहते थे और उनके पास फौज-फाँटा रहता था। आसपासकी सौ-एक मीलके इर्द-गिर्दकी जमीन उनकी मालिकीकी होती थी जिसे काश्तकार किराएपर लेकर खेती करते और अपना गुजारा करते थे। इसी प्रकार आज जहाँ बड़े बड़े शहर हैं और हजारों आदमी कारखानोंमें मेहनत करते हैं वहाँ पहले लम्बे-चौड़े भयंकर जंगल थे। कुछ जंगल राजाओं और सरदारोंने शिकार खेलनेके लिए रख छोड़े थे और कुछमें टाकू लोग टोलियाँ बनाकर रहते और आसपासमें डाके डाला करते थे।

### युग-परिवर्तन

कोयलेके पहलेका इंग्लैण्ड इस तरह खेती-प्रधान, छोटे मोटे घरेलू धंधोंवाला, कष्टसहिष्णु पर निद्रालु था। कोयलेने इंग्लैण्डका स्वरूप जादूकी लकड़ीकी तरह बदल डाला। पेनाइन पहाड़के पूर्व और पश्चिममें कोयलेकी खानें मिल गईं। कोयला भारी होता है और उसको दूर ले जानेका काम बहुत मेहनतका और महंगा होता है। इसलिए, जब कोयला देशके अधिक बस्तीवाले मध्य और



दक्षिण भागमें न ले जाया जा सका, तब उत्तर और वायव्यके उस उजाड़ प्रदेशमें ही कल-कारखाने खोले गये । कल-कारखानोंमें माल जल्दी तैयार होता है और सस्ता बेचा जा सकता है । उसके सामने हाथके करघोंपर बुना हुआ कपड़ा कैसे टिकता ? परिणाम यह हुआ कि घरेलू धंधे नष्ट हो गये । कारखानोंमें काम करनेके लिए हजारों मजदूर लग गये और जब उनको मजूरी भी अच्छी मिलने लगी तब कष्ट-साध्य खेतीके रोजगारको छोड़कर गाँवोंके लोगोंका प्रवाह वायव्य और ईशान दिशाकी ओर वह चला और थोड़े ही समयमें देख पड़ा कि उस वीरान प्रदेशमें कोयलोंकी खानोंके आसपास बड़े बड़े कारखाने खड़े हो गये हैं और उनमें काम करनेवाले आदिमियोंके हजारों घर बस गये हैं । इस तरह खानोंके इर्द-गिर्द धड़ाधड़ शहर बसने लगे और कोयलेका नया युग शुरू हुआ ।

कोयलेकी खानोंके इर्द-गिर्द प्रधान रूपसे तीन तरहके कारखाने हैं—कपासके सूत कातने और कपड़ा बुननेके, उनके कपड़े बुननेके और लोहेकी चीजें बनानेके । लंकेशायरकी खानोंके इर्द-गिर्द कपासके, यॉर्कशायरमें उनके और नॉर्थम्बरलैण्डमें और बीचके भागमें लोहेके कारखाने समृद्ध हुए हैं । सूत और उनकी मिलोंमें लगनेवाले यंत्र बनानेके कारखाने नॉर्थम्बरलैण्डमें और मध्यभागके वर्मिगहाम नामक शहरके इर्द-गिर्द हैं ।

### उनका व्यवसाय : नया और पुराना

अब हम पहले इंग्लैण्डका सबसे अधिक पुराना जो ऊनी कपड़ोंका व्यवसाय है उसका ज्ञान प्राप्त करें । पेनाइन पर्वतके पठारके पश्चिमी हिस्सेपर समुद्रकी ओरसे आनेवाली मानसून वायुके थपड़े पड़ते हैं जिससे वहाँ वर्षा खूब होती है । पूर्वी भागमें इसके मुकाबलेमें कम वर्षा होती है । इस भागके पहाड़ी पठारपर सैकड़ों वर्षोंसे भेड़ें चरती रही हैं । पहले इन भेड़ोंकी ऊन हॉलैण्ड भेजी जाती थी क्योंकि उस समय दुनियामें उनके कपड़े बनानेका काम मुख्यतया हॉलैण्डमें ही होता था । फिर कुछ डच लोग अपने देशके अत्याचारोंसे तंग आकर इंग्लैण्डमें आये और उन लोगोंने अंग्रेजोंको ऊनी कपड़े बुनना सिखा दिया । इस लिए अब उन पहलेकी तरह विदेशोंको नहीं जाता । इतना ही नहीं, आजकल तो इंग्लैण्डके कारखानोंको अपने देशकी ऊन क्रम पड़ने लगी है, और उसकी पूर्तिके लिए आस्ट्रेलिया, न्यूजीलैण्ड, दक्षिण आफ्रिकासे और भी मँगानी पड़ती है ।

शुरूमें उनके कपड़े लोग हाथसे ही बुन लेते थे, इस कारण यह धंधा सारे देशमें फैला हुआ था। फिर वहते हुए पानीकी सहायतासे बुननेके यंत्रोंके चक्कोंको गति देनेकी खोज हुई और उससे कपड़ा कम मेहनत और कम समयमें तैयार होने लगा। परन्तु देश-भरमें सब कहीं तेज वहनेवाले पानीके प्रवाह कैसे मिल सकते ? वे केवल पहाड़ी प्रदेशमें ही मिल सकते हैं, इससे पेनाइनके पठारोंपरसे यॉर्कशायरकी ओर वेगसे वहनेवाली नदियोंके किनारे ही यह रोजगार टिक सका। फिर भाफसे चलनेवाले यन्त्रोंका आविष्कार हुआ। भाफके लिए कोयला चाहिए, और उसकी खानें भी इसी परगनेमें निकल आईं। नतीजा इसका यह हुआ कि जिन स्थानोंके समीप कोयला न था वहाँके पुतली-घर बन्द हो गये और यॉर्कशायरके पुतलीघर बढ़ते गये।

इस प्रकार यॉर्कशायरको सब साधन अनुकूल मिल गये। पड़ोसके पठारपर भेड़ें चरानेके लिए काफी घास, पठारके बगलमें कोयलेकी खानें और ऊन धोने तथा रंगनेके लिए जहूरी पानीके स्रोत जितने चाहिए उतने थे। उनके कपड़े तैयार करनेवाले सभी शहर पेनाइनकी तलहटीमें ही बसे हुए हैं, क्योंकि वहाँ ऊपर लिखे सभी साधन अनुकूल हैं।

यॉर्कशायरका लीडस शहर ऊनी कपड़े सबसे अधिक परिमाणमें बनाता है। वहाँ उनके कारखानोंके सिवाय चमड़ा कमानेके कारखाने भी बहुत हैं। भेड़ोंकी खालें पासमें बहुत मिलती हैं, इससे चमड़ा पकानेके व्यवसायकी भी लीडसमें उन्नति होना स्वाभाविक है। इसके अलावा लोहेके यंत्र तैयार करनेके कारखाने भी वहाँ हैं।

### लिवरपूल और मँचेस्टर

अब हम सूती कपड़े तैयार करनेवाले लंकेशायरके परगनेकी ओर मुड़ें। इस प्रदेशमें पहले दलदल और जंगल थे। आने-जानेके रास्ते न थे, कसबे न थे और आवादी बहुत विरल थी। पर कोयलेकी खोजने यह सब पलट दिया। इंग्लैण्डमें कपास विलकुल नहीं होती, फिर भी यह एक आश्चर्य है कि दुनियामें जितने तकिए हैं उनके चालीस सैकड़े अकेले इंग्लैण्डमें ही चलते हैं ! अंदाज लगाया गया है कि लंकेशायरमें तैयार होनेवाले कपड़ेसे दुनियाके पचास करोड़ आदमी अपना तन ढकते हैं।

लंकेशायरकी मिलोंकी भूख बड़ी जबरदस्त है। अ और चीनसे रुईकी हजारों गाँठें लादे हुए जहाज लि रहते हैं। अमेरिका जाने-आनेके लिए भी यही व २२५ जनक होनेके कारण तथा लंकेशायरको लगनेवाले क अमेरिकासे आनेके कारण इंग्लैण्डके शहरोंमें लंडनके व ही है। आज इस बंदरकी गोदियाँ (डॉक्स) नौ मील माल चढ़ाने-उतारनेवाले प्लेटफार्मोंकी लम्बाई चालीस लंकेशायरके बेरी, ओल्डहम, ब्लेकवर्न, प्रेस्टन, बगैरह रुईकी गाँठें रवाना होती हैं और वहाँ तैयार हुए क५५ यहींपर दूसरे देशोंको भेजनेके लिए आती हैं। इसी तरह रहनेवाले लाखों आदमियोंके खानेके लिए जहरी आता है।

लिवरपूलसे आई हुई कपासको सब शहरोंमें बाँटनेके लि तैयार हुए कपड़ेको गोदाममें भर रखकर फिर लिवरपूलके एक मध्यवर्ती ठिकानेकी जरूरत थी। इस कमीको मैंचेस्टर मैंचेस्टर केवल गोदामोंका ही शहर नहीं रहा; वह खुलने लगे और वह वेगसे बढ़ने लगा। १७७७ में इ केवल सत्ताईस हजार थी। सन् १७८९ में वहाँ सबसे और इसके बाद बारह वर्षोंमें उसकी आवादी ८४००० ह लाखके ऊपर है। व्यापारका कितना प्रभाव है! सन् हिन्दुस्तान बगैरह देशोंसे आये हुए बड़े बड़े जहाज उतारते थे और वहाँसे रेलद्वारा वह मैंचेस्टर जाता और लिवरपूलके बीचमें करोड़ों रुपये खर्च करके पैंतीस फुट चौड़ी और छब्बीस फुट गहरी एक नहर खोद दी बड़े बड़े जहाज मैंचेस्टरतक आने जाने लगे। इस पुतलीघर खड़े हुए हैं।

### लंकेशायरकी योग्यता

लंकेशायरमें ही यह कपड़ेका व्यवसाय क्यों चलता है? कोयलेकी खाने रुईके पुतलीघरोंके लिए जहरी हैं, और

दोनों सुभीते हैं, फिर वहाँ उनकी तरह सूतके पुतलीघर क्यों न खुलें ? इसका कारण है हवा । लंकेशायरका परगना समुद्रके किनारे है, इसलिए पश्चिम और आग्नेय दिशाओंसे उठनेवाली मानसून हवाएँ उसके ऊपर होकर बहती हैं जिससे वहाँ वर्षा बहुत होती है और इस कारण वहाँकी हवा बहुत नम रहती है । इसके विरुद्ध यॉर्कशायर समुद्रसे दूर है और वर्षा भी वहाँ बहुत नहीं होती, जिससे वहाँकी हवा खुरक है । खुरक हवामें वारीक सूत नहीं काता जा सकता, वह बीचमें ही टूट जाता है । भीनी हवामें चाहे जितना पतला सूत काता जा सकता है और लंकेशायरमें इसी कारण सूतकी मिलें हैं ।

### लोहेके व्यवसाय

लोहा खानोंमें ही मिलता है । वह खानोंकी चट्टानोंमें दूसरे खनिजोंके साथ मिला हुआ होता है । इन लोह-मिश्रित पत्थरोंको कोयला और चुन-कंकड़ोंके साथ मिला कर भट्टीमें डालते हैं और तेज आँच देते हैं । इससे उनका लोहा पिघल कर द्रवरूपमें नलीके द्वारा बाहर निकल आता है । इसी द्रवका शुद्ध लोहा बनता है । कोयलेकी खोज होनेके सैकड़ों वर्ष पहले इंग्लिश लोग लोहेका उपयोग करते थे । उस समय भट्टियोंमें लकड़ियाँ जलाई जाती थीं और इस कारण जंगलोंके पास ही लोहेकी भट्टियाँ होती थीं । यॉर्कशायरमें शेफील्ड और उसके आसपासके प्रदेशमें लोहेकी खानें हैं और पासमें ही जंगल है । सिवाय इसके लोहेको शुद्ध करनेके लिए जहरी चुन-कंकड़ भी वहाँ जितने चाहिए उतने मिल सकते हैं और सान चढ़ानेका पत्थर भी पासके पेनाइन पर्वतमें मिलता है । आगे चलकर कोयलेकी खानें भी इसी प्रदेशमें निकल आनेसे और सुविधा हो गई । चाकू, कैंची, उस्तरें और अनेक प्रकारके छोटे मोटे हथियार शेफील्डके ही उत्तम होते हैं और वहाँसे हरसाल लाखों चाकू विदेशोंको जाते हैं ।

### वर्मिगहामकी कथा

शेफील्डके दक्षिणमें इंग्लैण्डके मध्यभागका मुख्य शहर वर्मिगहाम है । इसके नजदीक लोहेकी खानें हैं । पहले पासमें ही आर्डन नामका जंगल था, इसलिए लोग लोहा निकालकर उसकी वस्तुएँ बनानेका रोजगार तीनसौ-चारसौ सालसे अपने घरोंपर ही किया करते थे । उस समय हरेक घर मानो एक कारखाना ही था और घरके सब आदमी कीलें, जंजीरें वगैरह लोहेकी चीजें बनाया करते थे ।

यदि यह कहा जाय कि इस संघके हाथमें इंग्लैण्डकी नाड़ी है तो कोई अत्युक्ति नहीं होगी। यदि किसी कारण कोयलेकी खानोंके मजदूर हड़ताल कर देते हैं तो इंग्लैण्डकी नसें ढीली पड़ जाती हैं : लोहेके कारखाने बंद, पुतलीघर बंद, रेलगाड़ियाँ बंद, घरकी रोशनी बंद और यहाँतक कि घरके चूहे भी बंद। यदि कभी कोई एक ही संघ किसी कारणसे हड़ताल कर दे तो दूसरे संघ भी उसके साथ सहासुभूति प्रकट करनेके लिए और मालिकोंकी अक्ल ठिकाने लानेके लिए हड़ताल करनेके तैयार रहते हैं। यदि कभी ऐसी कोई सार्वत्रिक हड़ताल हो जाय तो उससे कितना अनर्थ होगा, इसकी कल्पना नहीं की जा सकती।

इस प्रकार पिछले सौ वर्षोंमें व्यवस्थित आन्दोलन करके इंग्लैण्डके मजदूरोंने बहुत-सी सद्गुणियाँ प्राप्त कर ली हैं। पार्लमेंटमें मजदूरोंकी माँग पेश करनेके लिए २५-३० साल पहले 'मजदूर दल' नामक एक नया दल स्थापित हुआ और इस दलके कुछ लोग पार्लमेंटमें भी चुन लिये गये। इस दलने बड़ी लगनसे काम किया और अपने कार्य-क्रमकी सचाईका जनताको विश्वास दिलाकर सन् १९२९ के चुनावमें पार्लमेंटमें बहुमत भी प्राप्त कर लिया। फल यह हुआ कि ब्रिटिश-साम्राज्यपर मजदूर दलके मंत्रमंडलका राज्य हो गया और विद्यार्थी-अवस्थामें जिनको चायके बदले गरम पानी पीना पड़ता था वे मि० मेकडानल्ड इंग्लैण्डके प्रधान मंत्रीके पदपर बैठ गये।

### इंग्लैण्डकी खेती

इंग्लैण्डके पूर्व भागकी जमीन नीची है, इसलिए वहाँ वर्षा कम होती है और गर्मियोंमें हवा गरम रहती है। गेहूँके लिए यह हवा अनुकूल है, इसलिए इस भागमें सैकड़ों वर्षोंसे गेहूँकी खेती होती है। इसी प्रकार उत्तरकी ओरके यॉर्कशायरमें एक चालीस मील चौड़ी बहुत उपजाऊ घाटी है। वहाँ भी काफी गेहूँ होता है। इंग्लैण्डकी मुख्य फसल गेहूँ ही है, पर वह काफी नहीं होता, इसलिए आस्ट्रेलिया, कॅनाडा वगैरह देशोंसे गेहूँ और गेहूँका आटा मँगाना पड़ता है। गेहूँके सिवाय जौ और ओट भी वहाँ होते हैं। इनके लिए बहुत अच्छी जमीनकी जरूरत नहीं होती, इसीलिए इंग्लैण्डमें इनकी खेती बहुत होती है। इसके अलावा नैऋत्यकी ओरके प्रदेशमें स्ट्राबेरी, चेरी, सेब और हॉप नामक फलोंकी खेती होती है। वहाँके वागवान इनके पौधे लगाते और तरह


तरहके फल रेलगाड़ीके द्वारा हर रोज लंडनको भेजते हैं। इंग्लैण्डके किसान और वागवान कारखानेवालोंके समान ही होशियार हैं। जिस झाड़के लिए जो लाभकारी होता है उसी खादका उपयोग करके, जमीनको मेहनतसे कमाकर, किस फसलके बाद क्या बोना फायदेमंद है, इसकी अच्छी तरह जाँच करके और उसके अनुसार फसलका सिलसिला डालकर वे सारे साल काम करते रहते हैं। इस तरह थोड़ी जमीनमें बहुत कमाई कर लेते हैं। ईस्ट ऑंग्लियाका एक किसान एक एकड़में बत्तीस बुशल तेहूँ पैदा करता है। इंग्लैण्डमें वर्षाका कोई खास मौसम नहीं है, सारे ही साल रिमझिम रिमझिम वर्षा होती रहती है, इसलिए अंग्रेज किसानको अकालका डर या नहरसे पानी लेनेकी दिक्कत नहीं होती।

इंग्लैण्डमें वैलौकी जगह घोड़ोंका उपयोग होता है। भाफसे चलनेवाले हल्लों और काटनेके यंत्रोंका आविष्कार हो जानेके कारण अब बहुतसे किसान उनका भी उपयोग करने लगे हैं। उत्तरके और मध्यभागके कारखानोंके प्रदेश जैसी घनी आवादी दक्षिणके इस खेती-प्रधान प्रदेशमें नहीं है। इस भागमें अब भी छोटे छोटे गाँव हैं और उनका सृष्टि-सौन्दर्य बखानने लायक है। गाँवोंमें दो



इंग्लैण्डका एक गाँव

तरहके लोग रहते हैं : किसान और खेतोंमें काम करनेवाले मजदूर या दूसरे शहरोंमें रहनेवाले जमीदारोंसे किरायेपर खेत ले लेते हैं और उनके पास ही घर बनाकर रहते हैं। उनके छोटे छोटे घर सुन्दर और दोमंजिले होते हैं। घरके पिछले भागमें बगीचा होता है। पास ही घोड़ोंके लिए अस्तबल, गौओंके लिए गोशाला और घासकी गंजी होती है। घरके अगले भागमें मुर्गियोंके दरबे होते हैं और इधर उधर मुर्गियाँ, सुअर और बत्तखें फिरती रहती हैं। घरोंपर बेलें फैली होती हैं और हरेक खेतके चारों ओर बाड़ होती है।



इंग्लैण्डमें एक किसानका घर

### गिरजाघर और स्कूल

मजदूर किसानोंकी मालिकीकी झोंपड़ियोंमें रहते हैं। उनकी मजदूरीमेंसे झोंपड़ीका किराया काट लिया जाता है। झोंपड़ीके पिछले भागमें शाक-सब्जी उगानेके लिए थोड़ी-सी जगह होती है। थोड़े-से किरायेपर मजदूरोंको भी खेतका एक छोटा-सा टुकड़ा मिल सकता है जिसे एलौटमेण्ट कहते हैं। वे इसमें थोड़ी-सी शाक-सब्जी लगाकर अपनी कमाईको कुछ बढ़ा लेते हैं। इन मजदूरोंकी स्थिति संतोषजनक नहीं है। कारखानोंके मजदूरोंकी तरह इनका कोई संघ भी नहीं है। मौसम अच्छा हो तो उन्हें साल-भर काम मिलता है,

नहीं तो जब मिलता है तभी करते हैं। महायुद्धसे पहले वे थोड़े-बहुत रुपये जमा करके किरायेपर खेत ले लेते थे, पर अब किरायेपर इस तरह खेत मिलना भी कठिन होता जा रहा है।

गाँवके बाहर एक ऊँची इमारत होती है। यही गाँवका गिरजाघर है। इसमें रविचारको वाल-बच्चोंके साथ गाँवके सब लोग साफ कपड़े पहिनकर परमात्माकी प्रार्थना करनेके लिए जमा होते हैं। इसी गिरजाघरमें गाँवके लोगोंकी शादियाँ होती हैं और लड़कोंका नामकरण और वसतिस्मा होता है। कोई मर जाता है तो उसका शव गिरजाघरमें लाया जाता है और जब पादरी मृत आत्माके लिए प्रार्थना कर चुकता है तब गिरजाघरके पिछले भागमें जो बड़ा मैदान होता है वहाँ उसे लकड़ीके सन्दूकमें रखकर गाड़ देते हैं और उस जगह स्मारकके रूपमें एक पत्थर लगाकर उसपर मृत मनुष्यका नाम खोद देते हैं। इंग्लैण्डमें मुर्दे जलानेकी प्रथा नहीं है। गाँवमें गिरजाघरके अलावा दूसरी महत्त्वकी इमारत पाठशाला होती है। यह इमारत छोटी परन्तु मजबूत होती है और उसमें हवा और प्रकाश काफी होता है। लड़कोंके बैठनेके लिए बेंचें और लिखनेके लिए डेस्कें होती हैं। लड़कोंको पुस्तकें, कापियाँ, निवें, पेन्सिलें वगैरह सरकारकी ओरसे ही मिलती हैं।

### जागीरदार और अमीर

लंडन राजधानीमें इंग्लैण्डके सरदारोंके बड़े बड़े मकान हैं। जब तक पार्लमेण्टकी बैठकें होती रहती हैं तब तक वे उन मकानोंमें रहते हैं, पर उनके गाँवोंमें भी उनका एक एक महल अवश्य होता है। ये महल पुराने और विशाल होते हैं। उनके चारों ओर सुन्दर बगीचे होते हैं और उनमें पुराने समयके कीमती चित्र और फर्नीचर होते हैं। सरदार लोग वर्षके कुछ महीने अपने इन महलोंमें ही बिताते हैं और अपने असाभियों और दूसरे किसानोंसे हिलमिलकर रहते हैं। वे अपने मित्रोंको मेजवानीके लिए बुलाते और उनके साथ शिकार और सैर किया करते हैं। वे सुशिक्षित होते हैं और अपने गाँवका बहुत ख्याल रखते हैं। इंग्लैण्डकी खेतीका जो कुछ सुधार हुआ है, उसमें इन लोगोंका बहुत बड़ा हाथ है।

हमारे यहाँके माफीदार, जागीरदार आदि भी पहले अपने गाँवोंमें ही रहते थे और उनपर उनका बहुत प्रेम रहता था। महादजी सिन्धियाको, इतने लंबे



पदपर पहुँच जानेपर भी अपने जन्मके गाँवका बहुत अभिमान था और वे अपनेको ' पाटील बुवा ' कहलानेमें ही गौरव समझते थे । पर अब तो जागीर-दारों और पेन्शनयापता लोगोंको शहरमें ही रहना अच्छा लगता है । यदि वे अपने गाँवोंमें जाकर वहाँके ही लोगोंमें हिलमिल कर रहें तो कितना अच्छा हो !

अँग्रेज लोग व्यक्ति-स्वातंत्र्यके कितने हिमायती हैं इसका पता उनकी कुटुम्ब-पद्धतिसे लगता है । उनके यहाँ हमारी तरहकी संयुक्त कुटुम्ब-पद्धति नहीं है । लड़का जवतक रोजगार करके अपना और अपनी स्त्रीका पेट भरने लायक नहीं हो जाता, तब तक शादी नहीं करता । शादी होते ही वह अपनी स्त्रीके साथ अलग घर बना कर रहने लगता है । माँ-बाप, तीन-चार भाई, उनकी स्त्रियाँ, बच्चे-कच्चे और दो-चार पासके या दूरके रिश्तेदारोंसे किसी अँग्रेजका घर भरा नहीं होता । सासका त्रास, देवरानियों, जेठानियों और ननदोंकी कानाफूसी, बहुओंकी किटकिट, बच्चोंपरसे झगड़े किसी अँग्रेज-परिवारमें नहीं दिखाई देते । अँग्रेज-परिवार छोटा होता है । हरेक अँग्रेज अपने अलग घरमें अपनी मर्जीके अनुसार रहता है । भाई अलग रहते हैं, इससे उनमें प्रेम नहीं होता हो सो बात नहीं । वे एक दूसरेसे मिलते जुलते हैं, एक दूसरेके यहाँ भोजन करते हैं, सुख-दुःखकी बातें करते हैं और परस्पर सहायता भी करते हैं ।

### व्यक्ति-स्वातंत्र्यका पोषण

अँग्रेजोंके घर भी व्यक्ति-स्वातंत्र्यके पोषक होते हैं । गरीब मजदूरोंकी बात छोड़ दो, पर मध्यम और ऊँचे दर्जेके कुटुम्बोंमें हरेकके सोनेके लिए अलग कमरा होता है । लड़का तीन-चार सालका हुआ कि मातासे अलग दूसरे कमरेमें सोने लगता है । शामके छः बजे कि माँ बच्चेको नहला देती है और खिला-पिलाकर अँधेरे कमरेमें सुलाकर अपने काममें लग जाती है । दोपहरको भी बच्चे घरके पीछेके बागकी खुली जगहमें ही बच्चा-गाड़ीमें सुला दिये जाते हैं और उनके पास कोई नहीं बैठता ।

सुखी परिवारोंमें छोटे बच्चोंके खेलनेके लिए अलग कमरा होता है जिसको नर्सरी कहते हैं । इस नर्सरीमें बच्चोंके खिलौने, चित्र, चित्रोंकी किताबें, घर बनानेकी लकड़ीकी ईंटें, मेकैनो वगैरह सामान होता है ।

अँग्रेजोंके घरका दरवाजा और हरेक कमरेका दरवाजा हमेशा बन्द रहता है । घरके अन्दर जानेके लिए दरवाजेके पास लगे हुए विजलीके बटनको दबाना चाहिए अथवा दरवाजा खटखटाना चाहिए । कमरेमें जानेसे पहले भी दरवाजा खटखटाना होता है । ' अंदर आइए ' ऐसा उत्तर मिलनेपर ही अन्दर जाना चाहिए । कहावत है कि अँग्रेज गृहस्थका घर उसका किला है और यह कथन उनकी व्यक्ति-स्वातंत्र्यकी भावनाको देखते हुए सार्थक भी है ।

अँग्रेजोंका व्यक्ति-स्वातंत्र्य उनकी स्थानिक स्वराज्य-पद्धतिमें और सामाजिक संस्थाओंके काम-काजमें अच्छी तरह दिखाई पड़ता है । दूसरे देशोंमें जो बहुतसे काम स्वयं वहाँकी सरकारोंको करने पड़ते हैं उन्हें इंग्लैण्डकी जनता अपनी ही जवाबदारीपर कर लेती है । उसमें सरकारका हाथ डालना अँग्रेज-समाज कभी बरदास्त नहीं कर सकता । कुछ समय पहले तक तो इंग्लैण्डमें शिक्षा-विभाग भी सरकारी न था; और अब, यद्यपि वह है तो भी उसका अधिकार सलाह या रुपये देनेसे ज्यादाह कुछ नहीं है । इसका मूल व्यक्ति-स्वातंत्र्यमें ही है । लंडन शहरके दवाखाने और अस्पताल सरकारी एक पाईकी भी सहायताके बिना लोगोंकी खानगी मददसे चल रहे हैं । सरकारका उनपर कोई अधिकार नहीं ।

### अँग्रेजोंकी कार्य-पद्धति

यह कहनेमें कोई अतिशयोक्ति नहीं कि इंग्लैण्डके विविध प्रकारके समाज-सुधारोंका इतिहास वहाँकी स्वतंत्र व्यक्तियों और खानगी संस्थाओंके कर्तृत्वका ही इतिहास है । यदि एक-दो आदमियोंके ध्यानमें आता है कि कोई काम होना चाहिए, तो वे सभा बुलाते हैं और अपना उद्देश्य और अपनी योजना उसके सामने पेश करते हैं । तत्काल ही अलग अलग समितियाँ बना दी जाती हैं और वे अच्छे ढंगसे काम शुरू कर देती हैं । कोई चन्दा इकट्ठा करती हैं और कोई लोगोंमें उस सम्बन्धकी जागृति उत्पन्न करती हैं । इस तरह शान्तिके साथ कुछ बरसोंतक काम जारी रखा जाता है । कुछ समय बाद पार्लमेंटका कोई मंत्री उस प्रश्नको हाथमें ले लेता है और पार्लमेंटके सामने पेश कर देता है । पूरी लोकजागृति हो चुकी होती है तो कानून पास हो जाता है और वह सुधार अमलमें आने लगता है ।

कोई सामाजिक कार्य करना हो तो सनाएँ करना, समितियों बनाना, काम बाँट लेना और उसे नियमित रूपसे अच्छी तरह करना : यह अँग्रेजोंका

स्वभाव हो गया है। धनी कुटुम्बोंके स्त्री और पुरुष दोनों ही भोजनके बाद किसी न किसी सभा या कमेटीमें सप्ताहमें एक-दो वार जरूर जाते हैं। चार-छह आदमियोंका इकट्ठे होना, वहस करना और बहुमतसे जो निश्चिय हो वह करना, यह इंग्लैण्डकी 'कमेटी-संस्था' की विशेषता है और यह अपूर्व है। अंग्रेज लोग विशेषज्ञोंपर विश्वास रखकर उन्हींपर सब काम और जवाबदारी डालकर अलग नहीं बैठ जाते। इंग्लैण्डके युद्ध-विभागके मुख्य अधिकारीकी जगह आजतक किसी पेशेवर सिपाहीको नहीं मिली। शिक्षा-विभाग, स्थानिक स्वराज्य-विभाग, वगैरह विभाग लोगों द्वारा चुने हुए प्रतिनिधियोंके ही हाथमें रहते हैं और उन विभागोंके वेतन-भोगी अधिकारियोंको प्रतिनिधियोंका ही हुक्म मानना पड़ता है।

### स्त्री-स्वातंत्र्यकी भावना

व्यक्तिस्वातंत्र्य-प्रिय अंग्रेज समाजमें पुरुषोंके ही समान स्त्रियोंको भी स्वतंत्रता और सत्ता प्राप्त है। अंग्रेज स्त्रियाँ पुरुषोंकी तरह सब तरहके रोजगार करती हैं और यदि वे चाहें तो जन्म-भर विवाह न करके भी स्वतंत्र रह सकती हैं। ऐसा कोई भी मर्दाना खेल नहीं जिसे स्त्रियाँ न खेलती हों। स्त्रियोंकी पोशाकमें भी इन दिनों बड़ा परिवर्तन हो गया है। वे घुटने तकके तंग घाँघरे पहनती हैं और गर्दन तक वाल रखती हैं। कुछ स्त्रियाँ तो विलकुल पुरुषोंकी तरह ही वाल कटवाने लगी हैं। कुछ लोग कहते हैं कि अंग्रेज पुरुषोंके शरीरपर जरूरतसे ज्यादा और स्त्रियोंके शरीरपर जरूरतसे कम कपड़े होते हैं। परन्तु डाक्टरोंकी राय है कि कम कपड़े पहननेसे अंग्रेज स्त्रियोंके स्वास्थ्यमें विशेष सुधार हुआ है।

### कुटुंबका दैनिक कार्य

हमारे यहाँकी माताएँ और सासें, यदि लड़की या बहू काम न करती हो, तो, व्यंग कसती हैं 'अजी, अब तो यह मेम होनेवाली है।' पर वास्तवमें वे नहीं जानतीं कि अपने देशमें इन मेमोंको कितना काम करना पड़ता है। इंग्लैण्डमें मँहगाई बहुत है, इसलिए मध्यम स्थितिके कुटुंब तक नौकर-नौकरानी नहीं रख सकते। रखते भी हैं तो ऊपरके कामके लिए रखते हैं। रसोई करना, कपड़े धोना-सुखाना, इस्तरी करना, कपड़े सीना और रफ़


करना, चीजें खरीदना, हिसाब रखना, पत्र लिखना वगैरह सब काम घरकी मालकिनको ही करने पड़ते हैं। परन्तु उन्हें वे नये ढंगसे और सिलसिलेसे करती हैं, इसलिए उनको गाने-बजाने और लिखने-पढ़नेके लिए भी काफी फुरसत मिल जाती है और संध्याके भोजनके बाद वे सभा, सिनेमा, नाटक, गानेके जलसे वगैरहमें भी जा सकती हैं।

रविवारका दिन आरामका होता है। इस दिन रेस्टोरॉ, सिनेमा और नाटक बंद होते हैं और परिवारके आदमी एक दूसरेके सहवासमें अपना समय बिताते हैं। सबेरे गिरजाघरमें प्रार्थनाको जाते हैं और दोपहरको बाल-बच्चोंके साथ बागोंमें घूमते हैं। कुछ परिवार तो शनिवार और रविवार समुद्रके किनारेके किसी अच्छे गाँवमें जाकर बिताते हैं। रातको यदि कहीं बाहर न जाना हो तो कुटुंबके आदमी एक बड़े कमरेमें अंगीठीके चारों ओर बैठ जाते हैं। कोई किताब पढ़ता है, कोई पियानो बजाता है और कोई गाता है। दिन-भरकी एक दूसरेकी बातें इसी समय एक दूसरेको मालूम होती हैं क्योंकि सबेरे साढ़े आठ बजे काम-धंधेके लिए बाहर निकले हुए आदमी शामको छः साढ़े छः बजे वापिस आ जाते हैं। दोपहरका भोजन प्रायः सभी लोग अपने कामकी जगहके नजदीकके ही किसी होटलमें कर लेते हैं।

अंग्रेज खुले मैदानके खेलोंके बड़े शौकीन हैं। महत्त्वके क्रिकेट अथवा फुटबॉलके मेच देखनेके लिए चालीस-पचास हजार तक लोग जमा हो जाते हैं। स्कूलों और कॉलेजोंमें मर्दाना खेलोंको बड़ा महत्त्व दिया जाता है। अच्छे खिलाड़ीका अंग्रेज-समाजमें बड़ा आदर होता है। सन् १९२६ की गर्मियोंमें किसी अंग्रेज गृहस्थसे यदि कोई पूछता कि इंग्लैण्डमें सर्वप्रिय पुरुष कौन है तो वह झट क्रिकेटके उस समयके मशहूर खिलाड़ी हॉव्सका नाम ले देता। खेलमें नियमोंकी ठीक ठीक पाबंदी करने तथा नियम-विरुद्ध खेल कर प्रतिपक्षीको हरानेकी वृत्तिसे दूर रहनेको अंग्रेज 'फेयर प्ले' कहते हैं। अंग्रेजोंकी खेलकें मैदानकी यह ईमानदारी और नियम-पालनकी वृत्ति उनके खानगी जीवन और सामुदायिक राजनीतिमें भी दिखाई देती है। यदि कोई नियम-विरुद्ध आचरण करता है तो अंग्रेज उसे तुरंत 'This is not cricket' (यह क्रिकेट नहीं है) कह कर याद दिला देता है।

## अँग्रेजोंका आदर्श शिष्टि-पालन या डिसिप्लिन

इंग्लैण्डकी ( Que ) क्यू-पद्धति शिष्टि-पालनका एक उत्तम उदाहरण है । 'क्यू' का मतलब है एक कतारमें एकके पीछे एक खड़े होना और अपनी वारी आनेपर आगे बढ़ना । इंग्लैण्डमें रेलके टिकिटघरों, ट्रामगाड़ी और ऑम्नीवसके ठहरनेके स्थानों या नाटक-सिनेमाके टिकिटघरोंके पास कभी गड़बड़, धक्कामुक्की और गाली-गलौज सुनाई नहीं देती । सब आदमी 'क्यू' में कतार बाँधे खड़े रहते हैं और अपनी वारी आनेपर ही टिकिट लेते हैं या ट्राम और वसमें बैठते हैं । कभी कभी जब किसी प्रसिद्ध नाटकके शुरु होनेके दिन बहुत भीड़ होती है तब तो टिकिट लेनेके लिए लोग आठ आठ दस घंटेतक शान्तिके साथ 'क्यू' बनाये खड़े रहते हैं ।



जमीनके अंदर चलनेवाली ट्यूब-रेलवेका एक स्टेशन

छुटपनसे ही इस तरह अपने मनपर काबू रखनेकी आदत हो जानेके कारण प्रत्येक अँग्रेजको शिष्टि-पालनका अभ्यास पड़ जाता है । अँग्रेज कभी एकाएक अपने मनके भीतरके विचारको व्यक्त नहीं करेगा । उसके होठ बंद ही होंगे । कितना ही डर लगे अथवा प्रेम पैदा हो अँग्रेज कभी उसे जल्दी ब्रेकेंगे तौरपर

व्यक्त नहीं करेगा। किसी अँग्रेज वच्चेको यह पसन्द न आयगा कि उसकी माँ स्कूलके दो-चार साथियोंके सामने उसका चुंवन करे। इसकी अपेक्षा वह उसकी दो थप्पड़ें खाना अधिक पसन्द करेगा। व्याख्यान देते समय किसी अँग्रेजकी आवाज जोशके कारण काँपेगी नहीं और न उसकी आँखोंमें पानी ही आयगा। रेलगाड़ीमें तुम्हारे पास कोई अँग्रेज मुसाफिर आकर बैठे तो वह कभी तुमसे एक शब्द भी न बोलेगा। यदि तुम्हारे हाथसे अखवार गिर पड़ेगा तो वह एकदम उठाकर दे देगा, तुम्हें सामान उठानेमें मदद कर देगा, पर उसके बाद ही वह गुम-शुम होकर बैठ जायगा। कठोर समाज-सेवा और उज्ज्वल स्वार्थ-त्याग करते समय भी अँग्रेजका वर्ताव वैसा ही शान्त होता है जैसा कारखाने अथवा ऑफिसमें काम करते समय।

### राष्ट्रीय स्थिरताकी वृत्ति

इस शान्त और स्थिर वृत्तिके कारण अँग्रेज स्वभावसे ही क्रान्तिकी अपेक्षा उत्क्रान्ति या क्रम-विकासको अधिक पसन्द करता है। उसको एकदम कोई चीज बदलना अच्छा नहीं लगता और किसी नई बातपर जल्दी उसका विश्वास भी नहीं जमता। साथ ही, यदि उसको किसी बातपर विश्वास बैठ जाता है तो वह उसे दूसरोंके जीमें बिठा देनेके लिए भी बर्षों बिता देता है, पर कभी ऊबता नहीं और न कभी विगड़ ही उठता है। इस जन्म-स्वभावके कारण वह या तो अकसर दूसरे देशोंकी राजनीतिको समझता नहीं और यदि समझता भी है तो उस भावनासे समरस होनेमें बहुत समय लगा देता है। इसी धीमी-वृत्तिके कारण अँग्रेज-समाजमें और सरकारमें एक प्रकारकी स्थिरवृत्ति आ गई है जिसकी हाथका छोड़कर भागते हुऐके पीछे लगनेवाले भावनाशील और चंचल वृत्तिके राष्ट्रोंमें बड़ी कमी है।

### अभ्यास

- १ भौगोलिक परिस्थितिको ध्यानमें रखकर बताओ कि किस प्रकार ग्रेट ब्रिटेन व्यापार और हुनर-उद्योगमें दुनियासे बहुत आगे बढ़ गया है ?
- २ यॉर्कशायरमें ही ऊनके कपड़ेका व्यवसाय क्यों स्थायी हुआ ? इसके मुख्य केन्द्र कौन-कौनसे हैं ? ब्रिटेनको ऊन कहाँ कहाँसे मिलता है ?
- ३ ग्रेटब्रिटेन इतना धनवान् और बलवान् होनेपर भी खानेकी चीजोंके लिए

इतना पराधीन क्यों है ? क्या यह पराधीनता अब दूर की जा सकती है ? इस दिशामें कुछ प्रयत्न हुए हों तो बताओ ।

- ४ किन भौगोलिक परिस्थितियोंके कारण अंग्रेज लोग नाविक, मुसाफिर और व्यापारी बने ? पुराने समयमें, जब हिन्दुस्तानमें अशोकका राज्य था, ब्रिटेनके लोगोंकी क्या हालत थी ?
- ५ भौगोलिक दृष्टिसे ग्रेटब्रिटेनके आधुनिक उन्नतिके कारणोंको समझाओ ।
- ६ ब्रिटिश-साम्राज्यके विकासको ध्यानमें रखकर उसकी स्थापनाके अंगभूत तत्त्वोंको समझाओ ।
- ७ आधुनिक युगको कभी कभी ' कोयले और लोहेका युग ' कहा जाता है । पिछली सदीकी इंग्लैण्डकी औद्योगिक उन्नतिको ध्यानमें रखकर समझाओ कि यह कथन कहाँतक सत्य है ।
- ८ अपने शब्दोंमें बताओ कि कोयलेकी खोजके पहलेका इंग्लैण्ड कैसा था ।
- ९ इंग्लैण्डके औद्योगिक परिवर्तनका इतिहास बड़ा मनोरंजक है । इस विषयकी अधिक जानकारी तुम्हें इतिहासकी पाठ्य-पुस्तकोंमें मिलगी । उनका अध्ययन करके इस विषयपर एक निबंध लिखो ।
- १० भौगोलिक दृष्टिसे ऊनका उद्योग इंग्लैण्डके लिए क्यों आवश्यक है ? इस उद्योगके परिवर्तनका इतिहास संक्षेपमें लिखो ।
- ११ इंग्लैण्डमें कपड़ेके व्यवसायका विकास किन्हीं विशेष यंत्रोंके आविष्कारके कारण ही हो सका है । इन यंत्रों और उनके आविष्कारकोंके विषयमें संक्षेपमें एक लेख लिखो ।
- १२ लंकेशायर सूती कपड़ेके व्यवसायके लिए भौगोलिक दृष्टिसे किस प्रकार विशेष अनुकूल कहा जा सकता है ?
- १३ लिवरपूल और मैनचेस्टरके विषयमें टिप्पणी लिखो । उनके साथ हिन्दुस्तानके जिन शहरोंकी अधिकसे अधिक तुलना की जा सकती है उनके नाम लिखो ।
- १४ अहमदाबादके सूती कपड़ेके व्यवसायका केन्द्र बन जानेके कौन कौनसे भौगोलिक कारण हैं ?
- १५ इंग्लैण्डमें लोहेके व्यवसायके केन्द्र कौन कौनसे हैं ? उनमेंसे किसी एक-

पर टिप्पणी लिखो । बर्मिंघमके साथ हिन्दुस्तानके जमशेदपुरकी तुलना की जा सकती है । उसकी स्थापना और विकासके विषयमें कुछ जानते हो तो लिखो ।

- १६ आर्थिक क्रांतिके कारण इंग्लैण्डके मजदूरोंकी हालतमें जो परिवर्तन हुए हैं उनका वर्णन करो ।
- १७ औद्योगिक देश होनेपर भी इंग्लैण्डमें अभीतक खेती होती है । इस खेतीकी क्या विशेषता है ? अपने यहाँकी खेतीकी पद्धतिसे यह खेती किस बातमें भिन्न है ?
- १८ इंग्लैण्डके ग्राम-जीवनके विषयमें क्या जानते हो ?
- १९ यह दिखाओ कि व्यक्ति-स्वातंत्र्यको अँग्रेज-समाजमें और अँग्रेज-घरमें कैसे पोषण मिला ? हमारे यहाँ यह गुण आवश्यक परिमाणमें क्यों नहीं फैलता ? तुम इसका क्या कारण समझते हो ?
- २० उदाहरण देकर समझाओ कि किस प्रकार स्त्री-स्वातंत्र्यकी भावना अँग्रेजोंमें बड़े परिमाणमें दिखाई देती है ।
- २१ एक अँग्रेज स्त्री घरमें जो काम करती है उसका वर्णन करके सिद्ध करो कि 'तू तो मेम हो गई है' का लड़कियोंको उलहना देना बहुत अंशोंमें गलत है ।
- २२ यह क्यों कहा गया है कि 'वाटरलूका युद्ध ईटनके खेलके मैदानमें जीता गया' ? अनुकरण करने लायक ऐसे कौन-से गुण हैं जो अँग्रेजोंके खेलोंमें पाये जाते हैं ?
- २३ अँग्रेज लोगोंकी जानने योग्य विशेषताओंका वर्णन करते हुए अपने मित्रको एक पत्र लिखो ।

## १८ नई दुनियाके अमेरिकन

चलो, अब हम अमेरिकाकी मुलाकात लें । अमेरिका संघके दो भाग हैं : दक्षिण अमेरिका और उत्तर अमेरिका । उत्तर अमेरिकाके भी नवम्बि दो विभाग हैं : केनेडा और संयुक्त-राज्य । पर साधारणतः संयुक्त-राज्य ही अमेरिका कहते हैं । उसीकी चर्चा हम इस अन्तिम अध्यायमें करेंगे ।



## कुदरतकी देन

अमेरिका एक वैभव-संपन्न और भाग्यशाली देश है। विस्तारमें वह हिन्दु-स्तानसे लगभग दुगना और ब्रेटब्रिटेनसे चौतीस गुना है। इस विशाल देशमें सैकड़ों बड़ी बड़ी नदियाँ हैं और उन नदियोंके किनारेका प्रदेश बहुत ही उपजाऊ है। दुनियामें पैदा होनेवाले गेहूँका चौथा भाग अकेले अमेरिकामें ही होता है और दुनियाके सारे देश मिलकर जितनी कपास पैदा करते हैं उससे अधिक अकेला अमेरिका ही करता है। वहाँके बाग भी मीलों लंबे होते हैं जिनमें नारंगियाँ, सेब और दूसरे तरहके लाखों फल होते हैं और गन्ना भी बहुत होता है। वहाँकी खानोंमें ऑस्ट्रेलिया और दक्षिण आफ्रिकाकी खानों जितना ही बेशुमार सोना और इंग्लैण्डकी खानों जितना ही कोयला निकलता है। दूसरे किसी भी देशकी अपेक्षा वहाँ लोहा और चाँदी अधिक निकलती है और दुनियामें पैदा होनेवाले ताँबेका भी आधा भाग वहाँ होता है। वहाँके जंगलोंमें दूसरे देशोंकी अपेक्षा इमारती लकड़ी ज्यादा होती है और चरागाहोंमें असंख्य गौएँ और सूअर चरते हैं जिनसे वहाँका मांसका व्यापार भी बहुत बड़ा है।



अमेरिकाका मूल निवासी  
रेड इंडियन

अमेरिकाकी सैकड़ों नदियोंके हजारों प्रपातों या धबधबोंसे जो बिजली पैदा की जाती है उससे हजारों सूती और ऊनी कपड़ेके पुतलीघर, लोहेके कारखाने तथा अन्य हजारों प्रकारके कारखाने चलते हैं। इस भाग्यशाली देशका समुद्र-तट बहुत विस्तृत है, इससे वहाँ मछलियोंका रोजगार भी बहुत जोरोंपर चलता है। इसके अलावा, उसपर सैकड़ों सुविधाजनक बन्दरगाह हैं जहाँसे सैकड़ों जहाज तरह तरहका माल दुनियाके विभिन्न देशोंको ले जाते ले आते हैं।

अमेरिकावालोंके पास बेशुमार दौलत है। वहाँके कुछ व्यापारियोंके पास तो

अरबोंकी दौलत है और वे करोड़ों रुपये दान करते हैं। अमेरिकन मजदूर रोज पन्द्रह रुपये कमाता है और किसान और ग्वाले तक अपनी घर मोटरोंमें बैठ कर कामपर जाते हैं। वहाँ मोटरें इतनी ज्यादाह हैं कि औसतन पाँच आदमियोंके पीछे एक मोटर पड़ती है। अमेरिकाकी सरकार भी बहुत धनी है, इस कारण यूरोपके सभी बड़े बड़े राष्ट्र उसके कर्जदार हैं। सारांश यह कि खेती, खनिज-संपत्ति, पशु, कल कारखाने और व्यापार : इन सब विषयोंमें अमेरिका सारी दुनियाके आगे है।

### अमेरिकन प्रजाका संघटन

अमेरिकामें ग्यारह करोड़ आदमी रहते हैं। वे प्रायः यूरोपियन जातियोंके हैं। परन्तु तीन सौ साल पहले इस विशाल देशमें एक भी यूरोपियन न था। सारे देशमें भयंकर जंगल फैला हुआ था और उसमें अनेक जातियोंके ताँबेके, रंगके, सिरोंपर पंख लगानेवाले जंगली लोग शिकार करके अपनी गुजर करते थे जिन्हें और जिनकी संतानको 'रेड इंडियन' कहते हैं।

सोलहवीं और सत्रहवीं सदीमें इंग्लैंडमें लोगोंपर धर्मके नामपर बहुत अत्याचार होते थे और अधिकांश लोगोंको अपने धार्मिक मतोंके अनुसार चलनेकी स्वतंत्रता नहीं थी। सन् १६२० ई० में कुछ ऐसे मतवादी लोगोंने सोचा कि धर्म छोड़नेकी अपेक्षा तो देश छोड़ देना बहतर है और वे इंग्लैंड छोड़कर इस नये देशमें आकर रहने लगे। कुछ लोग अपनी साहसकी वृत्तिको ही संतुष्ट करनेके ख्यालसे आ बसे। इन नये नये लोगोंने पेड़ काटे, जमीन जोती और घर बनाये। पहले उन्हें जंगली रेड इंडियन लोगोंने बहुत दिक किया और ठंडके कारण भी उनकी बड़ी दुर्दशा हुई, पर वे दृढ़प्रतिज्ञ थे, इसलिए वहाँ टिके रहे।

यह सुनकर कि अमेरिकामें धार्मिक स्वतंत्रता है, दूसरे देशोंके लोग भी वहाँ आने लगे। इसी प्रकार राजसत्ताओंसे ब्रतन हुए भी अनेक यूरोपियन देशोंके हजारों लोग प्रजासत्तावादी और समताके हिमायती अमेरिकाकी ओर बढ़े। सिवाय इनके स्वदेशमें पैठर खाना न मिलनेके कारण भी बहुतसे गरीब यूरोपियन इस उपजाऊ प्रदेशमें रोजी करने आ गये। इस प्रकार अनेक कारणोंसे लाखों यूरोपियनोंका असंख्य प्रवाह लगभग सदा भी बरकरा अमेरिकाकी

और बहता रहा। सन् १९१० तक अमेरिकाकी जन-संख्याका लगभग आधा भाग ऐसे लोगोंका था जो स्वयं अथवा जिनके माँ-बाप दूसरे देशोंमें पैदा हुए थे। शुल्के बसनेवाले अंग्रेज थे, पर पीछे सब तरहके लोगोंकी भरती होती रही। अब भी यदि तुम न्यूयार्क बन्दरगाहपर खड़े होकर देखो तो कुछ साँवले रंगके इटालियन, लम्बी दाढ़ीवाले रशियन और पोल, फीके रंगके यहूदी; पाँवोंमें लकड़ीके जूते पहननेवाले डच, लाल कनटोपोंवाले ग्रीक और आयरिश, तथा इंग्लैण्ड, जर्मनी, स्वीडन, नार्वे वगैरह देशोंके हजारों लोग अपने अपने सामान और बाल-बच्चोंके साथ जहाजसे उतरते हुए दिखाई देंगे।

सारांश यह कि अमेरिका वर्ण-संकरताका एक बढ़िया नमूना है। वहाँ भिन्न भिन्न देशोंके, भिन्न भिन्न देशोंके, भिन्न भिन्न भाषाएँ बोलनेवाले, भिन्न भिन्न धर्मोंके लाखों लोग इकट्ठे हो गये हैं। तो भी उन लोगोंमें न कभी लड़ाई-झगड़े हुए और न उन्होंने अपने अलग अलग दल ही स्थापित किये। अमेरिकामें आनेसे पहले लोग चाहे जो क्यों न रहे, वहाँ आनेके बाद थोड़े ही वर्षोंमें चाल-चलन और आचार-विचारमें सौ टंच अमेरिकन बन जाते हैं और परस्पर रोटी-ब्रेटीके व्यवहारसे बिल्कुल एकरूप हो जाते हैं। इसी प्रकार पहले उनकी अपनी कोई भी मातृभाषा रहे, अमेरिकामें आनेके बाद उनके लड़कोंको एक ही राष्ट्रीय भाषा अंग्रेजी सीखनी पड़ती है क्योंकि अमेरिकन सरकारने अलग अलग भाषाएँ बोलनेवाले लोगोंके लिए अलग अलग स्कूल नहीं खोले हैं। पर, यह अद्भुत संगठन अपने आप अचानक भी नहीं हो गया है। दूरदर्शी अमेरिकन सरकार बड़े अच्छे ढँगके साथ पहलेसे ही यह करती आई है और उसके उपनिवेश-विभाग, शिक्षा-विभाग, अखबार और लेखक सभी राष्ट्रके इस एकीकरणके प्रयत्नमें कारणभूत हुए हैं।

### पाँच प्राकृतिक विभाग

उद्योग-धंधे, जल-वायु और देश-रचनाकी दृष्टिसे अमेरिकाके पाँच भाग किये जा सकते हैं : पूर्वी किनारेका न्यूइंग्लैंड नामका उपनिवेश, पूर्वी किनारेका मध्यभाग, दक्षिणभाग, मध्यभाग और पश्चिमी किनारा।

न्यू इंग्लैंडका प्रदेश उत्तर समशीतोष्ण कटिबन्धमें है। वहाँ गर्मियोंमें बहुत गर्मी नहीं होती पर सर्दियोंमें ठंड बहुत पड़ती है। तीन चार महीने जमीनपर

वर्षकी तहें जमी रहती हैं और नदियों और झीलोंपर तो दो-तीन फुट वर्ष जम जाती है। इस भागकी जमीन पहाड़ी और पथरीली है। इससे यहाँ बड़े पैमानेपर खेती नहीं की जा सकती। दूसरे भागोंकी अपेक्षा यों तो यह भाग बहुत छोटा है, पर वस्ती बहुत घनी है और सैकड़ों शहर पास पास बसे हुए हैं। इसका कारण इस भागके हजारों कारखानों और बड़ा भारी व्यापार है। न्यू इंग्लैण्डके पश्चिमकी ओर पहाड़ोंकी कतार लगी हुई है और उसमेंसे अनेक नदियाँ निकलकर न्यू इंग्लैण्डमेंसे बहती हुई समुद्रमें गिरती हैं। इन नदियोंके धबधबोंद्वारा पैदा की गई विजलीकी शक्तिसे न्यू इंग्लैण्डके कपड़े, ऊन, बूट, घड़ियाँ, चाकू, बटन, कागज, बन्दूकें, तोपें वगैरह चीजें बनानेके कारखानें चलते हैं। इस भागमें कपास नहीं होती, पर वह दक्षिण भागसे लाई जा सकती है।

न्यू इंग्लैण्डके किनारे सैकड़ों बन्दरगाह हैं। मेन नामके राज्यका किनारा आरेकी शकलका है। इसे 'सौ बन्दरगाहोंका राज्य' कहते हैं। इन सब बन्दरगाहोंसे अमेरिकाके विशाल और उपजाऊ प्रदेशका अनाज और धातुएँ यूरोपको रवाना होती हैं और यूरोपका माल अमेरिकामें वितरित होता है।

पूर्वी किनारेका मध्यभाग भी न्यू इंग्लैण्डकी तरह कारखानोंसे भरा हुआ है। प्रसिद्ध न्यूयार्क शहर इसी भागमें है। अकेले इसी शहरमें बीस हजार कारखानें हैं। फिलाडेल्फिया शहरमें कपड़ेके, जहाज और रेलगाड़ियाँ बनानेके, तथा बन्दूकें और तोपें ढालनेके हजारों कारखाने हैं। मध्यभाग पहाड़ी है, इसलिए वहाँके कारखाने विजलीसे नहीं चलते, कोयलेसे ही चलते हैं।

### कोयलेकी खानें

अमेरिकाकी खानोंसे यूरोपखंडकी समस्त खानोंकी अपेक्षा बीस गुना कोयला अधिक निकलता है जिसमेंसे आधा तो पूर्व-किनारेके मध्यभागके पेनसिल्वेनिया राज्यमें ही निकलता है। इस राज्यके विल्लियरी गाँवके पास एक बड़ी भारी कोयलेकी खान है, जिसमें निकलनेवाले कोयलेकी कीमत अमेरिकाकी तमाम खानोंसे निकलनेवाले सोनेसे भी ज्यादा होती है। इस खानसे हरसाल सात करोड़ टन कोयला निकलता है। इस खानका पता अचानक ही लग गया था। एलेन नामका एक आदमी शिकार करनेको निकला था। वह रातको वहाँ

निकलने लगती है और उसके वेगसे पत्थरोंके टुकड़े और पानी जमीनके ऊपर आने लगते हैं। परन्तु ज्यों ही यह ऊपर आने लगते हैं, त्यों ही छेदपर नल लगा दिया जाता है जिससे पत्थर और पानी ऊपर नहीं आ पाते, केवल वायु ही आती है। इसका वेग इतना तीव्र होता है कि एक बड़ा घन भी इस वायुके निकासकी जगहपर मारा जाये तो वह वैसा ही उलटा लौट आता है। इस खनिज गैसका उपयोग कारखाने चलाने और घरोंमें प्रकाश तथा गर्मी पहुँचानेके लिए किया जाता है। इसके भी नल सब जगह ले जाये गये हैं।

### फ्लोरिडा : फलोंका वन

दक्षिण भागकी हवा साधारणतया गरम है। वहाँ सर्दियोंमें भी बहुत ठंड नहीं होती और बर्फ भी नहीं पड़ती। न्यू इंग्लैण्डमें जब ठंडके दिनोंमें पेड़ोंका एक एक पत्ता झड़ जाता है और जमीन बर्फसे ढक जाती है तब इस दक्षिण भागके पेड़ोंपर फल आते हैं और बगीचोंमें फूल खिलते हैं। उत्तरके बहुतसे लोग विशेष करके बीमार लोग, सर्दियोंमें दक्षिणमें आ जाते हैं। इस भागके विलकुल दक्षिणका फ्लोरिडा नामक राज्य तो फलोंके लिए बहुत ही प्रसिद्ध है। 'फ्लोरिडा' शब्दका अर्थ ही फलोंका प्रदेश है। उत्तरकी तरफ फूलोंके जो पौधे काचके घरोंमें बड़ी मेहनतसे पनपाये जाते हैं वे फ्लोरिडामें सर्दियोंके दिनोंमें भी खुली जगहमें खिलते हैं। इस राज्यमें हरसाल लाखों खरबूजें, तरबूज, टमाटर और शकरकन्द होते हैं। इसी प्रकार केले, नींबू, अंगूर, बेर, आदि भी बहुत होते हैं। फ्लोरिडाके मुख्य फल नारंगी और चक्रोतरे हैं। वहाँ नारंगीके बहुतसे पेड़ोंमें पाँच पाँच हजार तक नारंगियाँ फलती हैं। फ्लोरिडामें नारियल भी बहुत होते हैं।

इस फलोंके प्रदेशसे अब हम तमाखूके प्रदेशकी ओर चलें। दक्षिणके वर्जीनिया स्टेटमें तमाखूकी बहुत बड़ी उपज होती है। किसी समय वहाँ तमाखूका इतना महत्त्व था कि उसका सिक्केके तौरपर उपयोग किया जाता था। अमेरिकामें अब तो तमाखूकी उपज कभी कभी तीस करोड़ रुपयेतककी होती है। वर्जीनियामें सिगरेट तैयार करनेके बड़े बड़े कारखाने हैं।

## सोनेसे भी अधिक कीमती

तमाखूके प्रदेशके नीचे कपासका प्रदेश शुरू होता है। अमेरिकामें कपास बहुत होती है। सारी दुनियामें उत्पन्न होनेवाली कपासका दो तिहाई हिस्सा केवल अमेरिकामें होता है। एक आदमीने हिसाब लगाया है कि यदि दुनियाकी सारी खानोंमेंसे निकाला हुआ एक वर्षका सोना एक पलड़ेमें और अमेरिकाकी एक वर्षकी कपासका दाम दूसरेमें रक्खा जाय तो दूसरा पलड़ा नीचे चला जायगा। वहाँकी कपास बहुत बढ़िया होती है, उसका धागा बहुत वारीक निकलता है। हिन्दुस्तानमें भी कपास बहुत होती है, पर बढ़िया कपड़ा तैयार करनेके लिए उसमें अमेरिका या मिस्रकी रूई मिलानी पड़ती है।

इस कपासके प्रदेशमें आवाद होनेके लिए जो अंग्रेज आये वे उत्तरकी ओरके लोगोंकी तरह धार्मिक अत्याचारोंसे तंग होकर न आये थे। वे साहसी और दृढ़-प्रतिज्ञ जमींदार आदि थे। उनमेंसे बहुतसे तो आस्ट्रेलियन उपनिवेशवालोंकी तरह सोनेकी आशासे इस दक्षिण भागमें आये और फिर यहाँकी उपजाऊ जमीन देखकर कपासकी खेती करके बस गये। न्यू इंग्लैण्डकी तरह यह प्रदेश पहाड़ी या पर्वतश्रेणियोंसे मर्यादित नहीं है। इसके अलावा उन्हें कारखानोंमें भी काम न करना था, इसलिए उत्तरके लोगोंकी तरह वे धनी बस्ती करके नहीं रहे और उनको काफी जमीन मिल गई। उस जमीनमें उन्होंने सुन्दर मकान बनाये और ऐशआरामसे रहने लगे। गरम हवामें कपासके खेतोंमें काम करना आसान नहीं, और फिर यह इंग्लैण्डकी ठण्डी हवामेंसे आनेवाले सरदारों और जमींदारोंसे तो ही कैसे सकता था? उन्होंने आफ्रिकामेंसे व्यापारियोंद्वारा पकड़कर लाये गये हव्शी स्त्री-पुत्र गुलामके तौरपर खरीद लिये और उनसे खेतोंका तथा घरका सब काम कराने लगे। ये हव्शी गुलाम अपने मालिकके घरके आंगणकी क्षोण्डियोंमें रहते थे। एक एक मालिकके पास सैकड़ों गुलाम होते थे। कुछ मालिक तो गुलामोंके साथ अच्छा व्यवहार करते थे, पर अधिकांश उनपर अत्याचार ही करते थे, उन्हें कोड़ोंसे मारते और भूखा रखते थे। हम दिन प्रकार बाजारमें पशुओंको खरीदते-बेचते हैं उसी प्रकार इन अनामि गुलामोंकी भी खरीद-बिक्री होती थी। गुलामोंके शरीरपर मालिकका पूर्ण अधिकार था इसलिए हजारों गुलाम रिंगोंके मालिकोंसे पच्चे पैदा हो गये। इनका रंग उजला भी

होता था, पर ये ये भी गुलाम ही। बादमें जब इन उजले हब्शियोंके परस्पर विवाह होने लगे तब उनके बच्चे माँ-बापसे भी अधिक गोरे होने लगे, उनके आँख-नाक भी सुन्दर होने लगे।

### नये हब्शी

उत्तरकी ओरके धार्मिक, उदारता और व्यक्ति स्वातंत्र्यके कट्टर विचार रखनेवाले लोगोंके वंशजोंको दक्षिणकी यह गुलाम-प्रथा पसन्द न आई। इस प्रश्नको लेकर कुछ समयतक दोनों पक्षोंमें झगड़ा होता रहा और अन्तमें गृह-युद्धतक हो गया जिसमें दक्षिणकी हार हुई और अन्तमें हब्शी गुलाम स्वतंत्र कर दिये गये। उनको नागरिक अधिकार मिल गये और उनके लिए शिक्षण-संस्थायें खुल गईं। बुकर टी० वाशिंगटन नामक प्रसिद्ध हब्शी नेताद्वारा हब्शियोंके लिए टस्केजीमें एक बड़ी भारी शिक्षा-संस्था स्थापित की गई जो बहुत प्रसिद्ध है। हब्शियोंकी ज्यादातर वस्ती दक्षिणमें ही है। वहाँ वे मिलों, कारखानों और खेतोंमें काम करते हैं। उनमें शिक्षाका प्रचार खूब हो गया है और बड़े बड़े विद्वान् भी, उनमें हो गये हैं। इस तरह ये हब्शी स्वतंत्र हो गये हैं और सुशिक्षित भी, पर दक्षिणके अमेरिकन लोग अभी तक उनसे समानताका व्यवहार करनेको तैयार नहीं हैं। गोरोंके होटलोंमें वे नहीं जा सकते, ट्रामगाड़ीमें उन्हें अलग बैठना पड़ता है और गाँवोंमें अलग रहना पड़ता है। उनसे गोरोंका छोटा-मोटा अपराध भी हो जाता है तो गोरे न्यायालयकी राह न देखकर उनपर भयंकर अत्याचार कर बैठते हैं। अमेरिकामें लगभग एक करोड़ हब्शी हैं, उनकी संघ-शक्ति और कर्तृत्वशक्ति भी जबरदस्त है। फिर भी, यह देखना बाकी है कि कालों और गोरोंके इस झगड़ेका परिणाम आगे क्या होगा।

### अमेरिकामें चावल पहुँचा

पहले दक्षिणभागमें पैदा हुई कपास जहाजों और मालगाड़ियोंद्वारा उत्तरके पुतलीघरोंमें जाती थी, पर अब दक्षिणके लोगोंने अपने खेतोंमें ही कपासके बड़े बड़े पुतलीघर खोल लिये हैं। फिर भी कपास वहाँ इतनी अधिक होती है कि वह दक्षिण और उत्तरके पुतलीघरोंको पूरी खुराक देकर भी बच रहती है और इंग्लैण्ड जापान वगैरह देशोंको भेजी जाती है।

सन १६९४ में आफ्रिकाके पूर्वके मादागास्कर द्वीपसे चला हुआ एक

जहाज अमेरिकाके दक्षिण भागके केरोलिना राज्यके चार्ल्सटन बन्दरगाहमें आया । जहाजके कप्तानके पास एक थैला चावल ( धान ) थे । उसने जानेसे पहले वे एक अमेरिकन सज्जनको दे दिये । उसको अथवा किसी अमेरिकनको उस समयतक धानके विषयमें कुछ मालूम ही न था । उस आदमीने अपने वागमें उन्हें वो दिया । बहुत अच्छी फसल हुई । दूसरे लोगोंने भी उससे वह नया अनाज लिया । फिर तो दक्षिण भागके निचाईवाले गरम प्रदेशमें धानकी खेती खूब होने लगी । सन् १९१३ में वहाँ दो करोड़ बुशल चावल पैदा हुए ।

### तारपीनकी बनानावट

हम जब घरोंमें रंग करते हैं और कुरसी-मेजोंपर वार्निश करते हैं तब टर्पेन्टाइन या तारपीनका उपयोग करते हैं । यह हमें दक्षिण अमेरिकाके राज्योंमेंके घने उगनेवाले देवदारोंसे मिलता है । टर्पेन्टाइनके एक खेत या जंगलमें देवदारके हजारों ऊँचे ऊँचे पेड़ होते हैं और हरेक किसानके हाथके नीचे हजारों हन्शी मजदूर काम करते हैं । ये मजदूर कुल्हाड़ीसे पेड़के नीचेके भागमें बड़ा-सा छिलका काटकर उसके नीचे एक वर्तन बाँध देते हैं और काटी हुई जगहसे रस चूकर वर्तनमें जमा होता रहता है । दूसरे साल उस जगहसे दो-तीन फुट ऊपरका दूसरी जगहका छिलका निकाल देते हैं । इस प्रकार ऊपर ऊपर रस निकालनेकी जगह बनाते जाते हैं । हर दफा रस कम और उसका रंग काला होता जाता है । छः-सात सालमें वह इतना काला हो जाता है कि कामका नहीं रहता और पेड़ मर जाता है ।

वर्तनमें इकट्ठा किया गया रस एक बड़े पीपेमें टाला जाता है और वह पीपे टर्पेन्टाइन बनानेके कारखानेमें भेजा दिया जाता है । वहाँ उस रसको पानी मिलाकर कड़ाहीमें डालते हैं और आँच देते हैं । काफी आँच लगनेपर रस उबलने लगता है और उसमेंसे भाफ निकलने लगती है जो कड़ाहीसे जुड़ी हुई नलीमेंसे जाने लगती है । ये नलियाँ ठंडे पानीके प्रवाहमेंसे गुजरती हैं, जिसे उनके अन्दरकी भाफ गाड़ी होकर रस-घनमें दूसरे सिरोपर लगे हुए बड़े बड़े पीपोंमें पड़ने लगती है । वही टर्पेन्टाइन है और कड़ाहीमें जो तलउट रह जाता है उसे रोजोन या बिरौजा कहते हैं । यह साहुन बनाने और वार्निश करने



काम आता है। जॉर्जिया स्टेटके सवान्हा बन्दरगाहसे हजारों पीपे तारपीन और रोजीन विदेशों और अमेरिकाके दूसरे राज्योंको रवाना होता है।

### मिसीसिपीकी घाटीमें

अब हम मिसीसिपी नदीके जहाजमें बैठकर उत्तरकी ओर चलें और जाते जाते उसकी घाटी देख लें। यह नदी दुनियाकी तमाम नदियोंसे अधिक लम्बी है। इसमें अनेक नदियाँ आकर मिलती हैं जिनमेंसे बहुतोंमें तो जहाज तक चल सकते हैं। नकशेमें देखो तो इन सब नदियोंका जाल एक असंख्य शाखाओंवाले पेड़की तरह मालूम पड़ता है। अमेरिकाका सैकड़ों मील लम्बा मध्यभाग इस नदीकी घाटी ही है। इतनी बड़ी और उपजाऊ घाटी दुनियामें और कहीं नहीं है।

हम अपनी मुसाफिरी मिसीसिपीके मुहानेके पासके न्यू ऑर्लियेन्स नामक बन्दरगाहसे शुरू करें। इस बन्दरगाहकी गोदी पच्चीस मील लम्बी है। वह देखो गोदामोंमें शक्करकी बोरियाँ, गेहूँके बोरे, कपासकी गाँठें वगैरह किस तरह खचाखच भरी हुई हैं। न्यू ऑर्लियन्सके आसपासके प्रदेशमें वर्षा काफी होती है इसलिए वहाँ गन्ना बहुत होता है। अब हम नदीमेंसे अमेरिकाके उपजाऊ मध्यभागकी घाटी देखें। वहाँ पैदा होनेवाला माल नदीसे न्यू ऑर्लियन्सको आता है और वहाँसे विदेशोंको जाता है।

यह मजा देखो। नदीके दोनों किनारोंका प्रदेश नदीकी अपेक्षा कितना नीचा है। वे देखो हॉलैण्ड-जैसे बड़े बड़े बाँध। उनकी लम्बाई १८०० मील है, फिर भी जब कभी मिसीसिपीमें बाढ़ आती है, तो पानी कभी कभी इन बाँधोंको लतियाकर दूरतक चला जाता है और आसपासके अनेक गाँवोंको डुबो देता है। अपने सामने उत्तरकी ओर देखो। नदी साँपकी तरह छोटे छोटे मोड़ लेकर बाँकी-टेढ़ी बह रही है। अरे, वे आगेके मोड़के जहाज कितने पास दिखाई देते हैं। पर मोड़ लेकर वहाँ पहुँचनेमें तो हमारे जहाजको बहुत समय लग जायगा। मिसीसिपी न केवल मोड़ ही लेती है वरन् अपना पाठ भी बदलती जाती है और अनेक टापू और झीलें बनाती चलती है।

कितना जबरदस्त व्यापार है! एकके बाद एक जहाज सीधे दक्षिणकी ओर जा रहे हैं। हरेक बन्दरगाहमें हव्शी मजदूर अनाजकी बोरियोंपर बोरियाँ जहाजोंपर लाद रहे हैं। देखो उन जहाजोंको। वे ठेठ पेन्सिल्वेनिया-

की खानोंका कोयला लेकर न्यू ऑर्लियेन्सकी तरफ जा रहे हैं। कितना सुन्दर प्रबन्ध है !

### मकई और सूअर

अब हमारा जहाज मकईके मुल्कमें आ गया। हमारे दोनों ओर सैकड़ों मील तक मकईके खेत फैले हुए हैं। हम यदि यहाँ उतरकर पूर्व अथवा पश्चिमकी ओर रेलगाड़ीमें बैठकर जायँ तो घंटोंतक हमको मकईके खेतोंके सिवाय और कुछ दिखाई ही न देगा। अमेरिकाकी सबसे मुख्य फसल मकई ही है और यों तो अमेरिकाके प्रायः सभी राज्योंमें मकई होती है, परन्तु मिसीसिपीके पूर्वके हल्लिनोइ, इंडियाना और ओहीयो राज्योंमें और पश्चिमके मिसूरी, कंसास, आयोवा और नेब्रास्का राज्योंमें वह बहुत होती है। कहा जाता है कि अमेरिकामें हरसाल तीस करोड़ बुशल मकई पैदा होती है। यदि मकईके सब भुट्टे बैलगाड़ियोंमें खचाखच भर दिये जायँ और वे एक कतारमें खड़ी कर दी जायँ तो सारी पृथ्वीके चारों ओर वारह कतारें लग जायँगीं !

इसमेंसे बहुत-सी मकई तो अमेरिकामें ही खप जाती है। इसके आटेको गेहूँके आटेके साथ मिलाकर रोटियाँ बनाई जाती हैं और बहुत-से लोग तो केवल मकईके आटेकी ही रोटियाँ बनाते हैं। इसके सिवाय गौओं और सूअरोंको भी मकई खिलाई जाती है। अमेरिकामें ग्वालोंने अपने मकईके खेत होते हैं और वे मकई काटकर कोठोंमें भर रखते हैं जिसे सर्दियोंमें पशुओंको खिलाते हैं। इसलिए, जहाँ मकई है वहाँ गौएँ और सूअर बढ़ी संख्यामें होते हैं। इस मकईके प्रदेशमें लगभग छः करोड़ सूअर हैं। इन सूअरों और गौओंको ऊपर बतलाये हुये भुट्टोंकी गाड़ियोंके नजदीक एकके पीछे एक करके खड़ा कर दिया जाय तो सारी पृथ्वीके चारों ओर उनकी भी दो कतारें लग जायँगीं।

चलो, अब हम मकईके प्रदेशसे चलकर मिसीसिपीके उत्तरकी गेहूँकी पट्टीमें चलें। वहाँ भी गेहूँकी पैदायशका नंबर मकईके बाद ही आता है। टासोटा और मिनीसोटामें गेहूँकी खेती बहुत होती है। वहाँ बहुत बड़े बड़े खेत हैं और एक एक खेतमें सैकड़ों मजदूर काम करते हैं। उनके ऊपर अनेक बादामी टैपर-रेक्टर लिए और अनेक गुमारते हिन्नाच रखनेके लिए होते हैं।

## मशीनोंकी खेती


एक खेतमें ढाई सौ घौड़े और खच्चर, दो सौ हल, एक सौ पन्द्रह काटनेके यंत्र और बीस भाफसे चलनेवाले दाना अलग करनेके यंत्र रहते हैं। फसल काटनेके लिए चार सौ और दाना अलग करनेके लिए छः सौ मजदूर लगते हैं। भाफके यंत्रोंसे बहुत-सा काम जल्दी होता है, फिर भी गेहूँके खेतोंमें इतने औजार लगते ही हैं।

इस भागमें एक एक खेत औसतन पाँच सौ एकड़का होता है। इन खेतोंमें पुरानी तरहके औजारोंसे काम करना सम्भव नहीं और केवल आदमियों और जानवरोंके जोरपर भी खेती नहीं हो सकती। इसलिए बुद्धिमान अमेरिकनोंने भाफसे चलनेवाले हल, उड़ावनीके पंखे आदि औजार बनाये हैं। उनका काटनेका यंत्र बड़ा मजेदार होता है। उसमें भाफका एंजिन लगा होता है और नीचे धारवाले बहुतसे दाँते होते हैं। यंत्र चालू होनेपर ये दाँते फुर्तीके साथ गेहूँकी वालें काटते जाते हैं और कटी हुई वालें एक घूमते हुए पट्टेपरसे ऊपर जाकर यन्त्रके एक हिस्सेमें गिरती जाती हैं। इस हिस्सेमें ऐसा प्रबंध होता है कि वालोंके ऊपर आते ही उनकी पूलियाँ बनती जाती हैं और साथ ही चारों ओर तार या रस्सी भी बँधती जाती है। अन्तमें ये पूलियाँ यंत्रमेंसे बाहर फेंक दी जाती हैं। दाने अलग करनेका यन्त्र भी ऐसा ही विचित्र है। उसे चलानेमें केवल दो आदमियोंकी जरूरत होती है। यंत्रमें दाँतेवाले दो पहिए घूम रहे होते हैं। एक आदमी पूलियाँ डालता जाता है और पहिए पूलीके गेहूँके दानोंको वालके दूसरे भागोंमेंसे अलग करते जाते हैं। दाने एक नलीके द्वारा नीचे पड़ते जाते हैं, भूसा बाहर फेंक दिया जाता है। दूसरी ओर दूसरा आदमी थैलेका मुँह खोले खड़ा रहता है और नलीमेंसे नीचे गिरते हुए दानोंको उसमें लेता रहता है। एक थैलेके भरते ही दूसरा रख दिया जाता है। कई जगह तो वालें काटने और दानें अलग करनेका काम एक ही बड़े यंत्रसे होता है जिसकी रचना बहुत पेचीदा होती है और जो भाफसे अथवा कभी कभी पन्चीस-तीस घोड़ोंसे चलाया जाता है। वहाँ खेतीमें बैलोंका उपयोग विल्कुल नहीं होता।

गेहूँको रेलके स्टेशनों या जहाजोंकी गोदियोंमें सुव्यवस्थित रखनेके लिए

बड़ी बड़ी बखारें या बण्डे बने हुए हैं जिन्हें 'एलिवेटर' कहते हैं। इनके भीतर अनाज पहुँचानेके लिए लकड़ीकी एक फिरकीका उपयोग होता है जो रेंहटके चक्रकी तरह घूमती है और उससे एक साँकलमें बाँधी हुई बड़ी बड़ी बालटियोंमें अनाजके बोरे रखकर ऊपर पहुँचाये जाते हैं तथा बंडेके अंदर फिर नीचे उतारे जाकर खाली कर दिये जाते हैं। बोरे खाली करके अनाज जमीनपर अच्छी तरह जँचा दिया जाता है।

एक एक एलिवेटरमें लाखों बुशल गेहूँ रक्खा रहता है। गेहूँ ले जानेवाली मालगाड़ियों और जहाजोंको एलिवेटरके पास खड़ा कर दिया जाता है और फिर एलिवेटरमें बड़े बड़े नलोंके द्वारा वह गेहूँ डब्बों या जहाजोंमें भर दिया जाता है।




एलिवेटर : गेहूँकी बखार या बण्डा

इस घाटीमें मिनिओपोलिस नामकी गेहूँकी एक बड़ी मंडी है। वहाँ बहुत-सी आटेकी चकियाँ हैं जो बिजलीसे चलती हैं। हर एक चकरीसे हर रोज पन्द्रह-सोलह हजार पीपे आटा निकलता है।

### शिकागोमें

हम मिसिसिपीका समर पूरा कर चुके। चलो, अब हम मिसिसिपी किनारे नजदीकके शिकागो शहरमें चलें। इस शहरकी जनसंख्या बम्बईमें बार्हें गुनी है। सन् १८३० ई० से पहले यहाँ केवल एक एन्डल ही और इन्दिने लोग

झोपड़ियाँ बनाकर रहते थे। पीछे मालूम हुआ कि आवादीके लिए मिशिगन झीलके किनारे यह जगह बहुत अनुकूल है, क्योंकि इसके चारों ओर गेहूँ, मकई, सूअर तथा गौओंका विशाल प्रदेश है जिसकी उपज मिशिगन झीलके मार्ग-द्वारा पूर्वी किनारेपर और वहाँसे यूरोपको रवाना करनेके लिए एक बखारोंके शहरकी बड़ी भारी जरूरत है। इसके सिवाय इस दलदलके पास ही कोयले और लोहेकी खानें थीं और इमारती लकड़ीके जंगल भी पड़ोसमें ही थे। कारखानों और बखारोंके लिए यह दलदल इतनी सुविधाजनक निकली कि देखते ही देखते बढ़ती बढ़ने लगी।



अमेरिकाकी एक गगनचुंबी इमारत

दलदलपर मकान बनाने हों तो उनकी नींव मजबूत बनानी चाहिए। हॉल्लिण्डके लोगोंके सामने भी यही अड़चन थी और उन्होंने उसे जमीनमें पेड़ गाड़ गाड़ कर दूर की। शिकागोके लोगोंने पासकी लोहेकी खानोंमेंसे लोहा

लाकर और उसकी रेलगाड़ीकी पटरियाँ बनाकर उन्हें पास पास खड़ीकी खड़ी गाड़ दीं और उनके बीचमें कंक्रीट ( सिमेंट और रेतका मिश्रण ) भर दिया; ऐसी मजबूत नींवपर उन्होंने फौलादी घर बनाये । जगह थोड़ी और मनुष्य तथा कारखानें बहुत : ऐसी परिस्थितिके सबब उनको पच्चीस, तीस और चालीस मंजिलतकके मकान बनाने पड़े । पहले वे सारे घरका फौलादी ढाँचा खड़ा कर लेते हैं और फिर बीचके मंजिलसे शुरू करके नीचे और ऊपर फौलादी खंभोंके चौखटोंमें पथरोंकी दीवार बनाते जाते हैं । इन आसमानसे बातें करनेवाले मकानोंको ' स्काई स्केपर ' कहते हैं । न्यूयॉर्क और शिकागोंमें ऐसी अनेक इमारतें हैं । दूसरे शहरोंमें जगहकी इतनी अड़चन नहीं है फिर भी देखादेखी तथा जमीनकी महँगाई और फेशनके कारण इस तरहके ' स्काई स्केपर ' खड़े करनेकी प्रथा चल पड़ी है ।

शिकागोंमें यों तो बहुतसे कारखानें हैं पर पशुओंको काटकर उनका मांस बेचनेके रोजगारके लिए वह दुनिया-भरमें प्रसिद्ध है । मध्यभागकी घाटियोंसे गौओं और सूअरोंको लाद लादकर मालगाड़ियाँ रात-दिन शिकागोकी ओर दौड़ती हुई आती रहती हैं और शिकागोसे मांस ले लेकर जहाज और मालगाड़ियाँ चारों ओर जाती रहती हैं । शिकागोसे सैकड़ों मील दूरके अमेरिकन शहरोंकी शिकागोने मांस हर रोज पहुँचता है । इतना ही नहीं, लंडन, पेरिस, बर्लिन वगैरह शहरोंतक भी इस मांसकी खपत होती है ।

### शिकागोका वृचड़खाना

वाहरसे लाये गये पशुओंके लिए शहरके मध्य-भागमें एक बाड़ा है । वह इतना बड़ा है कि उसे एक शहर कह दें तो कोई हर्ज नहीं । इन जानवरोंके शहरमें अक्सर तीन-चार लाख पशु होते हैं, पर आजके आने हुए बल तक शायद ही बच पाते हैं । रेलगाड़ियाँ बाड़ेके दरवाजे तक जानवरोंको लाकर छोड़ देती हैं । इसके सिवाय झीलसे बाड़े तक एक नहर बना दी गई है जिसमेंसे जहाज पशुओंको लेकर आते हैं और मांस लादकर चले जाते हैं । बाड़ेमें दो दो सौ जानवरोंके लिए अलग अलग हिस्से हैं । इनके अतिरिक्त गौओं, बत्तों, भेड़ों और सूअरोंके लिए भी अलग अलग विभाग बने हुए हैं ।

वाड़ेसे लगी हुई 'एक्सचेंज हॉल' नामकी एक बड़ी इमारत है जिसमें पशुओंका लेन-देन होता है। पशुओंको मारकर उनके शरीरके भिन्न भिन्न भागोंमेंसे भिन्न भिन्न चीजें बनानेके बड़े बड़े कारखाने भी इस वाड़ेके ही इर्द गिर्द हैं जिनमें सब काम यंत्रों-द्वारा होता है। यंत्रके एक तरफसे जीवित सूअर अंदर जाता है और वहाँ मारा जाकर उसका चमड़ा, हड्डी, मांस और खून अलग अलग होकर बाहर आ जाते हैं। मांस यंत्रके भीतर ही सुखा दिया जाता है और उसके कुछ भागका खीमा बनकर अलग अलग रास्तोंसे यंत्रके बाहर निकल आता है। जानवरोंकी हड्डियाँ बटनों और ब्रशोंके रूपमें यंत्रके बाहर निकलती हैं; चमड़ेके बूट, वेग और मोजे बन जाते हैं। सूअरके वालोंके दाँतोंके ब्रश और हड्डियोंमेंसे स्त्रियोंके वालोंमें खोंसनेके पिन, कंधा और बटन बन जाते हैं। गायोंके कुछ भागोंकी दवाइयाँ बनती हैं और कुछ भागोंका साबुन, मोमवत्ती वगैरह बनानेमें उपयोग होता है। एक आदमीने मजाकमें कहा है कि गायोंके क्रन्दन और सूअरोंकी घुरघुराहटको छोड़कर उनके शरीरकी एक भी चीज शिकागोके कारखानेमेंसे व्यर्थ नहीं जा पाती।

### जंगलोंका महत्त्व

शिकागोके आसपासके प्रदेशमें देवदार, बीच, बलूत वगैरहके घने जंगल हैं। पहले तो पूर्वी किनारेसे लेकर मिसिसिपीतक विशाल जंगल फैला हुआ था। खेती करने और शहर बसानेमें यद्यपि बहुतसे जंगल काट डाले गये हैं, फिर भी अमेरिकाके एक तिहाई प्रदेशमें अब भी जंगल हैं और उनके पेड़ काटनेका नियमन करनेके लिए बड़े बड़े कानून बना दिये गये हैं। पश्चिम भागका तो बीस करोड़ एकड़का जंगल सरकारने सुरक्षित रख छोड़ा है। सरकार प्रयत्न करती रहती है कि, हरसाल जो हजारों पेड़ काटे जाते हैं उनके बदले लोग नये नये पेड़ लगाते रहें। स्कूलोंमें विद्यार्थियोंको जंगलों और पेड़ोंका महत्त्व समझाया जाता है और वर्षमें एक दिन पेड़ लगानेका त्यौहार मनाया जाता है। इस दिन स्कूलका हरएक लड़का एक पौधा लगाता है और उसकी हमेशा देख-रेख करता है।

जंगलोंके पेड़ोंको काटकर उन्हें बहाकर ले जानेका व्यवसाय उत्तरीय भागकी झीलोंके किनारोंपर बड़े जोरोंसे चलता है। इस व्यवसायमें लाखों आदमी लगे हुए हैं और उनकी हरसालकी मजदूरी तीस करोड़ रुपये तक पहुँच

जाती है। यह काम केवल सर्दियोंमें होता है। उस समय वर्ष पड़नेसे सारी जमीन चिकनी हो जाती है। लकड़हारे जंगलोंमें जाकर लकड़ियोंके घर बनाकर रहते हैं और उनमें झूले बाँधकर सोते हैं। उनके पास चार महीनेके लिए खाने-पीनेका सामान रहता है। सब काम नियमित ढँगसे किया जाता है। पहले एक जानकार आदमी जंगलमें घूमता है और कौन कौन पेड़ काटने लायक हैं उनको देखकर उसपर निशान करता जाता है। उसके बाद कुछ लोग आरे लेकर आते हैं और सिर्फ निशान लगे हुए पेड़ोंका कुछ भाग काटकर आगे चले जाते हैं। उनके बाद दूसरी टोली कुल्हाड़ियाँ लेकर आती है जो उन्हें काटकर नीचे गिराती जाती है।


इसके बाद एक बिना पहिएकी गाड़ीमें इन कटे हुए वृक्षोंके बीस-पच्चीस शहतीर लादकर दो-चार घोड़े जोत दिये जाते हैं। वर्षकी जमीन होती है, इस कारण घोड़े इतना वजन आसानीसे खींच ले जाते हैं। इन गाड़ियोंको नदी किनारे तक ले जाकर शहतीर नदीमें डाल दिये जाते हैं। उस समय तो नदीका पानी ठंडके कारण जमा हुआ होता है पर सर्दियाँ खत्म होते ही वर्ष पिघलती है और ये शहतीर पानीके प्रवाहमें बहने लगते हैं। तब कुछ लोग उनपर बैठ जाते हैं। इन लोगोंके पाँवोंमें छोटे छोटे कीलोंवाले बूट होते हैं और हाथमें स्विट्जरलैण्डके मार्ग-दर्शकोंकी तरह नोकदार छड़ियाँ। ये लोग एक शहतीरपरसे दूसरेपर सरपट चलते हैं और नदीमें उन्हें इधर उधर नहीं जाने देने। इन्हें ले जानेके लिए कई जगह जहाज भी होते हैं। मिशिगन झीलके किनारे लकड़ी काटनेके अनेक कारखानें हैं। उनमें एक ही यंत्रमें अनेक आरे होते हैं जिससे सारे शहतीरके एक साथ बहुतसे तख्ते बनते जाते हैं।

### अमेरिकन ग्वाले और गड़रिये

मध्यभागकी मिसिसिपीकी घाटीको छोड़ कर जैसे जैसे हम पश्चिमकी ओर जाने लगते हैं वैसे वैसे वर्षाका परिणाम कम होता जाता है और घने जंगल कम होते हुए घासके चारागाह बढ़ते जाते हैं। इस भागका मुख्य पेशा भेड़ें और गायें पालना है। इस निर्जन भागको बसानेमें बहुत दिन लग गये थे। पहले ग्वाले और गड़रिये बहुत थोड़े थे और वे घोड़ोंकी पीठपर बैठे गाँवों और नहरोंको साथ लिये पानी और घासकी सुविधाके अनुसार जहाँ तहाँ भटकते फिरते थे। एक



ग्वाला यदि दूसरे ग्वालेके सूनै घरमें पहुँच जाता तो वह घरमें जो कुछ पाता था उसे खा-पीकर अपने घोड़ेपर बैठकर आगे चल देता था। फिर वस्ती बढ़ी। पूर्वी



### अमेरिकन घुड़सवार ग्वाला या 'काऊ वॉय'

किनारेकी घनी वस्तीवाले शहरोंमें अधिक मांस खपने लगा। इससे गौओं और भेड़ोंके छुण्ड भी बढ़े। हरेक ग्वाले और गड़रियेके लिए चरागाह निश्चित कर दिये गये। इन चारागाहोंको 'रेंच' कहते हैं। अब तो रेंचोंमें ये अपने वंगले बनाकर रहते हैं। वंगलोंके पास ही उनके बाड़े होते हैं। नहरके पानीसे वे उनमें अल्फाल्फा नामकी एक घास उगाते हैं। उनके पास आनेजानेके लिए मोटरें और घास काटने तथा पूले बाँधनेके यंत्र भी होते हैं। सर्दियोंमें गौएँ और भेड़ें मालिककी संग्रह की हुई घास खाती हैं और गर्मियोंमें रखे हुए चरागाहोंमें चरती हैं। इन ग्वालोंको अमेरिकामें 'काऊ वॉयज' कहते हैं। ये तेज घोड़ोंपर बैठते हैं और हाथमें लम्बा सोटा लिये हुए दौड़ दौड़कर गायोंको गेरते फिरते हैं।

### राष्ट्रीय यलो स्टोन पार्क

चारागाहोंके मैदानको छोड़कर पश्चिमकी ओर जानेपर ऊँची रॉकीज पर्वत-श्रेणी मिलती है जो दक्षिण-उत्तर आड़ी पड़ी हुई है। इसकी चोटियों वर्षसे ढकी रहती हैं और इसका सृष्टि-सौन्दर्य अद्भुत है। इस प्रदेशमें बड़े बड़े धवधवे हैं, सूखे और भयंकर मरुस्थल हैं और गगनचुम्बी वृक्षोंके बड़े बड़े जंगल।

राकीज पर्वतोंके समीपकी दो चीजें देखने लायक हैं : एक तो यलो स्टोन पार्क और दूसरी सॉल्ट लेक । यलो स्टोन पार्क कोई बनावटी बगीचा नहीं है किन्तु सरकार द्वारा सुरक्षित एक विस्तृत पहाड़ी प्रदेश है । इसमें दो दो मील ऊँची पर्वतकी चोटियाँ, एक एक मील गहरे भयंकर दर्रे, झीलें, धबधबे वगैरह प्रकृतिकी अनेक करामातें हैं । पर यलो स्टोन पार्ककी विशेषता उसके गरम पानीके पाँच सौ स्रोतोंमें है । इन स्रोतोंके पानीमें अनेक धातुएँ मिली हुई हैं, इसलिए वह अनेक अनेक रंगोंका होता है जो देखनेमें बहुत सुन्दर मालूम होते हैं । कई स्रोतोंके गरम पानीके फव्वारे बीच-बीचमें छूटने लगते हैं । कुछ फव्वारे तो वर्षमें एक-दो बार और कुछ थोड़े थोड़े मिनटोंके अन्तरसे छूटते हैं । 'ओल्ड फेथफूल' नामक फव्वारा तो ठीक एक एक घंटेके अन्तरसे छूटता है । 'प्राण्ड गायसर' फव्वारेकी धारा तीन सौ फुट ऊँची जाती है ।

दूसरी देखनेलायक चीज है 'सॉल्ट लेक ।' नामके अनुसार ही यह एक खारे पानीकी झील है जो सौ मील लम्बी है । इसका पानी समुद्रके पानीकी अपेक्षा छः गुना अधिक खारा है । इस झीलसे हजारों मन नमक निकलता है । नमकके कारण इस झीलका पानी इतना भारी हो गया है कि ऊँचाईसे यदि कोई इसमें कूदे तो उसका कन्धे तकका भाग ही पानीमें डूब पाता है, सिर शीशीके डोंटकी तरह पानीके ऊपर ही तैरता रहता है ।

### सोनेकी खोजमें

रॉकीज पर्वत और उसके पश्चिमकी ओरका पठार पहले निर्जन था, पर १८४८ में मार्शल नामक एक आदमीको यहाँकी नदीकी रेतमें सोनेके कण मिले । इस खबरके फैलते ही सोनेके लोभसे हजारों आदमी इस धीमान भागमें दौड़े आये और उन्होंने तमान नदियोंकी रेत छानछान करली और उनमेंसे लाखों रुपयका सोना प्राप्त किया । इसके बाद उनका हमला रॉकीज पर्वतोंपर हुआ । रॉकीजको उन्होंने जगह जगहसे भाल मील तक गहरा रोड़ डाला और कल्पनातीत सोना चाँदी बाहर निकाली । इन समय भी पहाड़में नाली व्यक्ति हाथमें कुदाल और फावड़ा लिये पीठपर खानेका सामान बाँधे रॉकीजके ओर्नो-कोर्नोमें सोना खोजते फिरते दिखाई देने हैं । इन सोनेके प्रदेशकी खानोंके मालिकोंने अपने रहनेके लिए और सोना-खन छुद्र करनेके कारणसे

स्थापित करनेके लिए शहर वसाये और थोड़े ही समयमें डेन्वर, सानफ्रान्सिस्को वगैरह नये शहरोंमें लाखोंकी आवादी हो गई ।

### केलिफोर्नियाका नन्दन-वन

अमेरिकाके पॅसिफिक महासागरसे लगे हुए किनारेको नन्दनवन ही समझना चाहिए । केलिफोर्नियाकी सृष्टि-शोभा और जल-वायु अपूर्व है । यहाँ गर्मी नहीं और ठंड भी नहीं : वारहों महीने वसन्त ऋतु रहती है । पेड़ सदा हरे-भरे बने रहते हैं तथा पौधोंमें फूल और पेड़ोंमें फल आते रहते हैं । दिसम्बर महीनेमें भी खुले स्थानोंमें गुलाब फूलता है । पासाडेना नामक एक गाँवमें गुलाबकी झाड़ियाँ हैं जिनमें हजारों फूल खिलते हैं ।

केलिफोर्नियाके वगीचोंमें असंख्य अखरोट और बदामके पेड़ भी दिखाई देते हैं । नारंगी और नीबूके पेड़ तो हजारोंकी संख्यामें हैं । केलिफोर्नियाके कुछ हिस्सोंमें हमें मीलोंतक अंगूरकी बेलोंके सिवाय कुछ भी नहीं दिखाई देता । अंजीर भी यहाँ खूब होते हैं । एक एक पेड़में पाँच पाँच सौ सेरतक अंजीर होते हैं । कहीं कहीं इतने भारी चुकन्दर होते हैं कि उनका वजन दस-चारह वर्षके लड़केके वजनसे कम नहीं होता । किन्हीं किन्हीं वगीचोंमें चलो तो तुम्हें पेटभर तरबूज मुफ्त खानेको मिलें ।

केलिफोर्नियामें फलोंके छोटे मोटे वगीचे हैं और वे नहरके पानीसे सींचे जाते हैं । आठ-दस एकड़के वगीचेमें एक कुटुम्बका अच्छी तरह गुजारा हो जाता है । कुछ उपजाऊ जगहोंमें तो एक एकड़के वगीचेसे ही एक कुटुम्ब मजसे पल जाता है । कहीं कहीं बड़े वगीचे भी हैं । 'वीना रेंच' नामक वगीचेमें लगभग साठ हजार एकड़ जमीन है और इस वगीचेमें जो नहर बहती है उसकी लम्बाई सौ मील है । वीना रेंचके अंगूरोंके वगीचेके बराबर बड़ा अंगूरोंका वगीचा दुनियामें कहीं नहीं है । इस वागम इतने अंगूर होते हैं कि यदि वे सारे अमेरिकामें बाँट दिये जायँ तो हरेक स्त्री, पुरुष और लड़केको पाव पावभरसे कम न मिलें । वीना रेंचके चरागाहमें तीस हजार भेड़ें चरती हैं और सारे वागमें पन्द्रह सौ आदमी काम करते हैं । इस विशाल वगीचेमें आश्चर्यजनक बात यह है कि यह पहले लीलैण्ड स्टेन्फर्ड नामक एक धनी व्यक्तिको था और उसने इसे एक यूनिवर्सिटीको दान कर दिया था । 'लीलैण्ड स्टेन्फर्ड यूनिवर्सिटी' इस वगीचेकी आमदनीपर चलती है ।

केलिफोर्नियामें जितने बड़े पेड़ हैं उतने बड़े दुनियाके किसी भी भागमें नहीं हैं। वहाँ किसी किसी पेड़का तना इतना बड़ा होता है कि यदि उसको पोला कर दिया जाय तो उसमें साठ लड़के एक साथ बैठकर पढ़ सकें।



केलिफोर्नियामें विशाल वृक्ष

कोई कोई पेड़ तीन सौ फुटसे भी ज्यादा ऊँचे हैं। 'स्टार किंग' नामका पेड़ तीन सौ अड़सठ फुट और 'जंगलकी माँ' तीन सौ पन्द्रह फुट ऊँचा है। एक पेड़के तनेमें एक छेद किया गया है जो इतना बड़ा है कि उसमेंसे एक घोड़ागाड़ी चली जा सकती है। ये पेड़ हजारों वर्ष पुराने हैं और कहा जाता है कि दुनियामें इतने पुराने पेड़ कहीं नहीं हैं। यहाँके पेड़ोंकी लकड़ी इमारती कामके लिए बहुत अच्छी होती है, इसलिए केलिफोर्निया, वॉशिंगटन और ओरेगन नामके तीन राज्योंमें जंगलकी लकड़ी काटनेका रोजगार बहुत जोरोंसे चल रहा है।

हमने अमेरिकामें बहुत दिन बिता दिये और देखा कि इन विशाल और समृद्ध देशके भिन्न भिन्न भागोंमें अमेरिकन लोग अपनी बुद्धिमत्ता और यांत्रिक बलपर भिन्न भिन्न उद्योग-धंधे कितने बड़े पैमानेपर करते हैं। अमेरिकाकी यही एक विशेषता है कि वह जो कुछ पैदा करता है वह इतना अधिक होता है कि चीजके सस्तेपन और अच्छेपनके कारण दुनियाभरके बाजार इसके हाथमें आ जाते हैं, क्योंकि कोई भी चीज एक साथ ज्यादा तादादमें पैदा की जाय तो वह सस्ती बेची जा सकती है। बहुत बड़े इंग्लैण्ड जैसे उद्योग-प्रधान देशमें भी अमेरिकाकी मोटरों इंग्लैण्डकी मोटरोंकी अपेक्षा ज्यादा बिक्री होती है। आजकल इंग्लैण्ड, फ्रान्स, और जर्मनीमें जो कितने दिग्गज कारो हैं उनमेंसे अधिकांश अमेरिकाकी ही बनी होती हैं।

## यंत्रोंका साम्राज्य

थोड़े समयमें बहुत माल पैदा करना केवल यंत्रबल-द्वारा ही संभव है। आजकल अमेरिकामें यंत्रोंका ही राज्य है। हम देख चुके कि अमेरिकाके खेतों और कारखानोंमें सब काम यंत्रोंसे होते हैं। इसके अलावा शहरों और गाँवोंके घरोंमें भी यंत्रोंका राज्य है। बिजलीके चूल्हेपर रसोई होती है, बिजली ही झाड़ देती है, कपड़े धोती है, दीए जलाती है। घरकी मालकिन टेलिफोनद्वारा दूकानदारसे मांस, रोटी, शाक-सब्जी, अंडे वगैरह चीजें मँगाती है और तत्काल ही दूकानका नौकर हाथ-गाड़ीमें सब चीजें लेकर नीचेसे ऊपर जानेवाले लिफ्टमें रख देता है और बिजलीका बटन दबा देता है। घंटीके बजते ही मालकिन बिजलीका बटन दबाती है और लिफ्ट ऊपर आ जाता है। वस वह उसमेंकी चीजें ले लेती है। घर घर विना तारका रेडियो यंत्र होता है। उसमेंसे घर बैठे मीलों दूरके गाने और व्याख्यान सुनाई देते हैं और बाजारके भाव और ताजी खबरें भी मिल जाती हैं। शहरसे दूर रहनेवाला किसान भी शामको आराम-कुरसीपर बैठकर न्यूयॉर्क, शिकागो, लॉसएंजिलिस वगैरह शहरोंके गाने सुनता है।

यंत्र एक ही तरहका काम करता है और हमेशा एक ही तरहकी चीज तैयार करता है। मनुष्य हाथसे काम करे तो अपनी मर्जीके अनुसार उसमें रद्दोबदल भी कर सकता है और उसमें अपना हस्तकौशल और अभिरुचि भी बताने सकता है। दो आदमियोंकी बनाई हुई दो चीजोंमें कुछ न कुछ फर्क रहेगा ही, और उनकी विशेषता भी उनमें दिखाई देगी। परन्तु यंत्रके काममें यह बात नहीं हो सकती। यंत्रोंका ज्यादाह प्रचार होनेसे अमेरिकामें एक प्रकारका एक-जैसापन फैल चुका है। एक अमेरिकन लिखता है कि अमेरिकाके दरमँसे नौ एक जैसे हैं। कहीं भी जाओ, एक ही तरहका स्टेशन, स्टेशनके पास एक ही तरहका मोटरका स्टैंड, उसके आगे एक ही तरहका मकखनवा कारखाना, दो-मंजिली दूकानें और सन्दूकके आकारके रहनेके घर दिखाई देते हैं। दूकानोंमें भी वही इस्तिहार और वही माल। इतना ही नहीं, करनेवाले नाई और कालेजमें पढ़नेवाले विद्यार्थीकी जवानपर भाषा, करनेवाले तरहकी चढ़ी दिखाई देगी।

## अमेरिकाकी आविष्कारिणी वृत्ति

इस यांत्रिक एक जैसेपनके साथ साथ अमेरिकनोंमें एक ऐसा गुण भी दिखाई देता है जो इससे मेल नहीं खाता। वहाँ नई चीजकी माँग बहुत है और कुछ न कुछ नया खोज निकालने और उसका प्रचार करनेकी उत्कंठा भी हृदसे ज्यादा है। स्कूलोंका ही उदाहरण ले लो। क्या सिखाया जाय, कैसे सिखाया जाय, अध्यापक सिखाएँ या विद्यार्थी स्वयं सीखें, इत्यादि बातोंपर अमेरिकन लोग हमेशा ही विचार करते हैं। उन्हें जो पद्धति अच्छी लगती है उसका वे प्रचार करते हैं, उसके सुन्दर सुन्दर नाम रखते हैं, उसपर किताबें लिखते हैं और उसका प्रसार करते हैं। वहाँ लड़कोंकी बुद्धि मापनेके लिए इतनी ज्यादा कसौटियाँ निकली हैं कि पूछो मत। जिसे देखो वही अपनी कसौटी [ Tests ] तैयार करता है और बाजारमें बेच देता है। ऐसा कोई भी सामाजिक पक्ष नहीं जिसके विषयमें अमेरिकनोंने नई तरहसे विचार न किया हो या प्रयोग न किये हों। इस आदतके कारण अक्सर उनके आचार-विचारमें एक अतिशयता दिखाई देती है और समाजके स्वास्थ्यके लिए जिस धीमेपनेकी ज़रूरत है उसकी परदेशियोंको वहाँ बहुत कमी मालूम होती है। पर अमेरिका तो कलका लड़का है, वह हिन्दुस्तानकी तरह न तो बहुत बूढ़ा ही है और न इंग्लैण्डकी तरह अथेड़ उन्नतका स्थितिशील (Static) गृहस्थ ही।

अमेरिकन लोगोंकी प्यारी राजनीति है 'न यूरोपकी राजनीतिके झंझटोंमें पड़ना और न यूरोपको ही दक्षिण-उत्तर अमेरिकाके झगड़ोंमें पड़ने देना।' परन्तु व्यापारके विषयमें यूरोप और अमेरिका दोनोंको ही प्रतीत हो रहा है कि अमेरिकाकी यूरोपियन राष्ट्रोंसे प्रतिद्वन्द्विता अनिवार्य है, और उसके परिणाम-स्वरूप युद्ध भी हो सकता है। इसीसे अब अमेरिकाने अपनी जलयुद्ध-शक्ति इंग्लैण्डके घरावर बढ़ा ली है। बढ़ती हुई युद्ध-ताम्रिके कारण इंग्लैण्ड, फ्रांस, जापान और इटलीकी प्रजापर करोंका भारी बोझ लड़ गया है। अमेरिकामें भी यह करका बोझ बहुत ज्यादा है और बढ़ता ही चला जा रहा है। पर अमेरिकामें यह बहुत है इसलिए वह महत्त्व नहीं होता। एक पूरवकी दानतमें संदेह करना, गलतफहमी और स्पर्धा आदि बातें तब तरासे जाती हैं। इन सबके लिए हमें फिर भयंकर महायुद्ध शुरू होकर दुनियाका संसार ही नष्ट हो, नए राष्ट्रोंके नया

नौका-सेना और युद्ध-सामग्री कम करनेके प्रयत्नमें लगे हुए हैं। जिस समय लंडनमें इस पुस्तकका अन्तिम पृष्ठ लिखा जा रहा है, उस समय वहाँ इस प्रश्नका निर्णय करनेके लिए जल-सेनावाले पाँच राष्ट्रोंके नेता इकट्ठे हुए हैं और उन्होंने सौगन्ध खाई है कि यदि कभी इन मुख्य राष्ट्रोंमें झगड़ा खड़ा होगा तो वह आपसमें शान्त उपायोंसे निवटा लिया जायगा।

दुनियामें बन्धु-भाव या भाईचारा तभी बढ़ेगा जब यह शुमेच्छा आचारमें भी उतरेगी, नौका-बल और युद्ध-सामग्री कम हो जायगी या विलकुल नष्ट हो जायगी और मानव-समाजमेंसे युद्ध विलकुल निकल जायगा। उस समय आधुनिक यंत्रोंकी सहायतासे राष्ट्र एक दूसरेके अधिक नजदीक आ जायँगे, विज्ञान, साहित्य और ललित कलाओंका परस्पर खूब लेन देन होगा और हरेक राष्ट्रको अपना ध्येय प्राप्त करनेमें सारी दुनिया मदद करेगी।

### अभ्यास

- १ अमेरिकाको 'नई दुनिया' क्यों कहते हैं? नई दुनियाका किसने पता लगाया? 'अमेरिका' नाम कैसे पड़ा?
- २ कहते हैं कि अमेरिकामें यूरोपियन लोगोंके आनेसे पहले कई ऐसी जातियाँ रहती थीं जिनकी संस्कृति ऊँचे दर्जेकी थी। इनमेंसे पेस्की इन्का नामक जातिके और मेक्सिकोकी प्रजाके विषयमें कुछ जानकारी प्राप्त करो।
- ३ 'अमेरिका वर्ण-संकरता और राष्ट्र-संकरताका उत्तम नमूना है' इस वाक्यकी यथार्थता समझाओ।
- ४ संयुक्त राज्य अमेरिकामें कोयलेका पता कैसे लगा? नक्शा खींचकर बताओ कि इस देशमें कहाँ कहाँ कोयला निकलता है।
- ५ जमीनमेंसे पेट्रोलियम कैसे निकाला जाता है और वह मुख्यतासे किस काममें आता है? यदि हमें यह तेल मिलना बन्द हो जाय तो हमारी क्या हालत हो?
- ६ फ्लोरिडा और केलिफोर्नियामें फल बहुत होनेका मुख्य कारण क्या है? इस प्रदेशके किसी जंगी वगीचेका वर्णन करो।
- ७ किस प्रकार सानफ्रांसिस्कोके ताजे और हरे अंजीर और नारंगियाँ तीन

हजार मील दूर न्यूयॉर्क तकमें मिलती हैं ? हमारे यहाँसे कौनसे फल इस प्रकार विदेशोंको जाते हैं ?

८ क्या यह सच है कि अमेरिकाकी कपासकी फसल सोनेसे अधिक कीमती है ? कैसे ? इसकी खेतीमें मजदूरके तौरपर कौन लोग काम करते हैं ?

९ अमेरिकाकी रुई हिन्दुस्तानकी रुईसे अच्छी क्यों समझी जाती है ? हिन्दुस्तानमें सबसे अच्छी रुई कहाँ पैदा होती है ? अमेरिकन रुईकी खेती हिन्दुस्तानमें कहाँ होती है ?

१० बतलाओ कि अमेरिकाके हब्शी गुलाम कैसे और कब स्वतंत्र हुए ? अब्राहम लिंकनने इस कार्यमें क्या हिस्सा लिया ?

११ बुकर टी० वाशिंगटनके विषयमें अधिक जानकारी प्राप्त करके एक लेख लिखो और उसमें उसके जीवन और कार्यकी स्प-रेखा खींचो ।

१२ उदाहरण देकर बतलाओ कि अमेरिकन प्रजा काले हब्शियोंके साथ कैसा व्यवहार करती है । इस विषयमें अपनी सम्मति भी लिखो ।

१३ टर्पेण्टाइन बनानेकी रीति संक्षेपमें लिखो । हिन्दुस्तानमें भी हिमालय पर्वतके चीड़के वृक्षोंमेंसे यह बनाई जाती है । हिन्दुस्तानमें टर्पेण्टाइनके कारखानें कहाँ कहाँ हैं ?

१४ क्या कारण है कि मिसिसिपी नदीमें अनेक बार बड़ी बड़ी बाढ़ें आती हैं ? इनसे बचनेके लिए कौनसे उपाय किये गये हैं ?

१५ मिसिसिपीके भौगोलिक महत्त्वपर एक संक्षिप्त निबन्ध लिखो ।

१६ मकईके लिए किस प्रकारकी जमीन और जल-वायु चाहिए ? अमेरिकामें मकईका क्या उपयोग होता है ?

१७ अमेरिकाकी खेतीमें यंत्रोंका खूब उपयोग होनेके भौगोलिक कारण बतलाओ । किसी एक महत्त्वपूर्ण यंत्रका वर्णन करो । अपने देशमें खेतीके लिए यंत्रोंका उपयोग किस हदतक संभव है ? हो सके तो इस विषयमें किसी जानकार किसानसे पूछ कर उसकी सम्मति लिखो ।

१८ एलिवेटर और स्काईस्केपरके विषयमें संक्षिप्त टिप्पणी लिखो ।

१९ शिकागो शहरकी विशेषताओंका वर्णन करते हुए एक पत्र अपने मित्रको लिखो । न्यूयॉर्कका विस्तारपूर्वक वर्णन इस पुस्तकमें नहीं दिया गया है, दूसरी पुस्तकोंमेंसे उसका वर्णन पढ़कर एक छोटाना लेख लिखो ।



- और उस लेखमें देने लायक चित्रोंको भी ठीक तरहसे चुनो ।
- २० अमेरिकन जंगलोंके एक लकड़हारेके जीवनको संक्षेपसे लिखो । जंगल विलकुल नष्ट कर दिये जायँ तो क्या हानियाँ हों ?
- २१ ' यलो स्टोन पार्क'के विषयमें अधिक जानकारी प्राप्त करके एक सुन्दर निबन्ध लिखो ।
- २२ केलिफोर्नियाके राक्षसी वृक्षोंका संक्षिप्त वर्णन करो । ऐसे जंगी पेड़ और कहाँ कहाँ होते हैं ? इनमेंसे कुछके नाम दो ।
- २३ अमेरिकन लोगोंके जीवन-विकासमें यंत्रोंने बड़े महत्त्वका भाग लिया है । यंत्रोंके उपयोगकी हानियाँ और लाभोंका वर्णन करो । यंत्रोंके बिना क्या हमारा गुजारा हो सकता है ?
- २४ अमेरिकाके लोगोंकी आविष्कारिणी-वृत्तिके विषयमें एक टिप्पणी लिखो । वहाँके सबसे बड़े आविष्कारक टामस एडिसनके विषयमें क्या जानते हो ?
- २५ उदाहरण देकर सिद्ध करो कि अमेरिकाकी भौगोलिक परिस्थिति, नैसर्गिक संपत्ति और उसका अमेरिकन लोगोंने जिस प्रकार उपयोग किया उसपर उसकी आजकी समृद्धि अवलंबित है ।

